

אלע ווערק
פון
דוד פרישמן

II

ערצהלונגען

EX LIBRIS LIMUWIAE



AMORE MORE ORE RE FIRMANTUR AMICITIAE



ד'תש"ח

בית דין

אלע ווערק
פון דוד פרישמאני

אלע ווערק פון

דוד פרישמן

צווייטער באַנד



פערלאג לילי פרישמן

ער צעהלונגען



צווייטער טייל



אַלע רעכט רעזערווירט

TARTU ÜLIKOOLI
RAAMATUKOGU

Copyright by Lili Frishman

1929

Printed in Poland



ב י ב ל י ש ע מ ע ש י ו ת
פּוֹן דַּעַר סַעֲרִיעַ
א י ן ד ע ר מ ד ב ר



ד ע ר ט א נ ק

דיין מאַמע האָט עס איבערגענומען פון איהר מאַמע, איהר מאַמע פון דער באַבע, די באַבע פון דער עלטער-באָבע, אַ דור פון אַ דור, אַ דור פון אַ דור – און מײן מאַמע האָט עס איבערגעגעבען מײר.

ווי די יודען זענען אַרויס פון מצרים, איז געווען צווישען די אַרויסגעהער איינער פונ'ם ערב־רב, שעהן פון געשטאַלט און בע-גערליך פון אויסזעהן, און ער האָט געהייסען פוט. אַלע ווייבלעך און אַלע מיידלעך פון איין עק מחנה ביו צום אַנדערען עק מחנה האָבען איהם געפֿלעגט נאָכקוקען אַ גאַנצען טאָג, און ביינאַכט אויפֿן געלעגער האָרען זיי איהם געזעהען אין חלום. צו יענער צייט האָט איהם אוי געזעהן אַ מיידעל פונ'ם היז גרשום, פון דער משפחה פונ'ם שטאַם מנשה, תּמנע האָט זי געהייסען; דאָס פנים פונ'ם מיידעל איז אין יענער מינוט רויט געוואָרען און פֿלוצלינג איז עס געוואָרען בלייך – און זי האָט איהם ליעב געקריגען.

אין יענע וואונדערליכע צייטען איז דער הימעל נאָך געווען ניי און טויזענדמאַל בלויער ווי יעצט, און די ערד איז געווען פריש און טויזענדמאַל גרינער ווי יעצט, און אויך די ליעבע איז געווען ניי און טויזענדמאַל שטאַרקער ווי יעצט.

און אויך דעם יונגענמאַן האָט עס געצויגען צום מיידעל, און ער איז נאָכגעפֿאַהרען נאָך איהר געצעלט טאָג-איין טאָג-אויס. ווי זי איז געפֿאַהרען פון רעמסס קיין סוכות, איז ער איהר נאָכגעפֿאַהרען שווייגענדיגער הייט, און ווי זי איז געפֿאַהרען פון סוכות קיין אַתּם, איז ער איהר נאָכגעפֿאַהרען שווייגענדיגער הייט, און ווי זי איז גע-פֿאַהרען פון אַתּם קיין פּי-החירות נעבען בעל-צפון, איז ער איהר נאָכגעפֿאַהרען שווייגענדיגער הייט. ווי אַ שאַטפֿן אויף דער וועג

איז ער איהר אלעמאל נאכגעפאהרען. אין פי-הירות, איינמאל אינדערפריה, איז ער צוגעגאנגען צו איהר, דענסמאל ווען די זון האט בליצענדיג געלויכטען, און האט איהר דערלאנגט א קליין רינג-געלע, געמאכט פון ריינעם גינגאלד, און האט עס איהר אָנגעטהון אויפ'ן פינגער; די שטראַהלען פון דער זון זענען אַראָב אויפ'ן רינג-געלע, און דאָס רינגעל האָט זיך געבאָדען אין לייכט, און עס האָט געפונקעלט און געלויכטען און עס האָט געבלישטשעט אַרום און אַרום. אין דער דאָזיגער מינוט האָט דער יונגערמאַן זיך אַראָבגעבויגען איבער איהר און האָט איהר אַ לאַנגען קוש געגעבען, און אויך דאָס מיידעל האָט איהם געקושט - און איהרע גרויסע שוואַרצע אויגען זענען געוואָרען נאָכאַמאל אַזוי גרויס.

און פון פי-הירות זענען זיי צוזאַמען געצויגען ביז מָרָה און ביז אַיִלִים און ביו'ן ים-סוף און ביז מדבר-סין. בייטאָג האָט די זון געפלאַמט ביז צום אומקומען, און זיי האָבען עס נישט בעמערקט, און ביינאַכט האָבען זיי געהויערט ביים טויער פונ'ם געצעלט אויף דער שוועל, זיין לינקע האַנד אונטער איהר קאַפּ און זיין רעכטע אויף איהר האַרץ, און זיי האָבען קיין וואָרט נישט גערעדט. - אין מדבר-סין איז פּלאָצלינג דער יונגערמאַן פּערשוואַונדען געוואָרען און מען האָט איהם פון איין עק מחנה ביז צום אַנדערען עק מחנה נישט מעהר געזעהן. פיעל האָבען געזאָגט, אָ ער האָט זי זאָט בע-קומען און ער איז אַוועק צוריק קיין מצרים...

אַבער דאָס מיידעל האָט עס נישט געגלויבט. אינדערפריה איז זי אויפגעשטאַנען און האָט אָנגעקוקט דעם רינג - און די גרויסע שוואַרצע אויגען זענען געוואָרען נאָכאַמאל אַזוי גרויס; מיטאַג-צייט האָט זי גענומען דעם רינג און האָט איהם אָנגעקוקט, און האָט אַלץ געקוקט און געקוקט; ביינאַכט האָט זי איהם געלעגט אונטער איהר קישען און האָט איהם געזעהן אין חלום. ווער עס האָט אַזאָ רינג, דעם ברויכט דאָס האַרץ נישט שווער צו ווערען, און ווער עס האָט געגעבען אַזאָ רינג, דער קען נישט ווערען אונטריי. באַלד וועט ער צוריק-קעהרען.

דער יונגערמאַן איז אַבער נישט צוריקגעקעהרט. קומענדיג קיין יַפּקָה, האָבען זיך די ווייבלעך און די מיידלעך געסוד'עט, און האָ-

בען געקוקט אויף איהר מיט שפאָט און מיט גיפּט. דאָס מיידעל האָט עס אָבער נישט בעמערקט. זי האָט דעם רינג. אַלעס איבעריגע אַהרט זי נישט. דער רינג האָט אָנגעהויבען צו ווערען אַ וועגווייזער אין איהר לעבען.

אָבער אויך ווען די מחנה איז קיין אַלדש געקומען, איז דער יונגעראַמן נישט צוריקגעקעהרט. אַ לאַנגער קנייטש איז איהר אויסגעוואַקסען אויף איהר שטערען און האָט איהם געטיילט אין צווייען, און די גרויסע אויגען האָבען זיך בעדעקט מיט אַ נעפעל. עס איז אַ שטילע, פינסטערע, שווערע טרויעריגקייט אַרויסגעשפּראַצט פּלוצלינג פון דער ערד און האָט געהויערט אַרום און אַרום. די ווייבלעך האָבען אויפגעהערט שפּאַטען. דאָס מיידעל אָבער האָט קיין שום זאָך נישט געטהון. נאָר זי האָט פון מינוט צו מינוט געקוקט אויפ'ן רינגעלע פונ'ם פינגער; און טיילמאָל האָט זי געלאַכט און טיילמאָל האָט זי געוויינט, טיילמאָל האָבען איהרע אויגען געלויכטען און טיילמאָל האָט זי זיך איינגע-שלאָסען אין איהר געצעלט און האָט זיך בעהאַלטען, אַז עס זאָל זי נאָר קיין מענש נישט זעהן.

און ווען זיי זענען אָנגעקומען קיין רפּידים, זענען די טעג געווען אַזוי וויסט און נאָך וויסטער זענען געווען די נעכט — און זי האָט אַלץ געוואַרט און געוואַרט. איינמאָל אינדערפריה איז זי אויפגעשטאַנען און האָט זיך גענומען דעם קופּערנעם שפיגעל; זי האָט זיך אין איהם אָנגעקוקט און האָט דערזעהן, אַז ביי דער שלייף אין דער הויך איז איהר אַ גרויע האַר אַרויסגעשפּראַצט — און זי האָט די האַר אויסגעריסען מיט די פינגער. די מיידלעך און די ווייב-לעך האָבען זיך יעצט געשאַרט אַרום איהר און האָבען ווייך צו איהר גערעדט — זי אָבער האָט עס כמעט נישט געהערט. זי האָט נאָר איהר פינגערעל מיט איהר גאַנצער קראַפט געהאַלטען און האָט עס צוגעפרעסט צום פינגער, און אָפט האָט זי געוואוסט, אַז עס איז דאָס פינגערעל, און אָפט האָט זי געמיינט, אַז נישט דאָס פינגערעל איז עס, נאָר דער יונגעראַמן, און זי פרעסט איהם צו זיך. אָפט אָבער האָבען זיך איהר די געדאַנקען פערמישט, און זי האָט גאַרנישט מעהר געטראַכט.

אַזוי זענען זיי געקומען קיין מדְבַר-סיני. דאָס מיידעל האָט דאָס

רינגעלע פון טאג צו טאג פעסטער צוגעפרעסט צום פינגער. דאס רינג-
געלע איז איהר געוואָרען אַ צווייטע נשמה, אָן וועלכער איהר גאַנץ
לעבען הענגט. אלע איהרע וואונדערן און אלע איהרע חלומות האבען
זיך פערקערפערט אין דעם דאָזיגען רינגעלע. וואָס איהר איז געשעהן
און וואָס עס וועט נאָך געשעהן מיט איהר, אַלץ האָט זי צונויפגעשמאַל-
צען מיט דעם רינג. אזוי לאַנג ווי זי וועט דעם דאָזיגען רינג האַבען,
מעג זי האַפען — און האַפען האָט זי געוואָלט.

און אין מדבר-סיני האַבען זיך דערווייל גרויסע געוואָלדיגע גע-
שעהנישען אַבגעשפיעלט. אַ גאָט האָט דאָס פאַלק פּערלאַנגט, און זעהן
זאָל מען איהם קענען און אַנטאַפען מיט דער האַנד זאָל מען איהם קע-
נען צו יעדער מינוט. און דאָס פאַלק האָט זיך פּערוואַמעלט אַרום דעם
כהן-גדול און האָט געוואָלדעוועט און האָט געשריגען: שטעה אויף און
מאָך אונז אַ גאָט! מיר וועלען נישט אַבטרעטען ביז דו וועסט אונז
נישט האַבען געמאַכט אַ גאָט! — און דער כהן האָט אויפגעהויבען די
אויגען אין דער הויך און האָט זיי אַראַבגעלאָזט ווידער צו דער ערד
און האָט אַ קרעכץ געגעבען און האָט געזאָגט: מאַרגען וועל איך אייך
מאַכען אַ גאָט. זאָל נאָר יעדער פון אייך געבען אַ קשיטה אָדער אַ
נאָז-רינג אָדער אַ האַנד-רינג אָדער גלאָט אַ ווערטזאָך פון גאָלד, וועל
איך פון דעם דאָזיגען גאָלד אייך מאַכען אַ גאָט!

צומאַרגענס אינדערפריה האָט דער טאָג געברענט ווי אַ קאַלץ-
אוינען. פּונ'ם טויער פון כהן-גדול'ס געצעלט איז אַרויס אַ נייער גרוי-
סער וואַגען, איינגעשפּאַנט צו צוויי רויטע אַקסען, און דער וואַגען איז
געווען אַבגעגילט אין די זייטען און האָט געפונקעלט און געבלישטשעט,
וואו ער האָט זיך געקעהרט, און די הערנער פון די אַקסען זענען גע-
ווען בעדעקט מיט פּונקעלדיגען גאָלד, און רויטע און בלויע בענדער
זענען געווען צוגעבונדען צו די הערנער און האַבען אַרומגעפלאַטערט
אין דער לופט. אויף די רוקענס פון די אַקסען זענען געלעגען אויסגע-
שפּרייט בלויע גאָלד-געשטיקטע דעקען, און פון ביידע זייטען וואַגען

זענען געגאנגען צוויי פהנים, פון יעדער זייט איינער, אָנגעטהון אין זיידענע העמדלעך מיט אַנ'אָפּוד און מיט אַ חושן און אין די הענד שופרות, און די מילגרוימענע גלעקלעך ביי'ם זויס פון זייערע קליידער האָבען געקלימפערט ביי זייער געהן. פאַמעליך האָבען זיך בעוועגט די אין דעם וואָגען איינגעשפּאַנטע אַקסען, און ווי דער וואָגען האָט זיך בעוועגט, האָבען די כהנים געבליאָזען מיט די שופרות, און ווי עס האָט זיך געהערט דאָס קול פון די שופרות, איז דאָס פּאַלק אַרויס פון די געצעלטען, און יעדער איז אַרויס מיט זיין ווייב און זיינע זיהן און זיינע טעכטער און זיי האָבען זיך אַוועקגעשטעלט יעדער פאַר זיין געצעלט. אַזוי איז דער וואָגען דורכגעפּאַהרען די גאַנצע מחנה, פון איין עק ביז צום אַנדערען עק, פאַר יעדען געצעלט, און די מענער און די ווייבער, אַלט און יונג, אַרים און רייך, האָבען אַריינגעוואָרפען יעדער עפעס אַ גאַלד-זאַך אין דעם וואָגען, אַ נדבה, פון וועלכער עס זאָל געמאַכט ווערען דער גאַט. עס איז אינ'ם גאַנצען גבול נישט איבערגעבליבען קיין איין איינציגער, סיי מאַנסביל סיי פרוי, וואָס זאָל נישט האָבען געגעבען זיין טייל. די מאַנסבילען האָבען געגעבען קשיטות און גאַלד-קייטעלעך און הונדערט אַנדערע גאַלד-זאַכען און די פרויען האָבען אַראַנגענומען פון זיך די אויפ-רינגען און די נאָז-רינגען און די האַנד-רינגען און די אַרעם-בענדער און די האַלז-בענדער און די בראַשקעס און האָבען דאָס אַלעס אַריינגעוואָרפען אינ'ם וואָגען. אַרים און רייך האָבען געגעבען — דען יעדער האָט געוואָלט האָבען אַ חלק אין גאַט. ווי אַ שפרות האָט עס געהאַט אַרומגענומען דעם גאַנצען עולם. אויף די שוועלען פון די געצעלטען און אין די פענסטער און אויף די דעכער-גאַנעקעס איז דאָס פּאַלק געשטאַנען און האָט אַבגעוואָרט דעם וואָגען, און גאַלדענע לייכטערס און גאַלדענע פּאַנען און גאַלדענע רעהרען און גאַלדענע שיסלען זענען געפּלויגען פון אַלע זייטען אין דעם וואָגען אַריין, און גאַלדענע בעכערס און גאַלדענע פּאַמיליען-הערבען; און עפעס אַ רייכע דאַמע האָט זיך געאיילט און האָט געכאַפט דאָס גאַלדענע פייפּעל, מיט וועלכען איהר קראַנק קינד ביי דער ברוסט האָט זיך געשפּיעלט, און האָט עס אַריינגעשליידערט אינ'ם וואָגען. דער וואָגען איז געוואָרען אָנגעלאָדען מיט גאַלד און אי-בערפּולט ביז אַרויף און האָט זיך קוים נאָך געקענט ריהרען פון אַרט — און דאָס פּאַלק האָט אַלץ נאָך נישט אויפּגעהערט צו וואָרפען.

אזוי האָט דער וואָגען זיך צוגעשלעפט אויך ביז צום טויער פון
המנצ'ס געצעלט.

און תמנע שטעהט פאַר דער טיר מיט'ן רינגעלע אויפ'ן פינגער.
ניין! אַלץ אין דער וועלט וועט זי געבען, נאָר נישט דאָס דאָזיגע רינ-
געלע. איהר גאַנץ לעבען איז דאָך איינגעשמאַלצען אין דעם דאָזיגען
רינגעלע, אַלץ וואָס זי האָט און אַלץ וואָס זי האָט געהאַט. דאָס רינגע-
לע וועט זי נישט געבען, נישט געבען! נישט געבען! נישט געבען! —
און דער וואָגען קומט אַלץ נעהנטער און נעהנטער, און פון די דעכער
און פון די פענסטער און פון די גאַנעקעס אַראָב וואַרפען איהרע שכנ'טעס,
יעדע וואָס זי האָט. פונ'ם גאַנעק נעבען איהר פליהט גראַד אַ גאַלדע-
נער נאָז-רינג פאַרביי פאַר איהרע אויגען און זינקט און ווערט בעגראָ-
בען אינ'ם גאַלדבאַרג — אינ'ם וואָגען; און אָט פליהט אויך אַ גאַלדע-
נער בעכער, און אָט אָט אויך אַ גרויסע גאַלדענע שיסעל. עפעס ווי אַ
שכרות האָט עס אַרומגענומען די גאַנצע מחנה, מאַנסביל און פרוי, יונג
און אַלט, אַרים און רייך, און איינער האָט זיך אַנגעשטעקט פונ'ם
צווייטען. אין דער דאָזיגער מינוט איז דער וואָגען צוגעקומען האַרט
פאַר'ן געצעלט, און די כהנים בלאָזען און די אַקסען בלעקענען און די
גלעקלעך קלימפערען, און תמנע שטעהט האַרט נעבען וואָגען. אַ שרעק
איז פּלוצלינג אַנגעפאַלען אויף איהר, און זי האָט אַליין נישט געוואוסט
פאַרוואָס. מיט'ן פינגער פון דער רעכטער האַנד האָט זי אַראָבגעצויגען
דאָס רינגעלע פונ'ם פינגער פון דער לינקער האַנד און האָט עס צוריק
אַרויפגעצויגען, אַהין און צוריק, אַהין און צוריק, ווי זיך שפיעלענדיג
דערמיט און אַליין נישט וויסענדיג וואָס זי טהוט, און פּלוצלינג האָט
זיך דאָס רינגעלע אַראָבגעגליטשט פונ'ם פינגער און אַ מינוט שפעטער
איז עס שוין געלעגען אין דעם גרויסען גאַלד-באַרג, אינ'ם וואָגען. אין
דער דאָזיגער מינוט האָט זי געפיהלט, אַז עפעס האָט זיך אַ רוק געגע-
בען אין איהר האַרץ און עס האָט זיך וואָס איבערגעריסען דאָרט און
איהר האַרץ איז פּלוצלינג געוואָרען לעדיג. פּלוצלינג איז דער וואָגען
פערשוואונדען געוואָרען און אַלע מענשען און אַלץ אַרום און אַרום,
און די זון איז אויסגעלאָשען געוואָרען אויף אַ מינוט לאַנג. אַ מינוט
שפעטער האָט זי ווידער דערזעהן דעם וואָגען — און נאָר אַרום און
אַרום איז געבליבען פינסטער. אין דער דאָזיגער מינוט האָט דאָס מיי-

דער פלוצלינג אויף קלאָר געוואוסט, אז איהר אויסדערועהלטער וועט שוין קיינמאל צו איהר נישט צוריקקומען און אז פאר איהרעטוועגען איז ער שוין געשטארבען אויף אייביג.

און דער וואָגען איז פאמעליך זיך ווייטער געפאָהרען און האָט צונויפגעקליבען דעם רעשט, וואָס דאָס פאָלק האָט נאָך געהאַט צו גע- בען, און אזוי איז ער אָנגעקומען ביז צום עק פון דער מחנה.

א טאָג דערויף איז געווען אַ גרויסער יום־טוב אין דער מחנה. דער כהן־גדול האָט גענומען דאָס גאַנצע גאָלד, וואָס דער וואָגען האָט געבראַכט, און האָט עס אַריינגעוואָרפען אין פייער, און דאָן האָט ער גענומען אַ פאַרם און האָט מיט אַ צירקעל דעם גאַס אזוי לאַנג גע- פאַרעמט, ביז עס איז אַרויסגעקומען אַ גאָלדען קאַלב - אַ גאָט. און דאָס פאָלק האָט דערוועהן דעם גאָט, און האָט געשאַלט פאַר פרייד, דאָן האָט דער כהן געבויט אַ מזבֿח און האָט מקריב געווען די עולות און האָט דערנעהנטערט די שְׁמִים, וואָס דאָס פאָלק האָט געבראַכט. און די פרייד איז געווען גרויס. און דאָס פאָלק האָט זיך אוועקגעזעצט עסען און טרינקען, און דאָן איז עס אויפגעשטאַנען שפיעלען, און עס זענען אַרויסגעגאַנגען די ווייבלעך און אַלע מיידלעך, און די מאַנסבי- לען האָבען געפייפט אויף די פייפלעך און געקלאַפט אין די פויקען, און די פרויען האָבען זיך דערלאָנגט די הענד, איינע דער אנדערער, און האָ- בען אַרומגערינגעלט דאָס קאַלב און האָבען אָנגעהויבען טאַנצען.

און פלוצלינג האָבען אַלע זיך אָפגערוקט און האָבען אַנ'אַרט געמאַכט: עס האָט זיך אַ מיידעל בעוויזען פלוצלינג צווישען די טענ- צערניס, און זי טאַנצט עפעס אזוי וואונדערליך, ווי עס האָט נאָך קיי- נע נישט געטאַנצט. אָט בעוועגט זי די פיס און אָט דעם קאָפ און אָט די שענקלען, איינמאל אַרויף און איינמאל אַראָב, איינמאל הינטערוויי- לעכץ און איינמאל נאָך פאַרענט, איינמאל טויט־שטיל און איינמאל ווילד, אַז אַ שרעק פאַלט אָן אויף אַלעמען און די האָר שטעלען זיך קאָפּיר. איז דאָס נישט תּמנֶע, פּונ'ם הוּיו גרשום פון דער משפּחה פּונ'ם שטאַם מְנַשֶׁה?

יעצט טאנצט זי שטיל און פאמעליך און רהיג — און עס גרינט און בליהט ארום און ארום און עס שיינען די ערשטע טעג פון איהר האפנונג. עס בליהט און גרינט אויף דער ערד און עס בליהט און גרינט אין איהר הארץ, און לאנגזאם בויגט זי דעם קאפ נאך פארענט, און דאס פנים און די אויגען לויכטען, און דער ערשטער קוש איז געגעבען...

פלוצלינג ווארפט זי און שלענגעלט זי און רינגעלט זי זיך ווי א שלאנג — און דער ערשטער שמערץ איז דא, און דער ווינד האט געבלאזען אויף די בלומען און אויף איהר הארץ און א פראסט און א פורכט איז געפאלען...

אין א מינוט שפעטער טופעט זי אויף די שפיק-פינגער, און זי ווערט העכער און גרעסער, טופ-טופ, טופ-טופ: זי האט נאך דעם רינג זי האט נאך דעם רינג! איהר גאנץ לעבען און איהר גאנצע נשמה, צוזאמען מיט איהר אויסדערוועהלטען, שטעקען אין דעם דאזיגען רינג און דאס אלץ איז נאר איינס!

און ווידער שלעפט זי זיך שווער, און אבגעשטארבען זענען איהר רע גלידער און די מוסקולען זענען פערשטיינערט — און די האפנונג ווערט אזוי שוואך און זי צערינט און זי שטארבט אָב, און קוים נאך וואס עס הערט זיך: אפשר, אפשר, אפשר...

און פלוצלינג שטורעמט זי פונ'ם ארט און דער קאפ איז הויך צוריקגעווארפען: דעם וועט זי נישט געבען! נישט געבען! און זאל דא קומען, וואס עס וויל!

און נאך א מינוט און זי נעהמט מיט איין לויף א ראד ארום דעם קאלב און זי דרעהט זיך ווילד ווי א קרייזעל אינ'ם ווינד און — איהר גאנצע רעשט האט זי אריינגעגאסען אין דעם דאזיגען גאט! איהר איינציגען האט זי איהם אוועקגעגעבען! און יעצט שטעקט ער דארט!

און זי טאנצט שטורמיש און ווילד, די פיס בעריהרען כמעט נישט די ערד, און א מינוט איז זי נאהנט צו דער זון און א מינוט איז זי ווייט פון איהר — און דער שמערץ האט אויפגעהערט און איז צעגאנגען און צעפלאסען. זי האט אין זיך נישט קיין נשמה, נאר א דערוועהלטען, און נישט דער דערוועהלטער איז עס, נאר א רינג, און נישט דער רינג, און נאר איהר לעבען איז עס — און זי טאנצט ווילד

און שטורמיש. יעצט איז עס אויך נישט מעהר איהר לעבען, נאָר אַ גאָט איז עס – און דאָס אַלץ האָט זיך צונויפגעגאַסען אין איינס, און זי ווייסט עס נישט מעהר פונאַנדערצוהאַלטען. און די נשמה איז אַריין אין איהר דערוועהלטען, און דער דערוועהלטער איז אין רינג, און דער רינג האָט זיך פּערוואַנדעלט און איז איהר געוואָרען דאָס לעבען, און דאָס לעבען האָט פּלוצלינג אויפגעהערט און עס איז געוואָרען אַ גאָט. און דער טאַנץ ווערט אַלץ שטאַרקער, אַלץ ווילדער. דער שמערץ האָט אינגאַנצען שוין אויפגעהערט און עס איז נאָר אַ גאָט פאַרהאַנען. עס איז נישט מעהר איהר שמערץ, עס איז דער שמערץ פון אַלעמען. גאָט האָט איהם איבערגענומען, און עס איז דער גאָט פון אַלעמען. און דער טאַנץ ווערט אַלץ שטאַרקער, אַלץ ווילדער, און די שטורמישקייט ווערט גרעסער און די ווילדקייט ווערט שרעקליכער – און אַ שרעק פאַלט אָן אויפ'ן גאַנצען פאַלק אַרום און אַרום, און יעדער וואַרפט אַוועק פון זיך זיין פויק און זיין פייפּעל, און אַלץ בלייבט שטעהן ווי פּערגליווערט, און פּלוצלינג אַנטלויפען אַלע ווייט, ווייט...

און זי טאַנצט אַלץ ווייטער אָהן סוף, אָהן גרעניץ, אָהן אויפ-הער. אויף איהרע ליפען בעווייזט זיך אַ ווייסער שוים און די גלידער זענען ווי נישט מעהר איינצוהאַלטען, און פּלוצלינג פאַלט זי אַנידער. ווען מען האָט זי אויפגעהויבען, איז זי געווען טויט.

מיט דער אָל

דאָס איז געווען אין צווייטען יאָהר זינט דעם, ווי די יודען זענען אַרויס פון מצרים, אין ניינטען חודש פון יענעם יאָהר. ... אַרום און אַרום איז געווען די שרעקליכע מדבר - טיעפע געלע זאַמדען, וואָס אַז מ'האַט דאָרט אַ פּוס אַריינגעשטעקט, האָט מען איהם מעהר נישט געקאַנט אַרויסנעהמען. דאָס זאַמד האָט בראַנ-דיג געגליהט און איבער דעם זאַמד אין דער הויך איז געלעגען עפעס אַ מין בלויליכער נעפעל. און פלעגט אַמאָל אויף אַ איינזאַ-מען פעלז אַרויסשפראַצען עפעס אַ קליינער שטרויך אָדער אַנעלענד גרעזעל אָדער אַ ווילד געוויקס, איז די פאַרב פון דעם געוויקס געווען נישט גרין, נאָר העל-געל. אַ וויילע האָט עס געשפראַצט און דאָן אַ וויילע געלעכצט און געשמאַכט, ביז עס האָט פּערוועלקט און פּערדאָרט און אַבגעשטאַרבען. מאַמענטענווייז האָט זיך אויפגעהויבען אַ מעכטיגער הייסער ווירבעל-ווּנד, טראַגענדיג מיט זיך נייע זאַמד-זיילען, וואָס האָבען צוגעדעקט די אויבערפלאַך פון דער ערד, אין איין אויגענבליק אַבער איז דער שטורם אַריבער און אַלץ איז ווידער גע-ווען ווי פריהער. די שטילקייט איז גרויס און שווער, ביז צו דער-שטיקט ווערען און צו חלש'ען. בלויז פון צייט צו צייט הערט זיך דאָס געבריל פון אַ הונגעריגען לייב און באַלד דערנאָך דאָס געשריי פון אַ איינזאַם יונג לייבעלע און דאָן דער מאַוימדיגער אויסגעצוי-גענער קרעכץ פון אַ סאַווע, און דאָן דערטראַגט זיך פּלוצלינג אויך דער קוויטש פון אַ רויב-פויגעל אויף די בערג. אין אַ וויילע אַרום ווערט ווידעראַמאָל שטיל ווי פריהער. די מדבר שמאַכט אין דער מיטאַג-הויך און אַלץ אַרום איז מיעד און מאַט און פּעהלש'ט. אין דער גרויסער און שרעקליכער וויסטע זענען פאַרהאַן שפּו-רען פון מענשען-טריט. איבער די וועניג אויסגעטרעטענע וועגע-

ציהען קאראוואנען פון וואנדערענדע שבתים, וואס זענען ארויס פון מצרים, און די שבתים דורשטען נאך פרייהייט און זוכען א צוקונפט. זיי געהען עראבערען א לאנד.

צופוסענס פון די בערג און צווישען די שאטענדיגע פעלזען זע-נען פונאנדערגעשטעלט געצעלטען אין די צעהנדליגער, אין די הונ-דערטער, און דאס איבעריגע פאלק, וואס האט נישט קיין געצעלטען, איז צעשפרייט איבער דעם גרויסען סטעפ אין די טהאלען און אין די שפאלטען פון די פעלזען און זיי לאגערען אויפ'ן פעלד. פון צייט צו צייט הויבען זיי אויף זייערע אויגען צום אהל-מועד, וואס שטעהט אויפ'ן שפיץ פון דעם גרויסען בארג, וועלכער איז בעדעקט מיט א וואלקען.

פלוצלינג היילט אב דער קלאנג פון א טראמפייט און צוויי פוי-קען. דער טראמפייטער שאלט און די פויקען בעגלייטען איהם.

און דאס גאנצע פאלק ארום האט זיך געשטעלט אויף די פיס, יעדער מיט זיין בויגען און פיללען-טאש — די גאנצע גרויסע מחנה, וואס האט געלאגערט אין פעלד: נישט אנדערש, נאר עס דערנעהנטערט זיך פלוצלינג עפעס א ווילדער געפעהרליכער שבת, ישמעאליים אדער מדינים צי פושים, וואס פלאנען א אנפאל.

אבער דאס פאלק האט זיך טועה געווען: ס'איז נישט געווען קיין שום ווילדער שבת, נאר דאס האט מען גערופען דאס פאלק צו פערזאמלען זיך פאר איינעם פון די געצעלטען אום בייצוואוינען אנ'אויסטערליש בילד, וואס וועט איהם געוויזען ווערען.

און דאס בילד איז ווירקליך געווען אויסטערליש. א מאן פונ'ם הויז לוי, פון דער משפחה קהת, אלצפן דער זוהן פון עזראל, האט מיט זעקס יאהר צוריק, ווען ער איז נאר וואס געהאט אריבער דעם ים-סוף, געקויפט א אידישען קנעכט, ון קעם דעם זוהן פון רחם, און ער האט איהם איצט געוואלט בעפרייען פון דיענסט אומ-זיסט, ווייל עס האט שוין אנגערוקט דאס זיבעטע יאהר, אבער דער קנעכט וויל נישט אוועק און קלאמערט זיך אן די ווינקלען פון זיין הערר'ס געצעלט און קיינער קאן איהם פון דארט נישט אברייסען.

און דער טראמפייטער בלאזט אין דער טראמפייט און די

פויקערס קלאַפּען אין די פויקען און דאָס פּאָלק פּערוואַמעלט זיך אַרום.

און אויך דער פּהן איז שוין אָנגעקומען.
אָלצפּן דער זוהן פּון עוּזיאַל שטעהט ביים טויער פּונ'ם גע-
צעלט און בעמיהט זיך איבערצורעדען דעם קנעכט, אָבער דער
קנעכט האָט זיך פּערעקשנט און האָלט זיך ביי איינס: איך וויל
נישט בעפרייט ווערען.

דאָן האָט זיך צו איהם דער פּהן דערנעהנטערט און איינגע-
טענה'ט מיט איהם, פּרובענדיג איהם אויפצוקלערען וואָס עס איז
אָווינס פּרייהייט און וואָס קנעכטשאַפט, און אַז אַ מענש איז גע-
בוירען צו זיין פּריי און נישט קיין שקלאַף צו קיין הערר, און מעג
דער הערר זיין נאָך אָווי גנעדיג און גוטהערציג ווי אַ מלאַך — אָבער
דער קנעכט האָלט זיך ביי איינס: איך וויל נישט פּריי זיין.

און אויך פּון צווישען דעם פּאָלק איז צו איהם צוגערעטען
איינער און אַ צווייטער און מיט איהם איינגעטענה'ט, אָבער ער
האַלט זיך ביי זיינס: איך וויל נישט פּריי ווערען.

דאָ האָט אלצפּן דער זוהן פּון עוּזיאַל נאָכאָמאַל געפרובט מיט
איהם רעדען:

— ירָקעם! צי קענסטו מיר זאָגען פּאַרוואָס דו ווילסט נישט
בעפרייט ווערען?

— איך האָב ליעב מיין הערר! — האָט געענטפּערט דער קנעכט
מיט זיסע רייד און אַ תּנוּפּה'דיגען שמייכל.

— אָבער איך האָב דאָך דיך נישט ליעב! ביזטו דאָך געווען
צו שאַנד אין מיין געצעלט, מען האָט דיך בעשפּיגען און געשלאָ-
גען און נישט איינמאַל אויף דיר די הינד און די שאַף אָנגערייצט,
און אַפּילו די נידריגסטע פּון מיינע דיענסט-מודען פּלעגט דיך בע-
ליידיגען, אַהן אויפהער האָט מען דיך פּערפּאָלגט, און דו טענה'סט
גאָר פּלוצלינג: איך האָב ליעב מיין הערר. צי ווייסטו דען וואָס
דו רעדסט?

— איך האָב ליעב מיין הערר, מיין ווייב און מיינע קינדער!
— אָבער דו זאָגסט דאָך ליגען. דאָס קייסטו דאָך בלוזי איבער אַ
פּוסט וואָרט, וואָס דו האָסט דיר צוגעוועהנט. מיר אַלע ווייסען

וואויל, אז דיין ווייב איז דיר מיאוס און דיינע קינדער האָסטו פֿערוואָהרלאָזט און אז די אַלע רייד, וואָס דו רעדסט, זענען בלוז אַ פּוסטער אויסרייד. צי איז דיר נישט טויענדמאָל גלייכער, אז דו זאָלסט אויפהערען מיט די אַלע פּוסטע רייד און זיך בעפרייען פון דיין קנעכטשאַפט?

— איך האָב ליִעב מיין הערר, מיין ווייב און קינדער, איך וויל נישט פריי ווערען.

— גוט. אָט גיב איך דיר נאָך עפעס: דו וועסט נישט אַליין אַוועקגעהן, נאָר איך וועל דיר מיטגעבען אויך דיין ווייב און קינדער. צי וועסטו געהן?

— ניין, איך וועל נישט אַוועקגעהן. איך האָב ליִעב מיין הערר, אוי, ווי ליִעב! איך וועל אָהן מיין הערר נישט קענען לעבען. איך וויל נישט בעפרייט ווערען. צו וואָס טויג מיר די פרייהייט? ניין, איך וויל נישט פריי זיין!

און דער קנעכט האָט געוואָיעט ווי אַ הונד.

פֿלוצלינג האָט דער כּהן אויפגעוויבען זיין שטים:

— די דאָזיגע ווערטער זענען די לעצטע. מעהר לאַז איך דיך קיין וואָרט נישט רעדען. אָט טרעטען מיר צו צו טהון דאָס רעכט לויט'ן געזעץ.

און דער כּהן האָט אָנגעהאָן זיין ווייס העמדעל און דעם אַפּוֹד-גאַרטעל.

דאָס פּאַלק אַרום האָט זיך געשטופּט צוצוקומען וואָס נעהג-טער, אום צו זעהן דאָס בילד, און ווער עס איז געווען קליין גע-וואקסען, האָט זיך אויפגעשטעלט אויף די שפיץ-פינגער.

— דערלאַנגט די אַל - בעפעהלט דער כּהן אויף אַ קול.

און די אַל ווערט דערלאַנגט.

— ברענט זי דורך צוערשט אין פייער, אז זי זאָל אינגאַנצען גליהען - בעפעהלט דער כּהן ווייטער.

און די אַל ווערט געלעגט אין פייער, ביז זי ווערט רויט און דאָן ברענגט מען זי צום כּהן.

— שטעלט צוויי עדות! — בעפעהלט דער כהן ווידערצאמאל.
און צוויי מענער טיילען זיך אָב פונם פאלק און שטעלען
זיך נעבען אלצפן דעם זוהן פון עזויאל.
דער כהן הויבט אויף זיינע אויגען צום הימעל, און שפרייט
אויס די הענד און זאָגט:

— אַלצפן דער זוהן פון עזויאל! אַט האַסטו דעם דאָזיגען
פּעראַכטעטען קנעכט ירקעם דעם זוהן פון רחם, וועלכען דו האַסט
געקויפט, ווען דו ביזט אַריבער דעם ים־סוף מיט זעקס יאָהר צוריק.
זעקס יאָהר האַט ער דיר געדיענט און צום זיבעטען יאָהר האַסטו
איהם געוואָלט בעפרייען אומזיסט, אָבער עס האַט נישט געוואָלט
ירקעם דער זוהן פון רחם, דער דאָזיגער פּעראַכטעטער קנעכט, פריי
ווערען, עדות איז דאָס גאַנצע פּאָלק און עדות זענען אויך די צוויי,
וואָס וועלען דאָס אונטער'חתמ'ענען, און דו ביזט ריין פאַר גאָט און
פאַר ישראל. נעהם־זשע די אַל און נעהם דעם קנעכט דעם פּעראַכט־
טעטען, ירקעם דעם זוהן פון רחם, און זאָלסט איהם דערנעהנטערען צום
ביישטידעל פון דער טיר, וואָס אין דיין געצעלט און זאָלסט איהם
צוגעבערען דאָס רעכטע אויער צום ביישטידעל, און אַזוי זאָל ער
בלייבען צוגעגעברט דריי טאָג און דריי נעכט, און
יעדער מאָן און יעדע פרוי, וואָס וועט פאַרבייגעהן פאַר איהם, זאָל
איהם שפייען אין פנים אַריין, און אויפ'ן פיערטען טאָג אינדערפריה
זאָלסטו איהם צוגעהמען פון דאָרט, און ער וועט בלייבען דיין
קנעכט אויף אייביג!

און צום שרייבער, וואָס איז נעבען איהם געשטאַנען, האַט דער
כהן אויסגערופען: „און דו פּערשרייב און פּערוזעגעל די גאַנצע פּאָ-
סירונג אין אַ מגילה און נעהם־אויף די עדות די צוויי, אום די זאָך
זאָל בלייבען צום אַנדענק אויף אייביגען אַבשיי.“ — און צו אלצפן
האַט ער געזאָגט: — „אַט האַסטו די אַל!“

און אלצפן דער זוהן פון עזויאל, פונ'ם שטאַם לוי, פון דער
פאַמיליע קהת, איז צוגעגאַנגען און גענומען די אַל פונ'ם כהנ'ס
האַנד, דאָן האַט ער זיך אויסגעדעהט צום קנעכט, צו ירקעם דעם
זוהן פון רחם, און איהם צוגעפיהרט צום ביישטידעל פון דער טיר

וואָס אין זיין געצעלט, און האָט די גליהענדע אַל אַריינגעשטאַכען
 אין זיין רעכטען אויער און איהם צוגעגעבערט צום ביישטידעל פון
 דער טיר, דאָן האָט ער דער ערשטער איהם אַ שפיי געטהון אין
 געזיכט — און נאָכהער האָט געשפּיגען דאָס גאַנצע פּאַלץ.
 דער קנעכט האָט דערביי פּונאַנדערגעשפּריצט די ליפען און
 האָט ווי געשמייכעלט, ווען דאָס שפּייעכץ האָט זיין פנים בעריהרט.

אינ'ם באַרג טיני

מיין מאַמע האָט עס איבערגענומען פון איהר מאַמע, איהר מאַמע פון דער באַבע, די באַבע פון דער עלטער-באָבע, א דור פון א דור, א דור פון א דור — און מיין מאַמע האָט עס איבערגעגעבען מיר.

אינ'ם פיערהונדערט גינאונצוואַנציגסטען יאָהר זינט דעם, ווי די יודען זענען געזעסען אין גושן, א יאָהר מיט דריי חדשים איי-דער עס איז אַרויסגעגאַנגען דאָס גאַנצע פּאַלץ פון מצרים, אַלט און יונג צוגלייך, אום צו וואַנדערען דורך די גרויסע מדבר און צו דער-גרייכען דאָס לאַנד פֿנען, איז געווען אַ יונגעל צווישען די יודישע יונגלעך, וועלכע האָבען געאַרבייט אין לעהם און אין ציגעל אויף די אויסערליכע מויערען פון רעמסס, און געהייסען האָט ער מושי. און געווען איז דאָס יונגעל נאָך זעהר יונג און זעהר צאָרט, עס האָט איהם נאָך נישט געטהון שפּראַצען די האָר פון זיין באַרד און ער איז נאָך נישט אַלט געווען זיבעצעהן יאָהר. ביי זיין געבורט האָט איהם די הייבאַם אַריינגעוואַרפען אין דעם נילוס אַזוי ווי דער קעניג האָט בעפויהלען, דען זי איז געווען אַ פּורכטזאַמע פרוי און זי האָט מורא געהאַט פאַר פּרעה'ס צאָרן; איז דאָס קינד אַרומגעשוואַומען אויפ'ן וואַסער אַ האַלבען טאַג און אַ פּערטעל אַווענד, און אויפ'ן אַווענד האָבען איהם די וועלען פּערטראַגען ביז צום געפּלעכט ביים ברעג פונ'ם נילוס, און ער איז געבליבען הענגען אינ'ם געמויזעכץ, דאָרט האָבען איהם די מענשען דערזעהען און זיי האָבען איהם אַרויסגעצויגען, און ער איז ניצול געוואָרען. זינט דעם האָט מען איהם גערופען „גליקס-קינד“, צוליעב דעם נס, וועלכען גאָט האָט

געטהון מיט איהם, און זיין מוטער האָט איהם אָנגעבונדען אויפ'ן האַלז אַ זיבענפאַך געפּלאַכטען שאַרלאַך-רויט בענדעל, און דאָס דאָס זיגע בענדעל האָט ער געטראָגען אויפ'ן האַלז זיין גאַנץ לעבען. ווען אָבער דאָס יונגעל איז דערוואַקסען געוואָרען און ער האָט גע-אַרבייט צווישען די אַרבייטער אויף דער מויער פון רעמסס, האָט ער אַמאָל אין אַ שעהנעם פריהמאַרגען געזעהן אַ מיידעל, פּוּעָה האָט זי געהייסען, אַ קינד פון דרייצעהן יאָהר מיט אַכט חדשים, פון די אַרבייטער־ינגס אויפ'ן פעלד ביי פּיתום – און אין דער דאָס-זיגער מינוט האָט די מויערער-קעלנע געציטערט אין זיין האַנד און איז איהם אַראָבעפּאַלען אויף דער ערד. אויך דאָס מיידעל איז פּלוצלינג פּערציטערט געוואָרען. דאָן האָבען זיי ביידע געוואוסט אין האַרצען, אַז אין דעם דאָזיגען אויגענבליק איז גאָט'ס גרויסע האַנד איבער זיי געקומען און ס'איז נישטאָ קיין ענטרינען מעהר פאַר איהר.

דרייצעהן טעג, טאָג און נאַכט, האָבען זיי ביידע געזוכט איינס דאָס אַנדערע, און האָבען זיך נישט געפונען, און אויפ'ן פּערצעהנטען טאָג פאַרנאַכט האָט ער זי פּלוצלינג דערבליקט, שטעהענדיג אויפ'ן פעלד ביי מוץ. ער איז צוגעגאַנגען צו איהר, ווי מען געהט-צו צו אַ מענשען, מיט וועלכען מען האָט ערשט נעכטען גערעדט אָדער וועלכען מען האָט פּערלאָזען ערשט מיט אַ האַלבער שעה צוריק. ער האָט זי אָנגעכאַפט ביי דער האַנד און גע-פּרעגט: „אויף וואָס וואַרטען מיר נאָך דאָ? – און דאָס מיידעל האָט געציטערט אין איהר גאַנצען קערפּער און האָט גאַרנישט גע-ענטפּערט, נאָר די אויגען אַליין האָבען געענטפּערט.

און טאָגס דערויף האָט זיי קיינער נישט געזעהן אין רעמסס אָדער אין פּיתום און זיי זענען געבליבען פּערשוואונדען. נאַכט און טאָג, נאַכט און טאָג האָבען זיי ביידע געוואַנדערט, זיך אָנהאַלטענדיג איינס דאָס אַנדערע פאַר די הענד און וואַרפענ-דיג מיט די הענד ביים געהן, און וואו אַהין זיי געהען האָבען זיי נישט געוואוסט. און נישט געוואוסט האָבען זיי, וואָס זיי פּער-לאַנגען. ווי צוויי קינדער זענען זיי געווען, קליין און ריין און אונשוילדיג – און אין האַרצען ביי זיי האָט עס געוונגען. פּונם

פעלד ביי רעמסס זענען זיי געקומען קיין סוכות, און פון סוכות קיין איתם, און פון איתם קיין מגדול ביי פי-החירות, און זיי אליין האָבען נישט געוואוסט, ווי די ערטער הייסען און וואו זיי זענען — און דאָס האַרץ אין זיי האָט נאָר געזונגען. אויפ'ן דריטען טאָג אינ-דערפריה, ווען זיי האָבען אויפגעהויבען די אויגען, האָבען זיי פלוצ-לינג געזעהען פאַר זיך די פירכטערליכע מדבר, די מדבר שור, און דער גרויסער סטעפּ איז געלעגען אויסגעגאַסען פאַר זיי אין פירכטער-ליכע אונזנדליכע ווייטענישען, וועלכע דאָס אויג קאָן נישט מעהר דערקאָפען — דאָ האָבען זיי זיך פלוצלינג צעלאַכט אויפ'ן קול און האָבען געזונגען. וואָס געהט זיי אָן אַ מדבר און וואָס אַ סטעפּ? ווי די ווילדע ליליעס אין די טהאַלען זענען זיי געווען. און ווי דער קאָנדור-פויגעל אונטער'ן הימעל, וועלכער ווייס נישט וואָס זאָרג איז. געגאַנגען זענען זיי און געקליבען האָבען זיי אויפ'ן וועג יעדעס גרעזעל, וועלכעס קען געגעסען ווערען, און יעדעס געשטרויך צווישען די דערנער און יעדעס געוויקס צווישען די פעלזשפּאַלעטען, און אָפט, געפינענדיג אַנ'אוצר פון געזונדטע פעלד-אוגערקעס אָדער פון וואַלד-קרייטעכצער און קנאַבעל-וואַרצלען, פלעגען זיי זיך זאָט עסען און דאָס איבערגעבליבענע איינגעבונדען, און טיילמאָל האָבען זיי זיך געמאַכט דעם שפּאַס און האָבען דעם רעשט אַרויפגעלעגט אין אַ בינטעל אויף אַ שטעקען און האָבען עס ביידע צוזאַמען גע-טראָגען אויף די פלייצעס — און דאָס האַרץ אין זיי האָט נאָר גע-זונגען. ווען די מערדערישע היץ האָט געפלאַמט בייטאָג, איז דאָס יונגעל געשטאַנען נעבען דעם מיידעל מיט אַ לאַנגען פאַלם-צווייג אין דער האַנד און האָט איהר געפאַכעט, אום איהר אַ קיהל ווינטעל צו פערשאַפען. און ביינאַכט, ווען די שטעכעדיגע קעלט האָט גע-געסען, זענען זיי ביידע געלעגען אין עפעס אַ שלוכט, האַרץ ביי האַרץ און קערפער ביי קערפער, און עס איז זיי וואָרם געוואָרען. טיילמאָל, ווען אַ רעגען איז אַראַבגעפלאַצט פלוצלינג פון הימעל און די בליצען האָבען געצונדען און די פייער-ריטער האָבען גע-פלאַמט, דאָן האָבען זיי זיך אָבגעשטעלט אַ מינוט לאַנג און זיי זענען געשטאַנען ראַטלאָז — פלוצלינג אָבער האָבען זיי זיך צעלאַכט, אַז עס האָט געהילעכט, און זיי האָבען זיך געוואָרפען אין די

אַרעמס און האָבען איינס דאָס אַנדערע געקושט און געקושט אָהן
 אויפהער. און ווען דער גרויסער שטורעם-ווינד האָט זיך אויפגע-
 כאַפט, פייפענדיג און ווילדעווענדיג, אזוי אַז יעדעס טיער פון
 פעלד האָט זיך בעהאַלטען אין זיין נאָרע און יעדער פויגעל אונט-
 טער'ן הימעל האָט געאיילט אין זיין נעסט אַרײַן, דאָן האָבען זיך
 ביידע אַ מינוט לאַנג אָבגעשטעלט ראַטלאָז - פּלוצלינג אָבער האָ-
 בען זיי זיך איינס דאָס אַנדערע דערלאַנגט די הענד, האָבען אויס-
 געשטרעקט די אַרעמס פעסט און די קעפּ צוריקגעוואָרפען הינטער-
 ווילעכץ און האָבען אָנגעהויבען טאַנצען פּלוצלינג אַ ווינד-מיהל.
 און מושי פלעגט רעדען צו פּועה און פלעגט זאָגען: „דערלאַנג מיין
 מיידעל, וועלען מיר לויפען האַנד אין האַנד! אַנטקעגען דער גרויסער
 מדבר וועלען מיר לויפען און ביז צו דעם שטיקעל גרינע לאַנקע
 אַנטקעגען! צו דעם ווילדען געדיכטען וואַלד וועלען מיר זיך לאָזען
 און בעהאַלטען וועלען מיר זיך צווישען די געשטרויכער! אונזערע
 קליידער און אונזערע העמדער וועלען מיר זיך אויסטהון. און נאָ-
 קעט וועלען מיר לויפען, ווי די מאַמע האָט אונז געבוירען! דער-
 לאַנג, שוועסטער, דערלאַנג, וועלען מיר בעקרענצען דעם גליהענ-
 דיגען שטערען מיט בלומען פון רויען, ווילדען, גליהענדיגען מאַהן,
 און די בלומען וועלען פּלאַטערען אין דער לופט ביים לויפען!“

אזוי זענען זיי געלאָפען און געקומען ביז מָרה. און אזוי פון מרה
 ביז אַיִים. אין אַיִים האָבן זיי געפונען צוועלף וואַסער-קוואַלען און זי-
 בעציג טייטעל-בוימער. און ביידע זענען זיי געלאָפען פון איין קוואַל
 ביז צום אַנדערען, מיט'ן ערשטען האָבען זיי אָנגעהויבען און מיט'ן
 צעצטען האָבען זיי געענדיגט און זיי האָבען געשעפט וואַסער מיט דער
 הויהלער האַנד און האָבען דערלאַנגט איינער דעם אַנדערען אָבוועק-
 סעלענד צום מויל צו טרינקען - און האָבען זיך צעלאַכט אויפ'ן קויל,
 אזוי אז די זיבעציג טייטעל-בוימער האָבען אָנגעהויבען רוישען. דאָן
 זענען זיי אַוועק צו די טייטעל-בוימער, פון בוים צו בוים, פונ'ם ערש-
 טען ביז'ן זיבעציגסטען, און פּלוצלינג האָט זיי אַ חשק אָנגענומען, אַרויפ-
 צוקלעטערען יעדער אויף אַ בוים. און זיי האָבען געקלעטערט און האָבען
 זיך אַוועקגעזעצט יעדער אויפ'ן העכסטען שפיץ פון בוים, בעהאַלטען צווי-
 שען די ברייטע בלעטער. און איינער צום צווייטען האָט גערופען: „טויב

אָדער שפּאַרבער? — און זיי האָבען געלאַכט און גערוישט און געהי-
לעכט, אזוי אז די צוועלף וואַסער-קוואַלען האָבען אָנגעהויבען ברויזען.
נישט געוואוסט האָבען די קינדער, וואָס עס איז מיט זיי, און זייער
האַרץ האָט געזונגען פֿאַר גליק און גוטס און זעליגקייט.
און פון אַיִליים האָבען זיי געוואַנדערט און האָבען דעם וועג נישט
געוואוסט און זיי זענען געקומען ביז צו דער מדבר סין, און אין דער
מדבר סין האָבען זיי געבלאָנדזשעט דריי טעג און דריי נעכט און זענען
געקומען קיין רפֿידים. און פון רפֿידים זענען זיי געגאַנגען און האָבען
דערבליקט פֿאַר זיך אַ באַרג, און זיי האָבען נישט געוואוסט, ווי ער
הייסט און וואָס ער איז. דאָ האָט פּוּעָה געזאָגט: „איך בין מיעד“, און
מושי האָט געזאָגט „איך וויל שלאָפּען“. און ווי צוויי קינדער זענען זיי
געווען. זיי זענען אַריין אין דעם באַרג און האָבען געפּוּנען עפעס אַ
הייהל אין די פּערבאַרגענע שפּאַלטען, און די הייל איז געווען אויסגע-
צייכענט אויף זיך צו בעזעצען דאָרט, און זיי האָבען זיך צורעכט גע-
מאַכט אַ וואוּן-אַרט און האָבען איהם אויסגעפּלאַסטערט מיט ווייסען
זאַמד און האָבען בעשלאָסען, נישט מעהר צו וואַנדערען און צו בליי-
בען דאָרט אויף אייביג — און זיי האָבען זיך דאָרט בעזעצט.
זיי האָבען נישט געוואוסט, אז דאָס איז דער באַרג סיני.
זיי זענען געווען ווי די קליינע קינדער.

די גאַנצע וועלט אַרום זיי איז געווען אין זייערע אויגען ווי נישט-
געווען און נישט-בעשאַפען. דער הימעל האָט געהאַט פֿאַר זיי אַ בעלאָנג
אויף אזוי פּיעל, ווי ער איז זיך אָנגעגאַנגען עפעס מיט זייער לייעבע, און
די ערד — אויף אזוי פּיעל ווי זי האָט זיך אָנגעהערט עפעס מיט דעם
ביסעל עסען אָדער מיט די פּרוכט-וואַרצלען, וואָס זיי האָבען בעדאַרפט
פון איהר, און מיט אַ מינוט שפּעטער האָבען זיי אויך דאָס שוין פּער-
געסען געהאַט, און געדענקט האָבען זיי נאָר זיך און זייער גרויסע לייע-
בע. זיי האָבען קיין שום וואונש נישט געהאַט, א מענש צו זעהען אָדער
זיך נאָך עפעס צו ערקונדיגען, דען איינס דאָס אַנדערע זענען זיך גע-
ווען פּאַלקאַם גענוג, און עס האָט זיי גאַרנישט מעהר געפּעהלט. טייל-
מאָל איז זיי דאָס גאַנצע טהועכץ אין דרויסען און אַרום זיי געוואַרע

ל'עסטיג און איבערדריסיג און איבערפליסיג. טיימאל האָבען זיי דעם הימעל בעטראַכט ווי עפעס אַ שטערונג, וועלכע שטערט זיי אין זייער הייליגסטער טהאַט, וואָס זיי האָבען צו טהון דאָ אין לעבען, און טייל-מאל איז די ערד פאַר זיי געוואָרען אַ הינדערניש, וועלכע הינדערט זיי אין זייער גרויסען לעבענס-אינהאַלט. זייער וואונדערבאַר געהיימניס איז געווען ביי זיי אין האַרץ, ווי בייטאָג אַזוי ביינאַכט, און יעדעס פרעמדע אויג און יעדע בעריהרונג פון דרויסען איז געווען אַנ'אַבהאַלטעניש. איז אַמאָל אין אַ חודש אָדער אין צוויי פאַרבייגעקומען עפעס אַ וואַנ-דערער ביי דעם אָרט, וואו זיי האָבען זיך בעזעצט, האָבען זיי מיט איהם קוים אַ צוויי-דריי ווערטער אויסגעטוישט, און אין אַ מינוט האָ-בען זיי זיך שוין ווידער געהאַט בעהאַלטען פאַר איהם אין זייער פער-שטעקטען ווינקעלע. און איז אַמאָל אַנגעקומען עפעס אַ פאַסטוך מיט זיין ביסעל שאַף ביז פאַר'ן באַרג, האָבען זיי איהם אין איילעניש דער-לאַנגט פון דעם פאַראַט פון יאָנדעס און פון רויטע מאַהן-קעפלעך, וואָס זיי האָבען געהאַט אַנגעקליבען, און זיי האָבען דערפאַר בעקומען פון איהם פון זיין ברויט. און אין אַ מינוט שפעטער זענען זיי שוין געווען אַוועק און פערשטעקט ווידער אין זייער בעהעלטעניש.

פערזונקען איז געווען דאָס גאַנצע וועלט-אַל אַרום און אַרום, עס איז נישט געווען קיין שום וועלט און קיין שום זאַך, עס איז נאָר געווען מושי פאַר פּוּע'ה'ס וועגען און פּוּע'ה פאַר מושי'ס וועגען — און דאָס איז געווען דאָס גאַנצע לעבען.

פריהמאַרגענס, ביים אויפגאַנג פון דער זון, זענען זיי געלעגען ביים איינגאַנג פון דער הייל, נאַקעט ביידע, איהר לינקע האַנד אויף זיין האַרץ און זיין רעכטע אונטער איהר נאַקען, און האָבען געחלומ'ט מיט אַפענע אויגען און האָבען געקוקט אין דעם הימעל.

„וויסט דו“, האָט זי געזאָגט, „ווי צאַרטע זונען-פעדים זענען דיינע לאַקען ווייך, און די האַר ביי אַנדערע מענער זענען האַרט און געשפאַנט. ווי צוויי זונען פלאַקערען אין די הייילען פון דיינע אויגען, און אין די אויגען-היילען ביי די אַנדערע זענען נאָר צוויי אויסגעלאַ-שענע גלאַז-שטיינדלעך, ווי אַ גאַט-זוהן ביזטו שעהן, און די אַנדערע זענען ווי ערד-ווערם, שלעכט פון געשטאַלט און שלעכט פון בעוועגונג. פּוּל ביסטו מיט געהיימניס, ווי דאָס גרויסע וואונדער, וועלכעס האָט

קיין נאָמען נישט, און די אַנדערע זענען קלאָר ווי דער דורכזיכטיגער טאָג — און אַך, ווי קען איך דעם טאָג נישט ליידען!
 אין דער אָווענד-צייט, ווען די גרויסע צוקענדע שטערען זענען אַרויס אויפ'ן הימעל, זענען זיי געלעגען איינס נעבען אַנדערען, נאָקעט ביידע און זייערע אויגען האָבען זיך ווי די עגבערס אַריינגעבויערט אין דער הימעלס-דעק.

„שוויהל ביזט דו“, האָט ער געזאָגט, „און געטרענקט פון בעהאַל-טענער גלויט, ווי די בלוים אין דעם אור-וואַלד פון דער מדבר שור. געפילט ביסטו מיט אייביגער זעהנזוכט, ווי דאָס אָווענד-ליעד אויף אַ פערלאָזען פעלד. יעדעס גליד אין דיר ברענגט צו פערפיהרונג, ווי די שאַרף פון אַ שווערד. דו לאַקערסט און רופסט מיך, ווי דאָס בלויע איר-ליכטעל איבער'ן זומפ.“

און מיטאַגס-צייט:

„ווי אַ שטערען — האָט זי געזאָגט — ביזטו מיר, וועלכער פאַלט-אַראַב אין מיין שויס אין דער פינסטערער נאַכט, ווי עס פאַלט דאָס זילבער-שטיק.“

„טיפף ביזטו — האָט ער געזאָגט — און פירכטערליך און טונ-קעל און פול געהיימניס, ווי אַ ברונען.“

און נישט געקושט האָבען זיי איינס דאָס אַנדערע, נאָר געגעסען איינס דעם אַנדערענס פלייש מיט'ן פולען מויל. און נישט געהאַלט האָ-בען זיי זיך, נאָר צונויפגעפרעסט, פערזונקען, פערשמאַלצען, צונויפגע-גאַסען זיך און אויפגעלעזט איינס אין דעם צווייטען: איין נשמה און איין קערפער. — — —

און טעג נאָך טעג זענען אַוועק און חדשים נאָך חדשים, און אַזוי איז פערגאַנגען העכער אַ יאָהר.

טיילמאָל האָט זיי פערדראָסען, אַז אַ זון איז דאָ אין הימעל, און די דאָזיגע שטערט זיי אַמאָל, און טיילמאָל זענען זיי איינפערזיכטיג גע-וואָרען דערויף, וואָס עס איז פאַרהאַן אַ לעבעדיג וועזען אויף דער ערד נאָך חוץ זיי, און טיילמאָל האָבען זיי זיך געקרענקט, וואָס ס'איז דאָ אַ בוים און אַ פעלד-בלום און אַ פויגעל און אַ שטיין און אַ קערנדעל זאַמד נאָך אויסער זיי אויף דער וועלט, און דאָס אַלץ שטערט זיי מי-נוטענווייז אין זייער איינזאַמקייט און לייעבע און לעבען. צו וואָס האָט גאָט

דאס אלץ בעשאפען? צו וואָס האָט ער נישט בעשאפען נאָר זיי ביידען אַליין?...

און נישט געוואוסט האָבען זיי, אַז זיי וואוינען אין באַרג סיני... איינמאָל אין אַ פריהמאָרגען האָט זיך פּלוצלינג פּון דער נאָהנט-סטער נאָהנט געלאָזט הערען אַ געוואָלדיג גרויס גערודער פּון אַ מחנה פּון טויענדער מענשען מיט אונזעהליגע סטאָדעס, אנ'אוי-נענדליך געטראַמפעל פּון שאָף און רינדער און פּערד.

מושי און פּועה האָבען זיך זעהר געוואונדערט. ווער וואָגט עס דאָ אַריינצודרינגען ביז אַהער צו זייער שטילען ווינקעלע און אויפצורודערן זייער בעהאַלטענע רוח און אויפצושרעקען זיי פּון זיי-ער גליק און זייער ליבע? — ווי זיי זענען אַרויסגעקומען פּון דער הייהל און האָבען זיך אומגעקוקט, האָבען זיי געזעהען פּאַר זיך אַ מחנה פּאַלק, געוואָלדיג גרויס און אונזעהליג, אויפשטעלענ-דיג זייערע געצעלטען אַנטקעגען דעם באַרג.

און געהערט האָבען זיי אַ מערקווירדיגע, וואונדערליכע זאָך: עפעס אַ תּורה זאָל דאָ געגעבען ווערען דעם דאָזיגען פּאַלק, און אַ געזעץ און פּאַרשריפטען...

פּועה און מושי האָבען נישט פּערשטאַנען. צו וואָס תּורה? צו וואָס געזעץ און פּאַרשריפטען? — דער אויסדרוק פּון גרינגשעצונג האָט זיך בעוויזען אויף ביידענס ליפען.

און די דאָזיגע תּורה וועט אַ גאַנצע וועלט אייננעהמען, פּון איין עק ערד ביז'ן אַנדערען עק, און דאָס דאָזיגע געזעץ און די דאָזיגע פּאַרשריפטען וועלען די גאַנצע מענשהייט בעצווינגען, איטליכעס פּאַלק און איטליכען שטאַם אויף דער ערד...

מושי און פּועה האָבען עס געהערט, און דאָס גאַנצע איז זיי פּלוצלינג זעהר לעסטגי געוואָרען. צו וואָס אַ תּורה, וועלכע זאָל אַ מענשען שטערען, און פּאַרוואָס נישט לאָזען דעם שענהעם לעבען זיין גאַנג, ווי עס איז? — אַ שפּאַט האָט זיך געלעגט אויף זייערע ליפען. ווען די דאָזיגע קלייניגקייטען זאָלען נאָר נישט קומען און שטערען זיי אין דעם גרויסען אינהאַלט פּון זייער לעבען! — זיי האָבען זיך צוגעאיילט, אום נאָר ווי צום גיכסטען ווידער אַריינצוקו-

מען אין זייער הייהל אריין, און זיי האָבען זיך בעהאַלטען אין דעם טיעפסטען ווינקעלע, כדי נאָר נישט צו הערען קיין איינציג וואָרט פון דרויסען און כדי קיין איינציגער טאָן פון דאָרט זאָל נישט צו-קומען ביז צו זייערע אויערען. שוין אַ מינוט שפעטער האָבען זיי זיך געוואָרפען איינס אין דעם אַנדערענס אַרעמס, האַרץ ביי האַרץ און נשמה ביי נשמה — און דאָס, וואָס זיי האָבען אין דרויסען גע-זעהען און געהערט, האָבען זיי גענצליך פּערגעסען.

און דאָס געוואָלדיג גרויסע פּאַלק אין דרויסען האָט זיך דער-וויל געהייליגט, און זיי האָבען געוואָשען זייערע קליידער אַ טאָג און אַ צווייטען, און אויפ'ן דריטען טאָג זענען זיי אַלע געווען גערייט. פּלוצלינג האָט די ערד דערלאָנגט אַ ציטער, פון עק וועלט ביז עק וועלט. און דער הימעל האָט זיך געשפּאַלטען און זיך צערי-סען, פון מזרח ביז מערב, און וואונדערליכע, מערקווירדיגע צייכענס האָבען זיך בעוויזען אינ'ם הימעל און אויף דער ערד. רויטע און בלויס ליכטלעך האָבען געפּלאַטערט אין די לופטען, פייער-צוינגען און פּלאַמען-ריטער האָבען זיך צעפּלאַקערט, פּויסט-גרויסע, גלאַנצענ-דיגע, פלימענרודע שטערען האָבען אויפגעלויכטען אין הימעל אין מיטען העלען טאָג, און פון צפון-זייט האָט זיך בעוויזען פּלוצלינג אַ גרינליך-טונקעל ליכט, אין דער דאָזיגער מינוט האָט די ערד זיך פּונאַנדערגעשאַקעלט, און פּלוצלינג איז דאָס גאַנצע וועלט-וועזען פּער-גליווערט געוואָרען: די בוימער האָבען זיך אָבגעשטעלט פון וואַקסען, איטליך געוויקס און איטליכעס גרעזעל האָט אויפגעהערט שפּראַצען, די פעלזען-שפּאַלטען האָבען אויפגעריסען זייערע פּירכטערליכע מיי-לער און האָבען געוואָרט אויף עפעס, און איטליכעס טיער און איט-ליכעס בפּשעפעניש און אַלדינג, וואָס אַטעמט, האָט זיך אַוועקגע-שטעלט און געוואָרט. עפעס אַ לופט-שלאַנג, אין מיטען פליהען, האָט זיך אָבגעשטעלט אין דער מיטען פון הימעל, און האָט גע-האַרצט, און אויף דער ערד איז געקראַכען אַ רינגען-רייכער נאָטער, האָט ער פּלוצלינג אויפגעריכט זיין קאָפּ און האָט צוגעהערט.

און אין דרינען, אין דעם בעהאַלטענסטען ווינקעלע פון דער הייהל, האָט מושי געקניטה אין דעם דאָזיגען אויגענבליק צו די פּיס פון פּועה און האָט איהר געקוקט אין איהרע אויגען —

פלוצלינג האבען זיך דונערען געלאזט הערען, און בליצען און פלאמען האבען געצוקט, און אַ שווערער וואַלקען איז אַראָב און האָט זיך געלעגט אויפ'ן באַרג און אויף דער ערד און אויף איטליכען טהאַל און אויף איטליכען היגעל. הי גאַנצע געוואַלדיגע מדבר האָט איינגע-האַלטען דעם אַטעם און האָט געהאַרכט. פלוצלינג האָט דער שופּר און האָבען די הערנער אָנגעהויבען שמעטערן, און דער באַרג האָט זיך גערויכערט און זיין רויך איז אויפגעשטיגען, ווי דער רויך פון אַ קאַלך-אויווען. און די פּהנים זענען געשטאַנען אונטען ביים באַרג, אַ רייה נעבען אַ רייה, און די לויים זענען געשטאַנען, אַ רייה נעבען אַ רייה, און הינטער זיי אַ אונצעהליג פאַלק, ווי דאָס זאַמד ביים ים, אַלע אין וויי-סע, פּריש-געוואַשענע העמדער, און אויף זייערע געזיכטער איז געלעגען אויסגעגאַסען אַ פינסטערע שרעק.

אַ שווערער נעפעל איז אויפגעשטיגען און האָט איינגעהילט דעם גאַנצען באַרג.

און די בליצען און די דונערן און די פלאַמען זענען געוואָרען אַלץ שטאַרקער און שטאַרקער, און פלוצלינג האָט זיך געהערט אַ שטים, און די שטים איז גאַרנישט קיין שטים געוועזען, נאָר אַ דונער, און דאָך האָט מען פון שטורעם אַרויס געהערט איטליכעס וואָרט דייטליך, און גע-דאַכט האָט זיך, אַז דאָס וואָרט הערט זיך ביז צום אויסערסטען עק פון אַלע פּיער עקען פון דער וועלט און ביז צום לעצטען שפיץ פון דער וויסטער אינזעל: —

„איך בין דער הערר, דיין גאָט — דו זאָלסט נישט האָבען קיין אַנדערע געטער נעבען מיר —“

אַבער אין דער דאָזיגער מינוט האָבען פּוּעה'ס ליפען שטיף גע-שעפטשעט אין מושי'ס אויערען: — שענער ביזטו פון אַלע מענשען-קינדער! ווי ביזט דו שעהן, ווי ביזט דו שעהן!

„דו זאָלסט דיר נישט מאַכען קיין שום געץ און קיין שום בילד —

דו זאָלסט דיך נישט בוקען צו זיי און זאָלסט זיי נישט דיענען —“

און מושי האַלט פּעסט פּוּעה'ס האַנד אין זיין האַנד, און זיין צונג פלאַפּעלט, בערוישט פון לייעבע, און ער וויסט נישט וואָס: — לייעבער האָב איך דיך פון אַלע טעכטער פון דער ערד! ווי איך האָב דיך לייעב, ווי איך האָב דיך לייעב!

„דו זאלסט נישט אַרויסרעדען דעם נאָמען פון דעם הערר, דיין גאָט, אומזיסט — דער הערר וועט נישט אונבעשטראַפט לאָזען דעם, וועלכער וועט אַרויסרעדען זיין נאָמען אומזיסט! —“

און פועה פלאַפעלט און רעדט, פלאַפעלט און רעדט: — איך בע-שווער דיך ביי גאָט'ס נאָמען, איך בעשווער דיך ביי דער זון בייטאָג און ביי דער לבנה ביינאָכט, איך בעשווער דיך ביים הימעל און ביי דער ערד: לאָז מיך אויסזויגען מיט מיינע ליפען דעם געוויק-וויין פון דיינע ליפען, דען איך בין דורשטיג צו דיינע ליפען, לאָז מיך בערוי-שען מיין זעלע מיט דיין פלאַמענדיג בלוט, דען נאָך בלוט געהט-אויב. מיין זעלע, לאָז מיך איינבייסען מיט מיינע צייהן אין דיין פריש-בלי הענדיג פלייש, דען צו לעבעדיג מענשען-פלייש האָב איך מיך פערגלוסט, לאָז מיך ווערגען דיך מיט די דאָזיגע מיינע הענד, ביז איך וועל ביס-לעכווייז דיך טויטען מיט מיינע אייגענע הענד!

„געדענק דעם טאָג פון שבת, איהם הייליג צו האַלטען — זעקס טעג האָט געמאַכט דער הערר דעם הימעל און די ערד, דעם ים און אַרץ, וואָס איז אין זיי“ —

און מושי'ס ליפען בעוועגען זיך, און ער ווייסט נישט וואָס, און זיינע ליפען שעפטשען: — לאָז רוהען אויף מיר דיין גליהענד אויג! זאל מיך דיין אויג פערפלאַמען און צעשמעלצען, ביז איך וועל אויפ-געלעזט זיין און ביז איך וועל אויפהערען צו זיין! אוי פועה, פערזיני-קען וויל איך מיך אין דיר ביז אין די טיעפסטע אַבגרונדען פון דיין זעלע! וויכער זענען דיינע לאַקען פון זייד און פון די געטאַקטע סטאַ-דעס אויפ'ן פעלד פון תּחַפּנּס, צאַרטער זענען דיינע האָר פון דעם שילף-באַסט ביים ברעג פונ'ם ניל'וס! ווי פרעה'ס זיילען ביי רעמס זענען די רונדונגען פון דיינע שענקלען! עס זענען דיינע צוויי ברוסטען ווי די מירא-היגלען, אויף וועלכע איך רוה צו מיטאָג-צייט!

„עהר דיין פאַטער און מוטער — דו זאלסט נישט מאַרדען — דו זאלסט נישט פערפיהרען — דו זאלסט נישט גנב'ענען — דו זאלסט נישט גענען דעם צווייטען פאַלש עדות-זאָגען“ —

פלוצלינג איז מושי בלאַס געוואָרען. געקומען איז די שטים פון דעם שטורעם אַרויס און האָט דערגרייכט ביז צום בעהאַלטענעם

ווינקעלע אין דעם לעצטען עק פון דער הייהל, און זי האט איהם אויפגעשרעקט פון זיין אָרט.

„דו זאלסט נישט גלוסטען צו דעם הויז פונ'ם צווייטען — דו זאלסט נישט גלוסטען צו דער פרוי פונ'ם צווייטען —“.

און פועה האָט זיך אויפגעכאַפט פון איהר אָרט און איז שטעהן געבליבען:

— דו הערסט? דו הערסט, מושי? — און פועה און מושי האָ-
בען זיך אַריינגעשטעקט די פינגער אין די אויערען אום נישט צו הערען...
און אַ געוואַלדיגער שרעק איז אויף זיי אָנגעפאַלען, און זיי
האַבען נישט געוואוסט פאַרוואָס, און נאָר געפאַרכטען האָבען זיי
זיך פּלוצלינג, און האָבען די געוואַלדיגע פּורכט נישט פּערשטאַנען...

טעג זענען אַוועק. די גרויסע מחנה, וועלכע האָט איהרע גע-
צעלטען געהאַט אויפגעשטעלט אַנטקעגען דעם באַרג, האָט זיך גע-
רוקט און איז ווייטער געצויגען און איז פּערשוואַנדען געוואָרען.
די מדבר איז ווידער שוין געווען לעדיג ווי געווען. די פעלזען זע-
נען געשטאַנען שטום און האָבען געבליקט אין די וויסטעניש אַריין—
און ווידער איז די שטילקייט געווען ווי פּריהער.

און די פּורכט, וועלכע איז אָנגעפאַלען אויף די ביידע, איז
אַלץ געוואָרען שטאַרקער און שטאַרקער. זיי האָבען קיין רוה נישט
מעהר געהאַט — און זיי האָבען נישט געוואוסט פאַרוואָס. ווי אַ
לאַסט איז געלעגען אויף זיי...

די לעבענס-לוסט־קייט איז פּלוצלינג אָבגעטרעטען פון זיי.
און איינמאַל ביינאַכט, ווען פועה איז געלעגען נעבען מושי
און האָט נישט געקענט שלאָפען, האָט זי זיך אויפגעזעצט און האָט
געזאָגט:

— ווייסט דו, מושי? איך בין נאָך אַ קליין מיידעלע געווען, און
געזעסען בין איך אויף דער באַבעס שויס, און יעצט גראָד איז עס
מיר אויפ'ן זין געקומען. די באַבע האָט מיר דענסמאַל אַ שרעקלי-
כע מעשה דערצעהלט: עפעס איז אַ מענש געווען אין דעם עדן—

גארטען, ער מיט זיין ווייב צוזאמען, און אַמאָל אין אַ שעהנעם פריהמאָרגען זענען זיי פון דאָרט געוואָרען אַרויסגעטריבען, אין האַבען אַליין נישט געוואוסט פאַרוואָס. גאָט'ס גרויסע האַנד איז געקומען איבער זיי - און פּלוצלינג איז זייער לעבען געוואָרען זיי צו אַ לאַסט...

מושי איז געווען פּערשטערט און פּערקלערט. לאַנג איז ער געזעסען און האָט געשוויגען. פּלוצלינג האָט ער שטיל געזאָגט:
האָט דער מענש איינמאָל אויפגעמאַכט די אויגען, נוצט איהם נישט דאָס, וואָס ער וועט זיי ווידער פּערמאַכען. דאָס גע-
זעהענע וועט נישט מעהר ווייכען פון איהם...

און טעג לאַנג זענען זיי געזעסען איינס נעבען דעם אַנדערען און האַבען קיין וואָרט נישט גערעדט. ווי זיי וואַלטען זיין שטום געוואָרען.

און איינמאָל אינדערפריה, ווען מושי איז אויפגעוואַכט, איז דאָס געלטגער נעבען איהם געווען לעדיג און פּוּעה איז נישט גע-
ווען. ביינאַכט איז זי שטילערהייד אוועק, אום נאַכצויאָגען און צו דערגרייכען די מחנה. דאָ האָט אויך מושי זיין פּעקעל געפאַקט און איז געגאַנגען.

און קומענדיג צו דער מחנה, האָט ער דאָס מיידעל געזעהן, און זי איז איהם עפעס אַזוי ווייט און אַזוי פּרעמד געווען. באַרוועס איז זי געגאַנגען נאָך דעם מאַן משה און איז נישט געוויכען פון איהם. ווי אַ שאַטען איז זי איהם נאַכגעגאַנגען.

האָט די תּוֹרָה דאָס לעבען בעצוואונגען? איז זי אַזוי שטאַרק, אַז דאָס לעבען מוז זיך איהר אונטערוואַרפען?

ער האָט געקלערט און געקלערט. און נאַכגעגאַנגען איז אויך ער נאָך דער מחנה און האָט זיך בעהאַפּטען מיט איהר און האָט נישט געוואוסט פאַרוואָס. ווי אַ שאַטען איז ער נאַכגעגאַנגען.

און האָט ער אַמאָל פּוּעה'ן דערזעהן, איז זי איהם לעסטיג געווען, און ער האָט איהר בליק נישט געקענט פּערטראַגען און איז געלאַפען פון איהר. און אויך פּוּעה האָט איהם נישט געקענט מעהר פּערטראַגען און האָט איהם אויסגעמיטען.

און זייער פּריידיגקייט איז געוויכען פון זיי אויף אייביג.

די קומערבע של צינג

רען עס איז פאָרגעקומען די גרויסע שלאַכט ביי אַרְרֵי, אין אַכטאונדרייסיגסטען יאָהר פון די אידישע וואַנדערונגען אין דער מדבר, איז צווישען די געפאָנגענע, וואָס די בני ישראל האָבען גענומען יענעם טאָג פון די אַמֹרִים, געווען אויך אַ פּרעמדער יונגערמאַן, אַ זעהן פון אַ מְדִינֵישער פּרוי, הויכגעוויקסיג מיט אַ זעהר שעהנעם קאַפּ, דישון האָט ער געהייסען. אַ גאַנצען טאָג איז ער געזעסען אין טאַבאָר פון קעניג עוג'ס חַיִל, און צו אַווענד-צייט, ווען די זון איז אונטערגעגאַנגען, איז ער גענומען געוואָרען אין געפאָנגענשאַפט. און די בני ישראל האָבען זיך דערבאַרימט איבער איהם און איבער זיין שעהנהייט און יוגענד, און ווען זיי האָבען אויסגעהרג'עט אַלע מענער פון בֶּשֶׁן מיט די פּרויען און קינדער, האָבען זיי דעם יונגענמאַן נישט געהרג'עט, ווייל ער איז געווען אַ מְדִינֵי, און זיי האָבען איהם מיטגענומען מיט זיך און איהם געבראַכט ביו צו דעם געמאַרק פון ישראל וואָס זעבען עיִי־הַעֲבָרִים און איהם געגעבען אַ פּלאַץ צווישען די בני ישראל אין דעם שטאָם גְד. דאָן איז אַהערגעקומען צו איהם אין דער מחנה אויך זיין מוטער קְטוֹרָה, און זיי האָבען זיך אויפגעשטעלט אַ קליין געצעלט, אין וועלכען זיי האָבען צוזאַמען געוואוינט.

און די גאַנצע מחנה פון איין עק ביו צום אַנדערען עק האָט געקענט דעם יונגען מְדִינֵי מיט די פּערחלומטע אויגען, וואָס אַ ווייִ כער טרויער איז תמיד געווען אויסגעגאַסען אויף זיין פנים און די גאַלדענע לאַקען זענען איהם געפּלויגען איבער'ן קאַפּ ווי קליינע שלאַנגען – און ער פּלעגט אַרומגעהן אין דער מחנה ווי אַ פּער-חלומטער גאַנצע טעג.

אין דער הויך האָט געפּלאַמט די זון אין בעטויבט אַלע קעפּ,

און אונטערן האָט געגליהט דאָס זאַמד ווי אַ בראַנד און בערוישט אַלע הערצער — אָבער דער יונגע־רמאָן האָט גאַרנישט געוואוסט און גאַרנישט בע-
 מערקט. יעדען טאָג פלעגט ער אַוועקגעהן צום ברעג פונ'ם טייך אַרנון, וואָס
 געבען דעם דאָרף ערווער, און ער האָט זיך געמאַכט אַ ווענדקע, וועלכע
 ער פלעגט אַראַבלאָזען אין וואַסער אריין צו פאַנגען מיט איהר פּיט.
 דאָרט פלעגט ער זיצען און טרוימען אַ גאַנצען טאָג, און אין אַווענד
 פלעגט ער אַרויפשטייגען פונם גַד-טהאַל אויפ'ן שפיץ פונ'ם הור
 הָהר און זיך אָבשיילען אַ יונג שטעקעלע שילף און זיך מאַכען אַ
 פייפעל, אויף וועלכען ער פלעגט פייפען ביז אין די טיעפע נאַכט
 אַריין. און די גאַנצע מדבר אַרום האָט זיך צוגעהערט צו דעם וויכען
 קלאַנג פון דעם פייפעל און אויף אַ וויילע איינגעהאַלטען דעם
 אַטעם. עס האָט זיך דורכגעטראָגען אין דער לופט עפעס אַנ'אויסגעצוי-
 גענע פלאַטערדיגע בענקשאַפט, אַנ'אוינבעשרייבליך אומעטיגע, וואָס
 האָט זיך אויסגעדאַכט ווי אַ פערשטיקט געוויין — און דער הימעל
 האָט עס אויפגעהאַרכט און די שטערען האָבען אַ ציטער געטהון.
 און די מענער און פרויען, וואָס האָבען געוואוינט אונטערן ביים
 באַרג, זענען אַרויס פון די געצעלטען און זיך אַוועקגעשטעלט און
 צוגעהערט מיט אָפענע מיילער, און פלוצלינג האָט זיך אַ זיפץ ביי
 זיי אַרויסגעריסען און זיי האָבען אויך אָנגעהויבען טרוימען. טייל
 מאל אָבער האָט דער יונגע־רמאָן פערלאָזען זיין ווענדקע בייטאָג און
 זיין פייפעל ביינאַכט, און ער פלעגט וואַנדערען אַ גאַנצען טאָג אין די סטע-
 פעס פון מואָב און אַרומגעהן אַ גאַנצע נאַכט אין וויסטע מענשענ-
 לערע געגענדען. און האָט זיך דערטראָגען צו זיין אויער פון דער
 נאַכט-שטילקייט אַרויס דאָס געהייל פון אַ הונגעריגען וואַלף — פלעגט
 ער אויפגעמונטערט ווערען אַ וויילע און איז דעם קלאַנג אַנטקע-
 גענגעגאַנגען. און די מוטער האָט איהם נישט געשטערט צו געהן,
 וואוהין ער האָט נאָר געוואַלט.

בלויז איינמאל האָט זי איהם געשטערט צו ערפילען זיין וואונש. עס
 איז געווען דער גרויסער יום-טוב אין אַבל-שטים און די מיידלעך האָ-
 בען זיך פערזאַמעלט פאַר'ן בעל-פּעור צו טאַנצען זייערע טענץ און
 ברענגען אַנ'אָפּער פון זייער יונגפרויליכקייט, און דאָס פאַלק האָט
 געצויגען אַהער פון נאָהנט און פון ווייט, דאַן האָט אויך דישון זיך

געקליבען צו געהן קיין שטים, אבער זיין מוטער האָט איהם נישט געלאָזט. „געה נישט, מיין זוהן, געה נישט! אויב דיין לעבען איז דיר ליעב, מיין קינד – טאָ געה נישט. דאָרט וועלען די מיידלעך טאָנצען, און שענער זענען זיי פון אַלע מענשען-טעכטער, וואָס זענען אַמאָל אויף דער וועלט געווען.“ דער יונגערמאן האָט געזאָלגט, אָבער ער האָט גאַרנישט פערשטאַנען און נישט געוואוסט. דאָס פאָלק אַרום האָט זיך דערוואוסט וועגען דעם און איינער מיט'ן אַנדערען האָט זיך אָנגעהויבען צו סוד'ען און זאָגען: „איצט איז די זאָך שוין בעוואוסט! ער איז פון דעם דוֹדנים-שטאַם...“

די דודנים זענען געווען אַ קליינער שטאַם, וועגען וועל-כען מ'האָט וואונדער דערצעהלט: – די מענשען פלעגען שטאַרבען אין דעם טאָג, ווען זיי האָבען אַ פרוי געליעבט. דען אַנדערש ווי די גאַנצע וועלט פלעגען די דאָזיגע מענשען ליעבען: אָהן שטורעם און אָהן שטיפעריי, נאָר מיט זייער גאַנצען וועזען, מיט אַלע פיי-בערען פון זייער נשמה און מיט אַלע מוסקולען פון זייער האַרץ, און מיט אַלע פעדים פון זייער הויט און מיט'ן גאַנצען מאַרך און בלוט. אַפילו דאָס קליינע נעגעלע וואָס אויף דעם דוימען פון זייערע הענד האָט געליעבט, און אַפילו די האַר אויף זייערע קעפּ האָבען געברענט. ווי אַ פלאַם פייער פלעגט די ליעבע פלוצלינג זיי אַרומכאַפען און דאָס האַרץ פלעגט ווי פלאַקס פערצעהרט ווערען. דאָן פלעגט די ליעבע זייער גאַנצען מאַרך אויפזויגען ביז זיי זענען ווי אַנ'אויסגעברענטע קויהל געבליבען, אָבער זיי פלעגען נישט אויפהערען ביז זיי זענען אויס-געגאנגען, ווי עס געהט אויס אַ לייכט אינ'ם לייכטער. און די אומ-גליקליכע פרוי האָט דאָס אַלץ געוואוסט. אַזוי איז מיט צוואַנציג יאָהר צוריק איהר מאַן געשטאַרבען פון זיין ליעבע צו איהר, און אַזוי איז אויך איהר ברודער געשטאַרבען יונגערהייט. איינאונצוואַנ-ציג יאָהר איז איצט אַלט איהר דישון, און ער האָט נאָך קיין פרויען-פנים אָהן אַ שלייער נישט געזעהן.

און דער יונגערמאן איז אַרומגעגאַנגען אין דער מחנה פער-זונקען אין זיינע טרויען. בייטאָג האָט ער געכאַפט פיש און ביי-נאַכט געפייפט אויף זיין פייפעל. און איינמאָל, ווען ער איז אויף

א הויכען בוים געזעסען, הענגענדיג צווישען די צווייגען, דען ער האט א טויבען-נעסט בעמערקט און געוואלט די מוטער אַוועקלאָזען און די יונגע טייבעלעך צו זיך נעהמען - אין יענעם אויגענבליק האט ער דערועהן, ווי אונטען שטעהט אַ מיידעל. אַ שפרות, ווי אַ גליהענדער פייער-שטראַם, האט איהם אין דעם מאַמענט דורכגעריזעלט און זיך צעפלאַסען אין אַלע זיינע אַדערען. זיין האַרץ האט פלוצלינג אויפגעהערט צו קלאַפען אַ וויילע, - און ווען ער איז אַראָב, איז שוין דאָס מיידעל געווען פערשוואונדען.

דישון האט קיין וואָרט נישט אויסגערעדט און זיך געלאָזט געהן. ער האט ביי קיין מענש זיך נישט ערקונדיגט און נישט נאָכ-געפרעגט, נאָר ער איז געגאַנגען ווייטער. בלויז איינס האט ער גע-וואוסט, אַז דאָס מיידעל געפינט זיך הינטער די בערג, ווייל קיין שלייער האט נישט צוגעדעקט איהר פנים און אַזוי פיהרען זיך נאָר די מיידלעך וואָס הינטער די בערג. ער האט זיך דעריבער געלאָזט געהן דאָרט אַהין הינטער די בערג. אַז ער האט די אויגען צוגעמאַכט, האט ער איהר געשטאַלט געזעהן פאַר זיך, און ווען ער האט זיי צוריק געעפענט, איז די געשטאַלט פערשוואונדען. ער איז געגאַנגען אַהן אויפהער, אַרומקרייזענדיג די בערג און האט אויף קיין מינוט זיך נישט אָפגעשטעלט. ווי אַ הונד, וואָס פערלאָזט זיך אויף זיין שפיר-זין, אַזוי איז ער געגאַנגען טאָג און נאַכט, וויסענדיג זיכער, אַז ער וועט אַנקומען ביז איהר ביידעל.

צוקומענדיג צו איינעם פון די ביידלעך, איז ער שטעהן גע-בליבען. ער האט דאָן פלוצלינג געוואוסט, כאַטש קיינער האט דאָס איהם נישט געזאָגט, אַז דאָ געפינט זי זיך. און טאָג און נאַכט האט ער אויף איהר געלויערט. אינדערפריה פלעגט ער שטעהן אויפ'ן שפיץ באַרג אַנטקעגען איהר ביידעל און האט געלויערט, און אין אַווענד פלעגט ער זיך אַוועקלעגען צווישען די געשטרויכען וואָס היי-טער איהר שלאַפּקאַמער און געוואָרט. און איינמאָל פאַרנאָכט, ווען די זון האט זיך שוין אַראָבגעלאָזט און דאָס מיידעל האט זיך גע-באָדען אינ'ם טייך זאָרד, פון קיין ביזו נישט וויסענדיג - האט דישון זי דערבליקט אַ נאַקעטע.

זיין פנים איז דאָן ווייס געוואָרען ווי דער קאַלץ אינ'ם ירח-טהאָל.

און אז ער האָט אין פּערציג טאָג אַרום זיך אומגעקעהרט צו זיין מוטער'ס געצעלט אין עיני העברים, האָט איהם די מוטער נישט דערקענט. ער איז אַרומגעגאַנגען נאָך בלוז ווי אַ שאַטען, אָבגע-שוואַכט און זעהר מיעד. פון אָנהויב האָט ער קיין וואָרט נישט דערזעהלט, נאָר ערשט שפעטער, פּלוצלינג, האָט ער זיך אַ וואָרף געטהון אויף דער מוטער'ס שויס און זיך צעוויינט אויף אַ קול. נאכהער האָט ער זיך אַנידערגעלעגט אויף דער ערד אינ'ם געצעלט און איז אזוי געלעגען דריי טאָג. און אויפ'ן פּיערטען טאָג ביינאַכט, ווען עס איז שטיל געוואָרען, האָט ער געבעטען, מ'זאָל איהם זיין פּיפעל געבען און מ'האָט עס איהם געגעבען. ער האָט דאָן גענוי-מען פּיפען, אז די שטערן אויבען אין הימעל האָבען זיך בעהאַל-טען, און די בויער אונטען אין וואַלד האָבען אויפגעהערט זיך צו שאַקלען. עס איז געווען עפעס אַ געיאַמער, וואָס קומט נישט פון קיין מענשלעך מויל, נאָר פון אַ האַרץ, וואָס איז פּלוצלינג געפּלאַצט און עס איז אין צווייען צעבראַכען געוואָרען. און אז ער האָט אויפגעהערט פּיפען, האָט ער גענומען דאָס פּיפעל און עס צעשמע-טערט און די שטיקער אַוועקגעשליידערט, נאכהער האָט ער זיך אויס געצוי-גען אויף זיין געלעגער וואָס אינ'ם ווינקעל פונ'ם געצעלט און איז מעהר נישט אויפגעשטאַנען. דאָן האָט זיין לייב אָנגעהויבען בייס-לעכווייז זיך שמעלצען ווי וואַקס, און זיין נשמה האָט אין איהם בלוז נאָך געצאַנקט, ווי אַ ליכט איידער עס פּערלעשט - און ער האָט נישט געוואוסט, וואָס מיט איהם קומט-פאַר. אָבער זיין מוטער האָט יאָ געוואוסט.

צו יענער צייט, אין פּערציגסטען יאָהר זינט די אידען זע-נען אַרויס פון מצרים, און דאָס פּאַלק האָט געלאַנגערט אין זיער מדבר, אויסגעשפּרייט איבער דעם גאַנצען סטעט, אַ טייל פון דער מחנה אין עיני העברים און אַ טייל אין צ'מוןָה און אין פּונזון און אין אַבֹות, און דער רעשט אין דייבֹן-נָד און אין צ'מון-דִבְלִימִים, אַ שטאַם דאָ און אַ שטאַם דאָרט, יעדער בעזונדער אין זיינע געצעלטען און

אין זיינע ביידלעך — דאן איז א מאן געקומען, אין פינפטען חודש, אין דריטען טאג פון דעם חודש צו מיטאג-צייט, פון אובות קיין עיי העברים. זיין גארטעל האט ער נישט פונאנדערגעוויקעלט און די בענדלעך פון זיינע שוין נישט אויפגעבונדען און די פעסקע נישט ארא-גענומען, ווייל ער האט זיך זעהר געאיילט. און ער האט דערצעהלט האסטיג און מיט א גליהענדען אטעם די אלע וואונדער, וואס זענען יעצט אין אובות געשעהען און וואס ער אליין האט זיי מיט זיינע אויגען ערשט היינט אינדערפריה געזעהן: — א קופערנע שלאנג האט משה אויפגע-פלאנצט אויף א הויכען בוים, צוגעבונדען צו א פאהן, און מ'זעהט זי איבער דעם גאנצען ישימון, און יעדער קראנקער, וואס קומט דארט אהין און הויבט אויף זיינע אויגען צו דער שלאנג — טרעט פון איהם אב די קראנקהייט אין איין אויגענבליק און ער ווערט געהיילט...

א מאן איז געשטאנען און זיך צוגעהערט צו דעם וואונדער מיט אנ'אפענעם מויל, פון וועלכען ס'איז גערוגען דאס שפייכעך, און ער האט פערגעסען דאס מויל צו פערמאכען און איז אזוי שטעהן געבליבען. און א פרוי, וועלכע האט פאר דער טיר פון איהר געצעלט געקאכט א ביסעל מן אין א טאפ אויף א פייער-בעסקען, וואס איז געשטאנען אויף צוויי דינע שטיקלעך האלץ, האט, דאס הערענדיג, זיך געוואלדיג דערשראקען און האלטענדיג דעם טאפ האט זי א ציטער געטהון, די ווייסע קערנער האבען זיך פונאנדערגעשאטען אויף דער ערד, און זי איז אבער שטעהן געבליבען מיט'ן הילצערנעם לעפעל אין דער האנד, און אויך אנ'אלטער מאן פון הונדערט און דרייסיג יאהר, וואס איז גע-זעען אויף א שטיין און זיך געווארעמט, שרייענדיג א גאנצען טאג, אז עס איז איהם קאלט, האט זיך אויפגעשטעלט מיט שוועריגקייט און זיך געלאזען לויפען קיין אובות.

און א יונגער לוי, וואס האט אויפגעהארכט דאס וואונדער, איז פלאציריג א נידערגעקניהט און אויסגעשפרייט די הענד — און דאס דערועהענדיג, איז דאס גאנצע פאלק געפאלען אויף די פנימער און אני-דערגעקניהט נאך איהם.

אויך קטורה, דיש'נס מוטער, האט געהערט, ווי דער דורכגע-הער האט דערצעהלט די געשיכטע און זי האט מיט אויפגעשפיצטע

אויפערען דאָס אויפגעהאַרט. אַ נייע האַפנונג האָט אין דער מינוט
אויפגעמונטערט איהר האַרץ...

און אין אובות געגענאיבער מאָב איז געווען אַ גרויסע בע-
וועגונג. אויף די פעלזען-שפיצען און אין די שפּאַלטען פון די פעל-
זען האָט געלאַגערט דאָס פּאַלק משפּחות-ווייז - און אויפ'ן שפיץ
באַרג אַקעגען גבו האָט געפּלאַטערט אַ פּאַהן, אינגאַנצען פון פּורפור
געמאַכט און צוגעבונדען צו אַ שטאַנג, און אויף דער שטאַנג איז
אויפגעפּלאַנצט אַ קופּערנע שלאַנג, געמאַכט דורך אַהליאַב דעם זעהן
פון אַחיסמך פּונ'ם שטאַם דין. אין דער געשטאַלט פון אַ פליהענדען
וויפער האָט זי דער קינסטלער געמאַכט. איהר בויך איז צוויי איי-
לעך לאַנג און די רינגען פון איהר הויט זענען ראַלענאַרטיג, בע-
דעקט מיט גלאַטע שופּען. און פון דעם בויך ציהט זיך דער האַלד,
אַנ'איייל די לענג, אויפגעריכט ווי אַ מויער, מיט אַ רונדיגען קאַפּ, אין
וועלכען עס זענען אויסגעטאַקט צוויי גרינע גלאַנציגע און
בלישטשענדיגע אויגען, און דאָס מויל איז אָפּען און עס הענגט
אַרויס פון איהם אַ געשפּאַלטענע צונג. דאָס גאַנצע איז געווען אַ
מייסטער-ווערק, און דאָס קופּער האָט געגלאַנצט אין דעם זונען-
פלאַם פונדערווייטענס...

און דאָס פּאַלק אונטען האָט אַרויפגעבליקט אין דער הויך, און
אַ הייליגע פּורכטזאַמקייט און אַ גייסט פון גלויבען און פון ערהאַבענער
וואונדערליכקייט האָט בעהערשט די גאַנצע מחנה. ס'מאָל האָט אַ
הייליג פיבער זיי פּלוצלינג אַרומגעכאַפט און איז אַדורך איבער
זייערע לייבער-דאָן זענען זיי אַלע געפּאַלען אויף די פּנימער און
אַנידערגעקניטה פאַר עהרפּורכט.

און צופּוסענס פּונ'ם באַרג זענען אויפגעבויט געווען זיבען
מַזְבְּחוֹת אויף זיבען בימות, און די פּהנים און לויים מיט זייערע
שילֵצֶר זענען געצויגען דורך די מחנה און גערופּען אָהן אויפהער:
„ווער עס איז קראַנק, זאָל ברענגען אַנ'אַפּפּער אויפ'ן מזבח, וועט די
קראַנקהייט פון איהם אַבטרעטען און ער וועט געהיילט און גענע-
זען ווערען!“ און דאָס פּאַלק האָט געבראַכט די קראַנקע און שלאַק-
ריהריגע און ליידענדע, פיהרענדיג מיט זיך רינדער און ווידערס-אי-
שאַף, און טראַגענדיג טויבען און טורקעלטיבען און זעמעלן

מעהל מיט אייל, יעדער לויט זיין פערמעגען. צוערשט האָט דאָס פּאָלק געבראַכט, לויט משה'ס בעפעהל, נאָר די קראַנקע, וואָס זע-
נען פון שלאַנגען געביסען געוואָרען, און דאָן ערשט די איבריגע
קראַנקע מיט אַלערליי שלאַפּקייטען, וואָס זענען נאָר געוועזען.

דאָן איז אַרויסגעקומען דער כּהן פינחס דער זוהן פון אַלֶּפֶּזָר,
דער זוהן פון אַהרן, און אַלע כּהנים זענען אַרויס נאָך איהם. זיי זע-
נען פאַרבייגעצויגען רייענווייז, צו זיבען אין אַ שורה, און פינחס
איז געגאַנגען אָן דער שפיץ פאר די רייען. ער האָט געטראָגען אַ פּאָך
מיט ווייהרויך און איז געווען אָנגעטהון אין אַ לאַנגען פּורפור-מאַנטעל
מיט אַנ'אפּוד און אַ חושן, און אַ ווייסע הויב אויפ'ן קאַפּ און נאָך איהם
האָט געצויגען די גאַנצע כּהנים-פּאַמיליע, צו זיבען אין אַ רייע, אַ
געוואָלדיג גרויסע מחנה, אַלע אין ווייסע מאַנטלען, טראָגענדיג ברענע-
דע פּאַקעלען אין קרוגען, און ביים זויס פון זייערע מאַנטלען זענען
געווען מיטגרוימענע גלעקלעך, און די פּאַקעלען האָבען געפלאַקערט און
די גלעקלעך האָבען געקלימפערט, און אַזוי זענען זיי אַלע געגאַנגען
ביו זיי האָבען זיך דערנעהנטערט צו די מזבחות און האָבען זיבען-
מאַל אַרומגערינגעלט די מזבחות מיט געזאַנג, און אַ וואַלקען רויך האָט
זיך געצויגען פון דער פּאָך און האָט אַ מינוט לאַנג צוגעדעקט דאָס
גאַנצע בילד - און ווען דער וואַלקען איז זיך צעפלאַסען, האָט מען
געזעהען, ווי דאָס גאַנצע פּאָלק קניהט אויף דער ערד, און די קראַנקע
און ליידענדע ליגען אויסגעצויגען, בליקענדיג אַרויף צו דער
שלאַנג אין דער הויך, זייערע אויגען זענען פּערגלאַצט און די ליפּען
פליסטערען אין דער שטיל.

און קראַנקע קומען פון אַלע מחנות, וואו די בני ישראל זענען
פּערשפּרייט איבער דער מדבר, זיי קומען פון נאָהנט און פון ווייט, און
די, וואָס האָבען נישט קיין כּח אַליין צו געהן, ברענגט מען צו פיהרען,
טאַג-איין טאַג-אויס קומען מענשען און טאַג-איין טאַג-אויס ווערען
מענשען אהערגעבראַכט: פון עַצְיוֹן-גֶבֶר און פון מִדְבַּר-צִין, פון דעם
הוֹר-הָהָר און פון צַלְמוֹנָה, פון פּוּנּוֹן און פון עֵיִי העברים, פון דִּיבוֹן-גַד
און פון עַלְמוֹן-דְבָלְתִים און אויך פון בֵּית-הַיְשִׁימוֹת - פון שלאַנגען גע-
ביסענע און פון הינד געביסענע, שלאַקריהריגע און כראַניש קראַנקע,
בלינדע און הינקענדיגע און טויבע - אַלע קומען זיי דאָ אַהער אַדער

ווערען אָהער געבראַכט, און יעדער פון זיי דעמפט ווייהרויך אויף איינעם פון די מזבחות אָדער דערלאַנגט זיין אָפּפער צו די פּהנים, דאָן קניעהן זיי און ציהען זיך אויס אויף דער ערד און הויבען אויף די אויגען צו דער קופּערנער שלאַנג וואָס אין דער הויך, און אַזוי קוקען זיי, נישט אַראַבלאָזענדיג קיין בלייך - און ווערען געזונד.

און אין פינפטען חודש, אינ'ם זיבעטען טאָג פון דעם חודש, צו מיטאָג-צייט, איז אויך קטורה די מוטער פון דיטשן, געקומען צו דער שלאַנג וואָס אין אובות און האָט מיטגעבראַכט איהר וזהן מיט זיך. און אובות איז דאָן געלעגען פּערחלש'ט פון דער גליהענדער מי-טאָג-זון, און דאָס זאָמד וואָס אונטען האָט זיך געבאַקען ווי ברויט אין אַנ'אויוען, עס האָט געברענט אין געפלאַקערט און געגליהט, און מאַ-מענטענווייז פלעגען אַ טייל זאָמד-קערנער פּלוצלינג אָנהויבען גלאַנצען ווי געלע פּערעל. און דאָס פאַלק האָט זיך בעהאַלטען פאַר דער בראַג-דיגער היץ אין די געצעלטען און הינטער די געשטרויכען און אין די פּעלזען-שפּאַלטען. די צוויי קוואַלען, וואָס נעבען דעם פּעלז, זענען אויסגעטרוקענט געוואָרען און עס האָט פון זיי געשלאַגען אַ ווייסע פאַ-רע, וואָס איז זיך צעפּלאַסען אין דער לופּט. אַ פּוילער הונד איז גע-שטאַנען ביי איינעם פון די אויסגעטרוקענטע קוואַלען און זיינע אייטערדיגע אויגען האָבען אונאויפהערליך געטרעהרט, און די צונג איז איהם אַרויס-געהאַנגען פון מויל און ס'איז פון איהר גערונען די סלינע. פּלוצלינג האָט ער אַ ביל געטהון מיט אַ פּירכטערליך קול און פון די בערג האָט אָבערהילכט א וידערקול דריימאַל נאַכאַנאַנד, אַז עס האָט אַ גרויל אַרומגעכאַפט. דאָן האָט דער הונד זיך אַ וואַרף געטהון אויף דער ערד און זיך אויסגעקייקעלט אין זאָמד דריי מאַל, נאַכהער האָט ער זיך פּלוצלינג געוואַרפען אויף אַ בוים און גענומען בייסען די קאַרע מיט אַ גיפטיגער וואוט. - און נאָר פּונ'ם שפּיץ באַרג וואָס אַקעגען נבו האָט אַראַבגעקוקט איבער'ן גאַנצען ישימון די קופּערנע שלאַנג, וואָס איז מיט אַ בלויער באַנד גע-ווען צוגעבונדען צו דער הויכער שטאַנג, און ער האָט מיט בליישטשענ-דיגע אויגען אַראַבגעבליקט אין די מוראדיגע שטיקלייט אַריין.

און די פרוי האָט געפיהרט איהר וזהן און איהם אונטערגעלעהנט מיט איהר האַנד, דען ער האָט אַליין נישט געקאַנט געהן, און זיין פנים איז געווען ווייס ווי דאָס פנים פון אַ מת. זי איז מיט איהם דער-

גאנגען ביז צו די בימות און האָט איהם אַוועקגעלעגט אויף דער ערד. און דער אויסגעמאַטערטער יונגערמאַן האָט אויפגעהויבען זיינע פערשמאַכטע אויגען צו דער שלאַנג אין דער הויך און צו איהר אַרױפ. געקוקט, און דער בליק איז איהם פערשטאַרט געוואָרען – פּלוצלינג האָבען איהם גענומען שטיקען טרעהרען און ער האָט זיך צעוויינט אויף אַ קול.

און זיינע מיטדע ליפען האָבען זיך בעוועגט און געפליסטערט. שפעטער האָט ער אָנגעהויבען רעדען אויף אַ קול:
„דו הייליגע שלאַנג! נישט דאָס לעבען האָב איך געזוכט, נאָר אַ ביסעל לעבע.

„אַנלענדער יתום בין איך געווען און קיין גוטס האָב איך נישט גענאָסען. איך האָב קיין זאָך נישט געוואוסט אויסער מיין פיפעל, דורך וועלכען מיין גאַנצע נשמה האָט גערעדט, און אויסער מינע פיש אין וואַסער, וואָס זענען שטום און האָבען מיר גאַרנישט געענטפערט.
„דאָן האָב איך דאָס מיידעל דערוועהן – און איך האָב נישט געוואוסט, אַז איך איך האָב זי געזעהן.

„און עס איז מיר געוואָרען, ווי אַ שלאַנג וואַלט מיר פּלוצלינג אַ בים געטהון – און דער גיפט האָט ביסלעכווייז אַריינגעדורנגען אין מיין בלוט און אין אַלע גלידער פון מיין לייב און אויך אין מיין נשמה.
„הייל-זשע מיך, שלאַנג, אויב דו קענסט. און אויב דו קענסט נישט – וועל איך שטארבען. און וואַלט איך שטאַרבענדיג בלויז גע-וואוסט, אַז מיין לעבע וועט נישט שטאַרבען צוזאַמען מיט מיר.

„און נישט קיין מַזְבַּח וועל איך דיר בויען, שלאַנג, דען דאָס פנים פון דעם מיידעל איז מיר אַ הייליגער מזבח געוואָרען און נישט קיין ווייהרויך וועל איך דיר דעמפען, דען מיין גאַנץ בלוט און מיין גאַנצען מאַרד און אַלע זאַפטען פון מיין לייב האָב איך איהר שוין אויסגעדעמפט. הייל-זשע מיך, שלאַנג, אויב דו קענסט.
„און וואַלט איך בלויז געוואוסט, אַז ווען מיין לעבען וועט אויפ-הערען, וועט נישט צוזאַמען דערמיט אויך אויפהערען די לעבע!

דער יונגערמאַן איז שטיל געוואָרען. און ווען דער טאַג האָט זיך גענייגט, איידער די זון איז פּערגאַנגען, איז דאָס פּאַלץ אַרויס פון זיין בעהעלטעניש און עס זענען געקומען די כהנים, און

אויך פינהס דער כהן איז געקומען און האָט געטראָגען די פּאָן און געדעמפט דעם ווייהרויך – און די קראַנקע און די שמאַכטענדע און די שלאָקריהריגע האָבען געהויערט דאָיף דער נײַט אויפגעהויבענע אויגען צו דער שלאָנג. ער
און אויך דישון איז געלאָגען אַ גאנצע נאַכט מיט אויפגעהויבענע אויגען.

און אינדערפריה, ווען די זון איז אויפגעגאַנגען איבער די בערג, האָבען זיינע ברייט צעעפענטע אויגען אַרויסגעשטאַרצט פון די לעכער, קוקענדיג אַקעגען דער אויפגעהענדער זון. – מ'האַט דערזעהען, אַז דער יונגעראַן איז טויט.

און די פרוי האָט אויך געבליקט צו דער שלאָנג, לאַנג האָט זי אויף איהר געקוקט – און דאָן האָט זי גענומען איהר טויטען און איהם בעגראָבען אינ'ם טהאַל אַקעגען נבֿו.

דער טורר ומורה

אָס איז געווען אין צווייטען יאָהר זינט דעם, ווי די יודען זענען אַרויס פון מצרים, אין צווייטען חודש, אין ערשטען טאָג פון דעם חודש. דאָס פּאָלק האָט דאַמאַלס געלאָגערט אין רמון-פּאַרץ. אין יע-נעם טאָג, פון גאַנץ פּריה אָן, זענען די שוֹטרים אַרומגעגאַנגען צווישען דער מחנה, יעדער מיט זיין שפּיז אויפ'ן אַקסעל, און נע-בען איהם איינער פון די כּהנים-שילער. זיי זענען געגאַנגען פון איין עק מחנה ביז צום אַנדערען עק מחנה, פון איין וואוינפּלאַץ צום אַנדערען וואוינפּלאַץ, אָדער זיי זענען אויפגעשטיגען אויף די שפיצען פון די פעלזען און פון די הויכע בערג און האָבען זיך דאָרט אַוועקגעשטעלט און מיט אַ הויכער שטים אויסגערופען צום פּאָלק אַזוי צו זאָגען: „יעדער מאַן פון ישראל, פון צוואַנציג יאָהר אָן און העכער, זאָל היינט אַרויסגעהן צו דער מַצְפָּה, ווייל דאָרט וועלען אַלע געצעהלט ווערען לויט די קעפּ, און יעדער מאַן, וואָס האָט שוין צוואַנציג יאָהר געענדיגט, וועט פּערשריבען ווערען אינ'ם מוסטערונגס-בוך אַלס פּעהיג צו קריעגס-דיענסט“. און ווען דער שוֹטר האָט אויפגעהערט צו רעדען, האָט דער כּהן ערגענצט זיינע רייד. ער האָט הייליג אויסגעשפּרייט די הענד און פּערגלאָצט מיט די אויגען און צוגעגעבען: און „ווער עס האָט זיך אויפגעשטעלט אַ געצעלט און האָט עס נאָך נישט בענייט, זאָל נישט אַרויסגעהן, דען פריי איז ער צו זיין געצעלט, און ווער עס האָט פּערווייהט אַ שטיקעל ערד און האָט עס נאָך נישט געשניטען, זאָל נישט אַרויסגעהן, דען פריי איז ער צו זיין ערשטער פּרוכט, און ווער עס האָט פּערלאָבט אַ פּרוי און האָט זי נאָך נישט גענומען, זאָל נישט אַרויסגעהן, דען פריי איז ער צו דעם מיידעל איין יאָהר לאַנג, אמן אמן!“ דאָן איז דאָס גאַנצע פּאָלק פון אַלע עקען געצויגען צו דער

מצפה, אלע יונגע מענער אין ישראל, קיין איינער האָט נישט געפעהלט. און די צאהל פון אלע געמוסטערטע אין יענעם טאָג איז געווען זעקסהונדערט טויזענד און דרייטויזענד און פינפהונדערט און פופציג.

נאָר איין יונגער בחור איז געווען אין דער מחנה, וועלכער האָט זיך אַנטקעגענגעשטעלט די שוטרס און זיך איינגעשפּאַרט, נישט צו לאָזען פּערשרייבען זיין נאָמען צווישען די קריעגס־פּעהיגע. אַ גאַנצען טאָג איז ער אַרומגעגאַנגען איבער דער מחנה פון איין וואוינפלאַץ צום אַנדערען וואוינפלאַץ, און האָט געהעצט געגען די פיהרער פּונ'ס פּאַלק, געגען משה און אַהרן און האָט אַבגערעדט דאָס פּאַלק פון דעם קריעגס־דיענסט, אַז זיי זאָלען זיך נישט מאַפּי־ליזירען און נישט געהן דיענען: „וואָס וועט אונז אַרויסקומען דער־פון, ווען מיר וועלען דיענען משה און אַהרן? ווער איז דען דער דאָזיגער משה, וואָס האָט זיך פּלוצלינג געשטעלט איבער אונז און זיך בעשטימט פאַר אונזער בעפעהלער, און ווער איז דאָס אַ זעל־כער זיין ברודער אַהרן, וואָס ער האָט איהם איבערנאָכט געמאַכט פאַר אונזער כּהן? וואָס טויג אונז חייִל, צו וואָס גאָר זאָלען מיר קריעג פיהרען? פאַרוואָס־זשע זאָל דאָס א מענש אויפשטעהן געגען אַ צווייטען מענש ווי ער און איהם ערמאָרדען און זיין בלוט פּערגיסען אומזיסט און אומנישט? מיר וועלען נישט געהן!“

ווען מ'האָט נאָכגעפּאַרשט אום צו דערצעהן, ווער עס איז דער דאָזיגער יונגערמאַן און וועמענס זעהן ער איז, האָט זיך אַרויס־געוויזען, אַז ער איז קהת דער זעהן פון פּגעיִאל, און זיין פּאַטער איז אַ נשיא אין ישראל, איינער פון די פּאַרנעהמסטע אין דער גע־מיינדע, און זיין מוטער איז פון די חיתים און הייסט דְבוֹרָת. ווער ס'האָט דאָס געהערט, האָט געשאַקעלט מיט'ן קאָפּ און געזאָגט: אַלואַ דאָס איז ער טאָק! קהת איז עס, קהת דער זעהן פון פּגעיִאל, דער בעקאַנטער קהת...

צו יענער צייט איז די מדבר נאָך געווען מעכטיג און פּירכ־טערליך זיבענמאָל מעהר ווי איצט, די בערג זענען געווען האַרט און פּעסט זיבענאָנזיבעציג מאל מעהר ווי איצט, און דער מענש איז געווען פּרעך און רויה און ווידערשפּעניג און רעוואָלטירענד און

האָט געהאַט יעדען יאָר זיבענהונדערט-און-זיבען מאָל מעהר ווי איצט.

דאָס, וואָס מען האָט דערצעהלט וועגען דעם בהור, איז גע-
ווען וואונדערליך און אויסטערליש און טיילמאָל אויך גרוי־האַפט:
אַ ווילדער יונג איז ער און פערלעצט אַלע זיטען און געזעצען אין אַ מינוט,
ווען עס קומט איהם אָן זיין פרעכער ווילקיר - און דאָך איז אינ'ם
גאַנצען געמאַרק נישטאַ נאָך איינער, וואָס איז ווי ער גוט־הערציג און
עדעלמוטיג און פול מיט רחמנות און מיטגעפיהל צו יעדען ליי-
דענדען און הונגעריגען. פאַר קיין כהן שטעהט ער נישט אויף און
קיין נביא שוינט ער נישט און אַ נשיא איז איהם אונווירדיג,
און דערוועגט ער אַ הייליגען, זאָגט ער, אַז דאָס איז אַ שווינדלער,
וואָס ווייזט זיך אַלס אַ הייליגער אום צו קאַנען אויסזויגען דעם
מאַרך פונ'ם אַרימאָן - אָבער שוין אַלס זיבענעיהריג קינד, ווען
ער האָט איינמאָל בעמערקט אין דרויסען צו אָווענד-צייט אַ יונגעל,
וואָס איז געזאַנגען נאַקט, האָט ער זיך נישט געקאַנט בעהערשען
און האָט גיך אויסגעטהון זיין מאַנטעל און אָוועקגעבען יענעם
יונגעל, און דערנאָך איז ער האַסטיג אַנטלאָפּען און איהם נישט
נאַכגעקוקט, ווייל ער האָט זיך געשעהמט פאַר זיין טהאַט. גרויזאַם
איז ער געווען און האַרטער פון אַ פעלז, ווען ער פלעגט שטורע-
מען געגען יעדען הערשער איבער'ן פאַלק און געגען יעדען נשיא
און בעפעהלער - אָבער אַז ער איז איינמאָל געשטאַנען ביי דער זייט
פונ'ם משכן, ווען אַ פרוי האָט געבראַכט דעם כהן צוויי יונגע טיי-
בעלעך אַלס קרבן, און דער כהן האָט אָנגעקניפט דעם קאַפּ פון
אייין טייבעלע און געשפאַלטען די פליגעלעך און דאָס טייבעלע האָט
ביטער געפישטשעט, - זענען ביי איהם די אויגען פערלאָפּען מיט
טרעהרען. און טיילמאָל ווען ער איז געשטאַנען אין משכן-הויף, און
עמיץ האָט געבראַכט אַ שפייז-אָפּפער פון אויווען-געבעקס, זעמעל-מעהל
צו חלות און מצה-קוכענס, האָט ער האַסטיג זיך צוגערוקט פון הינ-
טער דעם קאַרב, וואָס דער מאָן האָט געהאַלטען אין דער האַנד,
און האָט אַרויסגעגנב'עט דאָס זעמעל-מעהל מיט די מצות און איז
שנעל אַנטלאָפּען מיט זיין רויב און האָט- עס אָנגעגעבען דעם
ערשטען בעסטען אַרימאָן, וואָס ער האָט בעגעגענט אויפ'ן וועג.

אָבער הערענדיג, אַז עס זענען פאַרהאַן פּעראַרדנונגען און פאַרשריפטען, אַ תּוּרָה און אַ געזעץ, געבאַטען און בעפעהלען, וואָס אַ מענש מעג טהוּן און וואָס ער טאָר נישט, האָט ער געקריצט מיט די צייהן פּון פּעס און האָט געשוואוירען און געזאָגט: נאָר הערשזוכטיגע מענשען האָבען דאָס אַלץ צוגעטראַכט אום צו קוועלען דעם מענש-שען אויף יעדען טריט און אַוועקרויבען ביי איהם זיין פּרייהייט, וואָס איז איהם געגעבען געוואָרען, ווען ער איז בעשאַפען גע-וואָרען.

מען האָט אויך שוידערהאַפטע זאַכען פּון איהם דערצעהלט: זיין פּאַטער האָט ער נישט געהרט און זיין מוטער האָט ער נישט גע-ליעבט, און האָט איהם דער פּאַטער ווען פאַרגעהאַלטען זיין אויפ-פיהרונג, ווי אַ טאַטע מוסרט אַ זוהן, פּלעגט ער איהם פאַר אַלע קנעכט און דיענסטען אָבענטפּערען: — „ווער האָט דיר דען געבע-טען, אַז דו זאָלסט דיר דיין לוסט נאַכגעבען און ברענגען אַ מענש-ליך נפש אויף די וועלט צו אַ וויסט און הילף לעבען אָהן אַ צוועק און אָהן אַ ציעל; צי פאַר דעם גענוס, וואָס דו האָסט געהאַט, בעשאַ פּענדיג מיך צו אַ נישטיג און זינלאָז לעבען, זאָל איך דיר דאַנקבאַר זיין און דיר עהרען?“ שפּעטער האָט קָהַת אָנגעהויבען אין געהיים גנב'ענען פּון דעם פּאַטערס אוצרות, נעהמענדיג וואָס עס איז איהם נאָר אונטער די הענד געקומען, און אויך דער מוטערס שאַצקאַמער האָט ער אויסגעלעדיגט, צונעהמענדיג פּון קליידער און פּון ציהרונג, און האָט דעם גאַנצען רייכען שְׁלָל אַוועקגעגעבען צו הונגעריגע און נויטפּעדערפטיגע. און האָט מען איהם געמוסרט, פאַרוואָס ער גנב'עט און שטרעקט אויס זיין האַנד אויף פרעמד האַב און פרעמד אייגענטום, האָבען זיך איהם די אויגען פּערגלייזט פּון צאַרן און ער האָט אויס-געשריען: נישטאָ קיין האַב און נישטאָ קיין אייגענטום, נישטאָ קיין בעזיצער פּון פּערמענען און נישטאָ קיין הערר פּון אייגענטום! אַלצדינג, וואָס איז פאַרהאַן אויף דער וועלט, געהערט צו אַלע איינוואוי-נער פּון דער ערד און יעדער מענש קאָן זיין האַנד אויס-שטרעקען און עס נעהמען! נאַקעט איז דער מענש געבוירען און נאַקעט וועט ער זיך צו דער ערד אומקעהרען! — און איינמאָל, ווען זיין פּאַטער, דער נשיא, האָט איהם געשטראַפט, האָט

ער זיך נישט געקאנט בעהערשען און האָט איהם געשאַלטען, און געגען דער מוטער האָט ער זיין האַנד אויפגעהויבען...

דאָן האָט זיך זיין שטימונג געענדערט און ער האָט פּלוצלינג אויפגעהערט אַרומגעהן איינגעבויגען און פּערפּינסטערס גאַנצע טעג, זעהענדיג שטענדיג נאָר דאָס שלעכטע און בעקלאַגענדיג זיך אויף יעדען אונרעכט, און ער איז פון איצט אָן געווען נאָר פּרעהליך. נאָר עסען אין טרינקען, ברידער, נאָר עסען און טרינקען און געניסען פון יעדען אויגענבליק! מאַרגען וועלען מיר שטאַרבען, לאַמיר-זשע היינט געניסען! סיי-ווי איז נישטאָ קיין צוועק און קיין ציעל און קיין צו-קונפט, און דערפאַר איז נישטאָ פאַר דעם מענש עפעס בעסערס, ווי עסען און טרינקען און זיך לאָזען וואוילגעהן, און פּרעסענדיג און זופענ-דיג פּערגעסען דאָס פּירכטערליכע עלענד, וואָס הייסט לעבען. און ער פלעגט צונעהמען דעם פאַטערס וויין און מאַסט, שאָף און רינדער, און עס האָט זיך אַרום איהם צונויפגעקליבען אַ געזעמעל פון לעדיגעהער און פּלאַטער-קעפּ און זיי האַבען מיט איהם צוזאַמען געגעסען און גע-טרונקען און נאָר געהוליעט. דאָס מיידעל, וואָס דער פאַטער האָט איהם אויסגעוועהלט פאַר אַ ווייב, האָט ער פּערשטויסען און אַוועק-געוואָרפען דערפאַר נאָר, וואָס זי איז אַ טאַכטער פון עדעל-לייט און קליידט זיך אין זיידענס און אין שמוק, און ער פלעגט זיך נאָכ-יאָגען נאָך אַרימע אויסגעלאַסענע מיידלעך, גוט האַרציגע מיט אַ צאַרט געמיט, וואָס זייער לייב איז אונריין, אָבער זייער נשמה איז ריין, און ער האָט מיט זיי אַרומגעוויילדעוועט טאָג און נאַכט, און איז גע-וואָרען אַ גרויל פאַר דער גאַנצער מחנה.

ווי דער שטורעמדיגער צפון-ווינד אין דעם גרויסען סטעפּ, וואָס ווייס קיין גרעניץ נישט און קען נישט קיין אָבהאַלט, אַזוי איז געווען דער יונגעראַמאָן. און אַפּטמאָל איז ער געווען ווי די גליהענדע לאַווע, וואָס דער סיני שפייט אויס צייטענווייז פון זיין קעהל אַרויס.

בייטאָג, ווען ער איז צווישען דעם פּאַלק געווען, פלעגט ער מאַהנען רעכט פון יעדען צווינגער און בעדריקער און זיין האַרץ איז געווען האַרטער פון אַ פעלז און זיין וואָרט דרייסט און גרויזאַם, אָהן רחמנות און אָהן איינזעהן. פּרעך און העפּטיג פלעגט ער רעדען, און מיט געוואָלד פלעגט ער צונעהמען וואָס עס האָט זיך נאָר געלאָזט און עס

אוועקגעבען צו די, וואָס פערמאָגען גאַרנישט. און אין אַווענד, אויפ'ן פעלד אין דעם גרויסען סטעפּ, פלעגט זיך פערקלויבען צו איהם אַ אינוואַמלונג פון אונצופרידענע, יעדער קנעכט, וואָס זיפצט אונטער דער בייטש פון זיין הערר, און יעדע דיענסט, וואָס ווערט געפייניגט פון איהר בעל-הבית'ט-טע, און ער פלעגט צו זיי רעדען טרייסט-ווערטער, וועלכע זענען געווען ווי דער באַלזאַם פון גלעד. ק י י נ נביא האָט נישט גערעדט בעסער פון איהם און ק י י נ האַרץ האָט נישט געפיהלט יענעמס שמערץ מעהר פון איהם, און זיינע צוהערער, וואָס זענען געשטאַנען אַרום איהם, האָבען דורשטיג געשלונגען יעדעס וואָרט פון זיין מויל. ביינאַכט אָבער, ווען ער איז איינער אַליין געבליבען, פלעגען איהם בעפאַלען טרוימען און זעהונגען, וואָס קומען פאַר נאָר אַ נביא און אַ דיכטער, און טרעהרען פלע-גען איהם פון די אויגען פליסען. געזעהען האָבען דאָס בלוז די שטע-רען אין הימעל.

ווי דער שטורעמדיגער צפון-וויןד אין דעם גרויסען סטעפּ איז ער געוועזען, אָבער זיין האַרץ איז געווען ווי די זון, איבערפולט מיט וואַ-רימקייק, צאַרטקייט און זאַנפטגיגקייט.

און דאָס מענשען-געזעמעל, וואָס האָט זיך אַרום איהם פערזאַמעלט, איז ביסלעכווייז געוואָרען צו אַ באַנדע פערשווערער און שטירמער. די ערד איז געווען טרויעריג, דער הימעל צעפלאָסען און די וועגען וויסט. פון די געצעלטען, וואָס זענען צעשפרייט געווען איבער דעם סטעפּ, און פון די פעלזען-שפאַלטען און לעכער האָבען זיך געקלי-בען אונצעהליגע מאַסען, אַ געוואַלדיגע מחנה מענשען, אַבגעריסענע און אין שמאַטעס געהיילטע, מיט פינסטערע פנימער און צאַרניגע בליקען, די מענער מיט די וויבער און זייערע באַרוועסע קינדער; און זיי האָבען זיך אַלע פערזאַמעלט פאַר'ן טויער פונ'ם אהל מאַעד געגען משה און אַהרן און דער גאַנצער פּהַנים-פּאַמיליע און געגען די נְשִׂאִים פון דער געמיינדע און די פירשטען פון דער מחנה, וואָס פערמאָגען פיעל רינדער און פיה און זענען שטענדיג זאַט, און זיי האָבען געמורמעלט און געשטורעמט און גערעדט שרעקליכע זאַכען, אַז עס איז שוין מיאוס געוואָרען דעם פּאַלק דאָס דאָזיגע וויסטע מדבר-לעבען און דאָס אונאויפהערליכע וואַנדערען. וואָס האָבען זיי דען פון דעם עמוד-הַעֲנָן און וואָס גיט זיי דער עמוד-הַאֵשׁ? דאָס פייער קענען זיי נישט עסען און דעם וואַלקען קענען זיי נישט טרינקען.

קיין פיש איז נישטאָ און אויך נישט קיין פלייש און אפילו נישט דאָס אַרימע געמיזע-מאָהצייט, דער קנאַבעל און די ציבעלעס, וואָס זיי האָבען געהאַט אין מצרים. נישט אין אַ לאַנד, וואָס פליסט מיט מילך און האַניג האַט'מען זיי געבראַכט, ווי מ'האַט זיי פריהער געהאַט צוגעזאַגט, נאָר אין אַ וויסטע און גרויל'האַפטע מדבר, וואו זיי וועלען איינציגווייז אויסשטאַרבען. נישט קיין פעלדער און נישט קיין וויינגערטנער האַט מען זיי געגעבען, ווי מ'האַט זיי צוגעשוואוירען, איידער זיי האָבען זיך אין וועג אַריין געלאָזט – דאָס איז געווען בלויז א הויל גערייד. און איז נאָך דאָס אַלץ וועניג געווען, האָבען די מענשען, וואָס זענען פלוצלינג געוואָרען הערשער איבער זיי, אָנגעהויבען צו בעפעהלען און זיך שאַפען מיט זיי און רעגירען מיט אַ שטרענגער האַנד. און איז נאָך אויך דאָס נישט גענוג געווען – האָבען זיי זיך געשאַפען אַ פּהנים-געזעמל, אַ מחנה פוילענצער, וואָס טהוען גאַרנישט גאַנ-צע טעג, נאָר פרעסען דאָס לייב אַראַב פון דעם פאַלק און רייסען איהם אַרויס דעם ביטען פון מויל, און דאָס אומגליקליכע פאַלק מוז זיי אויס-האַלטען און זיי צאָהלען אַלע וויילע שטייערען און אַ צעהנטעל-אַבגאַב, און נישט בלויז אַ צעהנטעל, נאָר ניין-און-ניינציג חלקים פון אַלץ, וואָס עס פערמאַגט...

אויף דער בימה, וואָס ביי דער שוועל פונ'ם אהל-מועד, איז גע-שטאַנען דער געטליכער מאַן. זיין פנים איז זעהר בלייך געוואָרען. דען ער האַט נאָך קיינמאַל נישט געהערט אַזעלכע שווערע פאַרוואָרפען און נאָך קיינמאַל איז דאָס פאַלק נישט געווען אַזוי ווידערשפעניג צו איהם און איהם נישט געזאַגט אַזוי דייטליך, אַז ער בעדריקט דאָס פאַלק. שטיל, אַז מ'האַט כמעט זיין שטים נישט געהערט, האַט ער זיך אַבגערוּפּען:

– „קיין איינציג אייזעל האָב איך פון זיי נישט גענומען“...
 – „נישט איינס, נאָר פיעלע!“ – האַט זיך פלוצלינג געהערט אַ פרעכע שטים פון דער פערזאַמעלטער מאַסע. ווען מ'האַט אַ בליק גע-געבען צום אַרט, פון וואָנען די שטים איז געקומען, האַט מען דערזעהען, אַז דאָס איז קהת דער זוהן פון פגעיאל.

דער געטליכער מאַן האַט מעהר קיין וואָרט נישט געענטפערט און איז פלוצלינג ענטשוויגען געוואָרען – און איז אַנידערגעפאַלען אויפ'ן פנים. אַנשטאַט איהם איז אַרויף אויף די בימה דער כהן גדול און ער

האָט אויך גערעדט אינ'ם זעלבען זין און האָט ווייטער געפרעגט:

— „וועמענס אָקס האָב איך צוגענומען?“

— „דעם אָקס פון זָבד דעם זוהן פון יִרְחָע און דעם אָקס פון רָגם דעם זוהן פון מִרְרִי און דעם אָקס פון אַבִּיִסָף דעם זוהן פון מַחֲלִי און דעם אָקס...“

און אויך דאָסמאָל, ווען מ'האָט אַ קוק געטהון דאָרט אַהין, פון וואַנען די ווערטער זענען געקומען, האָט מען געזעהען, אַז דאָס האָט גערעדט קהת דער זוהן פון פּגעיאל.

דער כּהן גדול האָט זיך דאָס אָבער צום האַרץ נישט גענומען און זיך נישט אויפגערעגט און האָט ווייטער גערעדט רוהיג, ווי איינער וואָס קאָן די ווערטער שוין אויף אויסענוועניג און זיי גליטשען זיך געלויפּיג ביי איהם פון דער צונג אַראָב. ער האָט געזאָגט:

— „... און וועמענס אייזעל האָב איך גענומען און וועמען האָב איך בעדריקט אָדער אונרעכט געטהון, און פון וועמענס האַנד האָב איך אויסלייז־געלד גענומען?“

— „און ווער האָט צוגענומען דאָס אייזעל פון אַלְיָשִׁיב דעם זוהן פון מִלְכִּיָה? און ווער האָט אונרעכט געטהון דער אלמנה פון מוֹאָב, עִיפָה דער טאָכטער פון חֲטוּשׁ? און ווער האָט גענומען אויסלייז־געלד פון דעם אַרמ'ישען קנעכט, יִיף דעם זוהן פון גִזּוֹ? — מיר קענען דיך! מיר קענען דיך! און אויך דעם ווערט פון אַוּעלְכֶע ווערטער קענען מיר גוט!“

און ווידערמאָל האָט מען זיך אומגעקוקט און דערזעהען, אַז דאָס רעדט קהת דער זוהן פון פּגעיאל.

און עטליכע שוטרם זענען פּלוצלינג דורכמארשירט צווישען דער מחנה און האָבען עטליכע מאָל אַרומגעקרייזט דעם רעדנער און זיך גוט צוגעקוקט צו זיין פנים אום איהם צו דערקענען תמיד — און זיי האָבען די זאך בעהאַלטען אין זייער זינען.

אָבער קהת דער זוהן פון פּגעיאל איז אין דעם מאָמענט צוגעאָנגען ביז צו דער שוועל פּונ'ם אַהל מוֹעֵד און זיך געשטעלט פאַר'ן פּאַלַק און נעבען איהם איז געשטאַנען אַנ'אַרימע פּרוי, איינגעהילט אין אַ גראָבען

זאָק און מיט באַרוועסע פּיס. דער יונגע־מאַן האָט דאָן גענומען רעדען און זיינע ווערטער זענען געווען, ווי שאַרפע שפּיזען:

— זעהט נאָר, אָט איז די אלמנה! איך וועל אייך נישט דערצעהן. לען איהר שרעקליך עלענד — איהר איינגעדאָרט פנים וועט דאָס אייך דערצעהלען! איך וועל אייך נישט זאָגען, ווי ווייט זי האָט געהונגערט — איהרע איינגעטריקענטע ביינער וועלען עס אייך זאָגען! אָבער איין קלייניגקייט לאָזט מיך אייך דערצעהלען: נאָר איין קליינע מוטער-שאַף האָט איהר דער מאַן איבערגעלאָזען, ווען ער איז געשטאַרבען, און אז זי האָט גענומען שערען די וואָל פון דעם שעפּס, איז געקומען דער פֿהן, וואָס וואוינט אין דער נאָהנט פון איהר געצעלט, און צוגענומען די וואָל פֿאַר זיך און געזאָגט: דאָס געהערט צו מיר, און ווען די פרוי האָט געשריען וועגען דער גילָה, האָט ער געענטפּערט: עס איז אַ גע-זען, אַזוי האָט אונז בעפויהלען משה: „די ערשטלינגע פון דער שאַף-שעהרונג זאָלסטו איהם געבען.“ די אַרימע האָט זיך געטרייסט: די שאַף טראָגט דאָך אין זיך אַ צוואַקס און אַז ס'וועט קומען די צייט, וועט זי גע-בעהרען אַ יונגע לאָם. ווען ס'איז אָבער געקומען די צייט און די שאַף האָט געבוירען אַ לאָם, איז געקומען צוגעהן דער פֿהן און האָט עס צוגענומען, זאָגענדיג: דאָס געהערט צו מיר. און ווען די פרוי האָט געשריען וועגען דער דאָזיגער נייער געוואָלד-טהאַט, האָט ער גע-ענטפּערט: ס'איז אַ געזען אַזא, וואָס משה האָט אונז פאַרגעשריבען: „יעדער ערשטלינג, וואָס וועט געבוירען ווערען מענליך אין דייע רינדער און אין דייע שאַף, זאָלסטו הייליגען צו גאָט.“ דאָן האָט די דערשאַגענע פרוי געזעהן, אַז עס איז קיין עצה נישטאָ, און זי האָט גענומען און געקוילעט די שאַף, אָבער אויך דאָס האָט איהר נישט גע-האַלפען, דען דער פֿהן איז גיך געקומען און צוגענומען דעם אַרעם, די קינבאַקען און דעם מאָגען און יעדעס פעטע שטיק און האָט דערביי גע-גלאָצט מיט די אויגען צום הימעל און אויפגעהויבען אין הייליגקייט די הענד, זאָגענדיג: ס'איז אַ געזען, וואָס עס האָט בעפויהלען אונזער הערר משה דער געטליכער מאַן, אַזוי צו זאָגען: „און ער זאָל געבען דעם פֿהן דעם אַרעם און די קינבאַקען און דעם מאָגען.“ די אלמנה איז געשטאַנען און איהר גאַנצער קערפּער האָט געציטערט. זי איז דאָן אויפגעשפרונגען און גע-שוואוירען: זאָל דאָס פלייש פון דער דאָזיגער שאַף זיין אַ תּרם פֿאַר

אלע די, וואָס וועלען עס עסען, אַ חרם פאַר מיר און פאַר יעדען, וואָס וועט זיך דערצו צוריהרען. אָבער דערמיט האָט זי נאָך ערגער געמאַכט, דען דער כהן האָט אין איין אויגענבליק צוגענוי מען דאָס גאַנצע פלייש, זאָגענדיג: ס'איז אַ געזעץ, אזוי האָט משה געבאַטען: „יעדער חרם אין ישׂראַל געהערט צו דיר – צום כהן!“ אַ טומעל און אַ גערודער איז דורכגעגאַנגען אין דער מחנה פון איין עק ביז צום אַנדערען.

אין דעם אויגענבליק האָט דער כהן גדול, וואָס איז געשטאַנען הינטער דער בימה ביי דער שוועל פונ'ם אהל מועד, געגעבען אַ צייכען צו די נשיאים, און די נשיאים צו די זקנים, און די זקנים צו די שופטים, און די שופטים צו די שוטרים, און די שוטרים האָבען פלוצ-לינג גענומען דורכמאַרשירען צווישען דער מחנה.

און אין דעמזעלבען טאָג פאַרנאַכט זענען זיך צונויפגעקומען די כהנים און די נשיאים און די זקנים און די שופטים און די שוטרים, אלע צוזאַמען, און אויך דעם פאַטער פון דעם יונגענמאַן, דעם נשיא פּנעיאַל דעם ווהן פון עכרן, האָבען זיי גערופען, און זיי האָבען זיך בעראַטען אַ צייט לאַנג ביז האַלבע נאַכט.

וואָס זיי האָבען בעשלאָסען האָט קיינער נישט געוואוסט. נאָר די פיס פון פּנעיאַל דעם נשיא האָבען געציטערט, ווען ער איז אַרויסגעגאַנגען, און זיין פנים איז געווען אינגעפאַלען. אָבער אין אַ וויילע אַרום, ווען ער איז נאָך אויף דער שוועל געשטאַנען, האָט ער זיך געשטאַרקט און שטיל געזאָגט, ווי צו זיך אליין: „עס איז מיין פליכט אַקעגען מיין פאַלק און איך וועל עס טהון. עס איז די צייט צו טהון פון גאָטס וועגען, און וואָס בעדייט פאַטערליכע רחמנות, ווען אַ מענש דאַרף טהון פאַר זיין פאַלק און פאַר זיין גאָט!“

דער עמוד-הענן איז געצויגען פאַר'ן פאַלק בייטאָג און דער עמוד האָש ביינאַכט. די זון איז אויפגעגאַנגען און די זון איז אונטערגעגאַנגען. דאָס פאַלק איז מיעד געוואָרען פון בעקלאָגען זיך און איז ענטשוויגען. אַלץ איז ווידער געוואָרען ווי פריהער. צייטענווייז האָט נאָך דאָס פאַלק געקרעכצט פון דער שווערער לאַסט, וואָס איז אויף איהם אַרויפגעלעגט

עוואָרען, און דאָן אויפגעהערט. ביסלעכווייז האָט עס פּערגעסען זיין פּערדרוס און זיינע טענות און עס האָט זיך ענדליך איבערצייגט, אַז ס'איז גוט פאַר דעם מענשען צו טראָגען אַ יאָך. ווי אַ פּייער-לאָווע איז געלעגען די ברענטענדיגע היץ איבער דעם געלען זאַמד וואָס אין דער מִדְבָּר, און די פעלזען-שפיצען האָבען מינוטענווייז גערויכערט פון דער שווערער גלוט. דער הימעל איז געווען ווי בליי און דאָס זאַמד האָט פּערענדערט זיין פאַרב און געוואָרען דונקעל-פּיאַלעט.

דאָס קליינע הייפּעל פּערשווערער האָט זיך אונטערגעגעבען — און נאָר איינער איז נאָך געבליבען, וואָס פאַר איהם האָט מען מורא געהאט, אַז ער וועט פון צייט צו צייט אויפהעצען דאָס אונוויסענדע פּאַלץ.

און פּלוצלינג איז די גאַנצע מַחְנֶה אויפגערודערט געוואָרען פון אַ נייעס, וואָס איז נאָך ביז דאָן קיינמאָל נישט פאַרגעקומען.

עס איז געקומען אין אַ שעהנעם פּריהמאָרגען דער נְשִׂיאַ פּגִיעִיאַל דער זוהן פון עֶכָךְ, ער און זיין ווייב דְבֹרִית פון די חֲתִים מיט איהם, און זיי זענען צוגעגאַנגען ביז פאַר די זְקֵנִים וואָס ביים טויער פּוּנִים וואוּן-פּלאַץ, און זייער זוהן קָהַת האָבען זיי געבראַכט צו פיהרען מיט זיך. אָבער קָהַת איז געווען געבונדען מיט שטריק, און די שוֹטְרִים און אויך פּיעל פון דעם פּעבעל זענען זיי נאַכגעגאַנגען.

דער נְשִׂיאַ פּגִיעִיאַל האָט געשוויגען און קיין וואָרט נישט גע-רעדט, און בלוז זיין פּרוי דְבֹרִית פון די חֲתִים האָט זיך אָבגערוּפּען, זאָגענדיג:

„דער דאָזיגער זוהן אונזערער, קָהַת דער זוהן פון פּגִיעִיאַל און פון מיר, איז אַנ'אַבְקֶהרער און אַ ווידערשפּעניגער. פּערפּלֹכט זאָל זיין די נאַכט, ווען אַ מאַן האָט מיר די שוואַנגערשאַפּט געגעבען און פּערשאַלטען זאָל זיין דער טאָג, ווען איך האָב איהם געבוירען! וועה צו מיר, ווען איך זאָל דערצעהלען, און וועה צו מיר, ווען איך זאָל פּערשווייגען! אָבער זייט וויסען: אונזער זוהן פּאַלְגַט אונז נישט, עהערנעכטען האָט ער זיין האַנד געהויבען געגען זיין מוטער זי צו שלאָגען און נעכטען האָט ער געפּלֹכט דעם פּאַטער. ער איז אַ פּרעסער און אַ זויפּער, ער שלעפּט זיך אַרום מיט די אָבשפּעטער און פּערברענגט מיט אויסגעלאָסענע מוי-דען. מיר האָבען איהם געשטראַפּט, אָבער ער האָט קיין בעלעהרונג

נישט אָנגענומען. און אָט זענען מיר איצט געקומען. מיר האָבען איהם געכאַפט און געבראַכט צו אייך."

פּגעיאַל'ס פנים איז עטוואָס בלייך געווען, ווען זיין פרוי האָט אַרויסגעזאָגט די ווערטער און זיינע אויגען האָבען צו דער ערד גע- בליקט. אָבער די פרוי האָט גערעדט און אין איהרע אויגען האָט גע- ברענט אַ ווילדע גרויזאַמע ליידענשאַפט און דאָס שפייזעכץ האָט גע- שפּריצט פון איהר מויל, און ווער עס האָט זי געזעהן האָט פּלוצ- לינג זיך דערמאָהנט אָן די חתישע פרויען, וואָס עסען דאָס פלייש פון זייערע זויגלינגע און בעלעקען זיך פון גרויס גענוס.

פון דעם מאַרגען-אַפּפער ביז די פּהנים האָבען זיך פּערוואַמעלט צו די שלאַכט-אַפּפער, אַכט שטופען אויפ'ן זונגען-זייגער, האָבען די ריכטער זיך צוואַמען בעראַטען און דאָן זענען זיי אַרויסגעקומען און אויסגערוּפּען: — „אַט איז דער אורטייל פון גאָט: יעדער אָבקעהרענדער און ווידערשפעניגער זוהן, וואָס פּאַלגט נישט זיין פּאַטער אָדער זיין מוטער, וואָס שלאַגט די מוטער און פּלוצט דעם פּאַטער, קומט איהם טויט-שטראַף. אַלע אינוואוינער פון זיין וואוינ-פּלאַץ זאָלען איהם פּערשטיינערען און אויסראַטען דאָס בייז פון צווישען זיי. דעם ערשטען שטיין זאָל אויף איהם שליידערען די מוטער..."

פּגעיאַל'ס פנים איז געוואָרען נאָך זיבענמאַל בלאַסער ווי פריהער, און זיינע מוסקולען האָבען קיין צייטער נישט געטהון, די פרוי אָבער האָט זיך צוגעהערט און איהר פנים האָט געפּלאַמט.

און אין צעהן מינוט אַרום האָבען די שוּטרים אַרויסגעפיהרט דעם יונגענמאַן פון דער וואַך, וואו זיי האָבען איהם געהאַט אַריינגעזעצט ביז עס וועט קלאַר ווערען, וואָס מיט איהם זאָל געשעהען. דאָן האָבען זיי איהם אַוועקגעפיהרט אין פעלד אַריין אויסערהאַלב פון דעם לאַגער און גרויסע מאַסען פונ'ם פּאַלק האָבען זיך געצויגען נאָך זיי, מענער, פרויען און קינדער זעהר פיעל.

און די טראַמפייטער האָבען געשאַלט אין די טראַמפייטען און די שוּפּר-בלאָזערס האָבען געבלאָזען אין די שופרות און די פויקערס האָבען געפויקט, און דער טומעל און ליאַרם איז געווען זעהר גרויס.

ווי עפעס אַ שפרות האָט אַרומגענומען די גאַנצע מחנה. עס האָט

אויפגעוואַכט אַ העלישע ליידענשאַפט, און דאָס פּאָלק האָט דערשפּירט דעם גערויך פון בלוט.

און קהת האָט געשפּאַנט מיט אַ שטאַלץ אויפגעריכטען קאַפּ, און האָט אַפּילו קיין ציטער נישט געגעבען — אָבער אין דעם אויגענבליק האָט ער דערבליקט צווישען דעם פּאָלק אויך דאָס מענשען-געזעמעל, פּאַר וועלכען ער האָט זיך תמיד געמיהט, די אַלע ליידענדע און געפייניגטע, הונגעריגע און אומגליקליכע. עס איז איהם דאָן אַ וויילע פּערגליוערט געוואָרען דאָס בלוט אין האַרצען, און ער איז שוין מעהר נישט געגאַנגען אַזוי שטאַלץ.

און ווען זיי זענען געקומען צו דעם בעשטימטען אַרט, האָט מען איהם אָנגעטהון אַ ווייס ליינען העמד, וואָס איז געווען אַזוי לאַנג, אַז עס האָט איהם אינגאַנצען צוגעדעקט פּונ'ם שפיץ קאַפּ ביז די פּוס-טריט, און די אויגען האָט מען איהם אַרומגעבונדען מיט אַ צידעק, אַז ער זאָל גאַרנישט זעהן, און מ'האַט איהם אַוועקגעלעגט אויפ'ן פנים. און דאָס פּאָלק האָט געטראָגען די שטיינער פון אַלע זייטען און עקען, און אויך די הונגעריגע און אומגליקליכע און די אַרימע און ליי-דענדע, און די קנעכט און דיענסטען-אויך זיי האָבען געטראָגען שטיינער. דעם ערשטען שטיין האָט אויף איהם געשליידערט זיין מוטער דבּורית פון די חתים און איהר פנים האָט געפלאַצט.

דעם צווייטען שטיין האָט געוואַרפען דער נשיא פּגעיאל דער זוהן פון עכּרן, אָבער זיין האַנד האָט זיך אַ טרייסעל געטהון ביים וואַרפען. דאָן איז צוגעגאַנגען אויך דאָס מיידעל, וואָס איז געווען פּאַר איהם בעשטימט אַלס ווייב, דען ביי דעם גאַנצען פּאָלק האָט זי זיך נאָך גערעכענט אַלס זיין פּלה —

אָבער אַ קליין מיידעל איז דאָרט געווען, פּטורָה האָט זי געהייסען, און זי איז געווען אַ דיענסט-מויד ביי פּגעיאל דעם זוהן פון עכּרן, און דאָס דאָזיגע מיידעל האָט געפרובט אָבצושטויסען די רייכע יונגפרוי אָן אַ זייט. ווייל געפיהלט האָט די דאָזיגע אַרימע דיענסט, אַז זי האָט אַ חלק אין דעם מענשען, וואָס ליגט דאָ אויף דער ערד, מעהר פון אַנדערע.

אָבער די אַדעליגע יונגפרוי האָט זיך אויפגעריכט און האָט זיך דער-נעהנטערט לאַנגזאַם מיט שוועבענדיגע טריט. מיט אַ געהיבענעם קאַפּ איז זי געשטאַנען, געהילט אין איהר לאַנגען שלייער, צאָרט און ווייך, דען זי

איז דאך אַן אַדעלס-טאַכטער, אין האָט מיט נַאיהר צאַרטער און אַדע-ליגער האַנד געוואָרפֿען דעם דריטען שטיין!

דאָן האָט דאָס גאַנצע פּאַלץ גענומען וואָרפֿען שטיינער, און עס איז געפּאַלען אַ האַגעל פון שטיינער פון אַלע זייטען און עקען ביז עס איז אַ גרויסער הויפּען געוואָרען. אין די ערשטע מינוטען האָט זיך נאָך געהערט עפעס ווי אַ שלֹוכצענדע שטים און נאַכהער קורצע זיפּ-צען, דערשטיקטע און דונקעלע, און דאָן האָט עס אויפּגעהערט און מ'האַט מעהר קיין שאַרף נישט געהערט.

בלויז קטוֹרה, דאָס קליינע מיידעל, האָט געקניטה צו דער ערד און איז געווען ווי וואָהנזינג: מיט אַ געשיקטער האַנד האָט זי געפרובט אויפּפּאַפּען יעדעסמאַל דעם געשליידערטען שטיין און איהם וואָרפען אָן אַ זייט. אָבער איהרע קרעפטען זענען צו שוואַך געווען אַקעגען אַזאַ גרויסער מחנה.

און די טראַמפּייטערס האָבען געשאַלט אין די טראַמפּייטען און די שופּר-בלאָזערס האָבען געבלאָזען אין די שופּרות און די פּויע-קערס האָבען געפּויקט מיט גרויס ליאַרם און געפּילדער.

דאָן איז פּלוצלינג אַ גרויסע שטייַקייט איינגעטרעטען. די זון האָט שאַרף געלויכטען. אַ באַרג שטיינער האָט אַרויסגעשטאַרצט פֿון דער ערד. און דער כּהֵן גדול שטעהט מיט אַן אויפּגעריכטען קאָפּ און מיט אויפּגעהויבענע הענד צום הימעל און זאָגט: — „אזוי זאָל געט הון ווערען צו אַ מאָן, וואָס פּאַלגט נישט זיין פּאַטער און מוטער.“

און די כּהנים מיט די כּהנים-שילער און די לויים מיט די לויים-שילער רופּען איינער צום אַנדערען: „און דו זאָלסט אויסראַטען דאָס בייז פון צווישען דיר! און דו זאָלסט אויסראַטען דאָס בייז פון צווישען דיר! און דו זאָלסט אויסראַטען דאָס בייז פון צווישען דיר!“ און די זקנים ענטפּערען זיי: „און גאַנץ ישראל וועט זעהען און זיך פּאַרכטען!“

און קטוֹרה דאָס קליינע דיענסטמיידעל שטעהט צעטומעלט, און איהרע אויגען בלאַנדזשען און איהר צונג קאָן קיין זיבּע נישט אויס-רעדען און זי ווייסט נישט, וואָס איהר איז געשעהן.

די סומה

רען די בני-ישראל געלאגערט אין בני-יעקב, אין פיער-
אונדרייסיגסטען יאהר זינט דעם, ווי זיי זענען ארויס פון
מצרים, אין די ערשטע טעג, ווען די מחנה איז אָנגעקומען ביו
דעם דאָזיגען אָרט און דאָרט פונאָדערגעשטעלט די געצעלטען,
צווייאונצוואַנציג יאהר זינט ס'איז אויפגעשטעלט געוואָרען דער משכן -
איז געווען אַ מאָן צווישען דער מחנה, איעזר דער זוהן פון מכיר איז
געווען זיין נאָמען, און ער האָט געהאַט זעקס ווייבער. איז דער דאָזיגער מאָן
געקומען קיין עֲצִיּוֹן-גִּבֹּר און האָט דאָרט אַ מיידעל דערזעהן, שפּרה
די טאָכטער פון סָרְד, און האָט אויך זי געוואָלט נעהמען פאַר אַ
ווייב, אָבער דאָס מיידעל האָט נישט איינגעווייליגט מיטצוגעהן מיט
איהם. דער מאָן איז פון דאָרט אַוועק און האָט זיך אומגעקעהרט
אַהיים שוויגענדיג און שטיל און ער האָט זיך געטרייסט נאָך דעם
מיידעל מיט זיינע זעקס ווייבער - אָבער זיין פנים איז איינגע-
פאלען פון טאָג צו טאָג און ער האָט גענומען וואָסאַמאָל וועניגער
רעדען. דאָן איז דער מאָן אין פערצעהן טאָג אַרום ווידער געגאַנג-
גען קיין עֲצִיּוֹן-גִּבֹּר און האָט פונדאָסניי גערעדט צום הארצען פון דעם מי-
דעל - אָבער זי האָט איהם אויך דאָסמאָל נישט געפאלגט. ער האָט
זיך אומגעקעהרט אַהיים אומעטיג און געקרענקט און האט געלעבט מיט
זיינע זעקס ווייבער - אָבער דער שלאָף האָט איהם פערלאָוען אין
די נעכט און בייטאָג זענען זיינע אויגען געווען פערשטאַרט אין זיי-
ערע לעכער. דאָן איז דער מאָן צום דריטען מאָל ווידער אין פער-
צעהן טאָג אַרום געצויגען קיין עֲצִיּוֹן-גִּבֹּר און האָט איינגעטענה'ט
מיט דעם מיידעל דריי טעג און דריי נעכט - און דאָס מיידעל איז
אויך דאָסמאָל נישט געגאַנגען מיט איהם. ער האָט דאָן אָנגעוואָ-
טעלט זיין אייזעל און איז זיך געריטען פאַמעליך, געוואָלדיג פער-

אומערט און פערפינסטערט, און האָט זיך אומגעקעהרט אַהיים קיין בני-יעקן און איז געזעסען גאַנצע טעג און גאַנצע נעכט אין זיינע ווייבערס געצעלטען און האָט קיין וואָרט נישט אויסגערעדט. און נאָר זיין פנים איז געוואָרען וואַסאַמאַל בלייכער און זיין לייב איז איינגעטרוקענט געוואָרען, אַז עס איז געווען אַ גרויל אויף איהם צו קוקען. פּלוצלינג אין אַ פריהמאָרגען האָט ער אָפּגע'גט אַלע זעקס ווייבער מיטאַמאַל און זיי אַוועקגעשיקט פון זיין הויז, און דאָס גאַנ-צע פּאָלק אַרום האָט געשטוינט, דען עס איז נאָך אַזעלכעס נישט געווען אין ישראל, אַז אַ מאַן זאָל אָפּ'גט'ן זעקס ווייבער אין איין טאָג. אָבער נאָך אין דעם זעלבען טאָג האָט ער גענומען און אָנגעטהון דעם בויגען אויפ'ן אַקסעל און איז אַוועק קיין עציין-גבר צו יענעם מיידעל און האָט איהר דערצעהלט, וואָס ער האָט אָפּגעטהון, און ער האָט זי געקויפט פאַר אַ ווייב פאַר אַכציג רינדער און צוואַנ-ציג קעמלען און הונדערטאונדרייסיג שטיק זילבער — און דאָס מיי-דעל איז מיט איהם געגאַנגען און איז איהם געוואָרען אַ ווייב. און ווען זי האָט דערזעהן אַלץ, וואָס ער האָט אָפּגעטהון פאַר איהרע-ט-וועגען און אַז ער האָט זעקס ווייבער גע'גט אויס ליעבע צו איהר, האָט זי איהם אויך האַרציג ליעב בעקומען און איהר ליעבע צו איהם איז געשטיגען פון טאָג צו טאָג. און ווירקליך האָט זי דער מאַן געאַכפערט, ווי אַ גאָט: ער האָט איהר פיעל דיענערינס און דיענסט-מיידלעך געגעבען, וואָס זאָלען זי בעדיענען, און זי האָט גע-הערשט אין זיין הויז ווי אַ קעניגין.

און ווען דאָס פּאָלק אין בני-יעקן האָט דערזעהן דאָס נייע ווייב, וואָס איצור דער זוהן פון מְכִיר האָט מיטגעבראכט מיט זיך, איהר שעהנעם וואוקס און איהר געשטאַלט ביים געהן — דען איהר פנים האָבען זיי נישט געזעהען, ווייל עס איז געווען תמיד אין אַ שליייער געהילט — זענען זיי אַ וויילע שטעהן געבליבען אונגעוועגליך, ווי שטיקער האַלץ, און מיט אָפענע מיילער. און דאָן האָבען זיי גע-זאָגט איינער צום אַנדערען: „איצט איז שוין דאָס רעטעניש גע-לעזט! עס איז דאָך גאָר קיין וואונדער נישט, ווען צוליבע אַזאַ ווייב נעהמט אַ מאַן און גט-אַב נישט בלויז זעקס, נאָר אַפילו טוי-זענד ווייבער. און מאַנכע האָבען צוגעגעבען: „איך וואָלט דאָך גרייט

געווען נישט בלויז צו גטן, נאָר אויסצוהרגענען צעהנטויענד וויי-
בער אין איין טאָג, ווען איך וואָלט נאָר געקאָנט לייגען נעבען אַזאַ
מיידעל בלויז איין נאַכט! — און ווירקליך איז איהר וואקס און
געשטאַלט און געבוי פון קערפער אין דעם מאַמענט, ווען זי פלעגט
איהר אַרעם שטרעקען אָדער אַ פוס שטעלען, געווען אמת'דיג וואונ-
דערליך. אַזאַ געשטאַלט פערמאָגט נאָר איינע פון צעהנטויענדער און
אַזוי געהט נאָר אַ מלָכָה בת מלָכָה. אַפטמאַל פלעגען פון הינטער'ן
דעק פון איהר שלייער אַרויסשלאָגען ווי אַ פלאַם פייער צוויי אויגען
ברענענדיגע און גליהענדיגע, אָדער עס פלעגט אַרויסשיינען פון הינ-
טער'ן שלייער אַ שנירעל ליכטיגע און בלישטשענדיגע צייהן, וואָס
האַבען געבלענדעט אויף אַ וויילע די אויגען פון דעם דורכגעהער.
נאָר איינע איז געווען צווישען דער מחנה, וואָס האָט נישט גע-
קענט די שענהייט פון דער דאָזיגער פרוי — דאָס איז געווען שפּרָה
אַליין. זי האָט נישט געוואוסט און נישט פערשטאַנען, פאַרוואָס טהוט
זיך תמיד קלויבען אַרום איהר אַזאַ מענשען-געזעמעל יעדעסמאַל ווען
זי ווייזט זיך אַ וויילע אין דרויסען און וואָס געשעהט דאָס פלוצ-
לינג אַרום איהר און פאַרוואָס קוקט מען איהר אַזוי נאָך. ביסלעכ-
ווייז איז דאָס איהר געוואָרען צו לאַסט, און זי האָט געציטערט
אַרויסציגעהן אויף די גאַס. זי איז דאָן געזעסען איינזאַם אין איהר
געצעלט, אַבגעזונדערט אַפילו פון איהרע דיענסטען, און האָט גע-
טראַכט אַ גאַנצען טאָג נאָר וועגען איהר מאַן און געוואַרט אויף
איהם, ווען ער איז אינדערהיים נישט געווען. און איז ער אַרויס-
געגאַנגען צו זיין אַרבייט און אַזוי גיך נישט צוריקגעקעהרט צו דער
אַבגערעדטער צייט, פלעגט זי אַ שרעק בעפאַלען, וואָס האָט איהר
גאַנץ לייב אויפגעציטערט. זי פלעגט זיך דאָן אַוועקשטעלען נעבען
דעם פאַרהאַנג, וואָס האָט צוגעדעקט די טיר פונ'ם שטיילען געצעלט,
און בעהאַלטענדיג איהר פנים אין דעם פאַרהאַנג, האָט זי אויפגע-
שפיצט איהרע אויערען און איינגעהאַכט זיך אַהן אויפהער אין
די ווייטענישען, טאָמער וועט זי פערנעהמען דעם אַבפלאַנג פון זיינע
טריט ווי ער געהט — און ווען זי האָט פלוצלינג פערנומען דאָס
בילען פון אַ הונד, איז זי אויפגעציטערט געוואָרען און צוריק-
געשפרונגען.

אָדער ווען זי איז אַליין געזעסען און די איינזאַמקייט איז איהר גאָר שווער געוואָרען, האָט זי געהייסען זיך ברענגען דאָס שפינדעל און דאָס קליינע שפּין־שטעקעלע, וואָס זי האָט מיטגע-בראַכט מיט זיך פון דער היים, און זי האָט אַ קליין ביסעל גע-שפונען מיט איהרע צאַרטע פינגער אַ געדרעהטען דינען ליינען-שנור פאַר אַ בונט געוועב — און זי האָט דערביי גאָר געטראַכט וועגען איהר מאַן. און אַז דאָס שפינדעל האָט געקלאַפט לוסטיג, זענען אויך איהרע געדאַנקען געוואָרען לוסטיג און לייכטיג, האָט אָבער דאָס שפינדעל גערוישט מיט אַ שווערען אימעט, האָט אויך איהר גענומען פרעסען אַ שווער געמיט. און אַפטמאַל אין די פאַר-נאַכט־שעה'ן, ווען אַרום און אַרום איז געוואַקסען די פינסטערניש פון מינוט צו מינוט, און די האַלץ-ברעטער זענען נאָך נישט געווען געשפּאַלעטען אויף אַנצוינדיגען דאָס פייער און לייכטיג מאַכען, און נאָר דער טונקעלער פּלאַקס האָט געזויגען דעם אייל פון דעם שאַר-בען וואָס אויפ'ן געזימס פּונ'ם אויווען, און די לאַנגע שאַטענס האַבען בעדעקט די ווענד און שפּרינגענדיג אַהין און אַהער געשטרעקט לאַנגע צונגען — איז אויף איהר אַ גרויסער פּחד אַנגעפאַ-לען און זי האָט פּלוצלינג אַנגעהויבען טראַכטען וועגען גאָט און זיינע פּיעלע וואונדער. דען זי איז אַ גאָטספּאַרכטיגע פּרוי געווען נאָך פון איהר מיידעלשער צייט אין איהר פּאָטערס הויז. און זי האָט אין דעם מאַמענט זיך דערמאָהנט אַן די אַלע פּירכטערליכע און וואונ-דערליכע זאַכען, וואָס זי האָט געהערט זינט איהר לעבענס־טאַג ביז היינט און אַלץ, וואָס איהר מוטער און וואָס איהר אַם האַבען איהר דערצעהלט, און אַלע גרויסע און פּירכטערליכע וואונדער, וואָס עס שאַפען די כּהַנים אַרום — און איהר לייב האָט אויפגעשוידערט פון שרעק. דאָן פּלעגט אַפטמאַל זיך דערטראַגען פון הינטער די בערג דאָס גרויל־האַפטע געהייל פון אַ הונגעריגער סאַווע, און זי האָט זיך דערמאָהנט, וואָס די מוטער האָט איהר דערצעהלט, ווען זי איז נאָך אַ קליין קינד געווען, אַז זי איז געשטאַנען פאַר דעם רויכערנדיגען באַרג, פאַר דעם באַרג סניי, און דער רויך איז אויפגעאַנגען פּונ'ם באַרג ווי פון אַ קאַלץ-אויווען, און פּלוצלינג איז דער באַרג אַרויסגעריסען געוואָרען פון זיין אַרט און איז אַרויף

אין הימעל אריין, און די מדבר איז אנטלאפען און איז פערשוואונ-
דען געווארען און אלץ ארום איז מעהר נישט געוועזען, און א וויל-
דער וואלף איז צוגעגאנגען צו איהר און זיך אנידערגעלעגט צו
איהרע פיס און איז פלוצלינג געווארען אונשוילדיג און אונשעלדיך
ווי א ציגעלע, וואס וועט קיינמאל קיין ביז נישט טהון - און דאס
גאנצע פאלק איז פארכטיג געפאלען אויף די פנימער. מאנכע מאל
האט זי זיך דערמאנהט אן איהר אם און אן דעם, וואס זי האט
איהר וועגען די פהנים דערצעהלט, אז אויב א מאן אדער א פרוי
טהוט זיי דערצערנען, אזוי באד קומען אן די גיפטיגע שלאנגען
און בייסען דעם דאזיגען מאן אדער פרוי, וועלכע שטארבען גלייך-און
זי האט די אלע זאכען מיט איהרע אייגענע אויגען געזעהן. טייל-
מאל פלעגט זי זיך דערמאנהען, וואס זי האט פון איהר פאטער גע-
הערט, אז ערשט מיט עטליכע יאהר צוריק האט זיך צונויפגעקליבען
א גרויס געזעמעל, קורח מיט זיינע לייט, און זיי האבען געמורמעלט
געגען גאט און געגען דעם געטליכען מאן און געגען די פהנים, און
ווי זיי זענען געשטאנען אזוי און גערעדט, האט פלוצלינג אויך די
ערד געעפענט איהר מויל, און עס איז געווארען א גרויס לאך,
צווייטויזנד איילען די ברייט און צווייטויזנד איילען די לענג, און
זי האט איינגעשלאנגען די אלע מענשען לעבעדיגער הייט, זיי מיט
זייערע הייזער און פיה און פערמעגען און אלע זייערע דיענסטען
מיט די קנעכט, און די אלע, וואס זענען געשטאנען ארום,
זענען קוים אנטלאפען מיטן לעבען, לויפענדיג אקעגען
דער מדבר א גאנצען טאג און א האלבע נאכט - און צווישען
די אנטלאפענע איז אויך איהר פאטער געווען. נאר איין שריט איז
געווען פון איהם ביז צו דעם אפענעם לאך - א שוידער איז דורכ-
געגאנגען שפרה'ן איבערן לייב, ווען זי האט זיך דערמאנהט דאס
דאזיגע גרוילהאפטע געשעהעניש און זי האט נישט געקאנט זיך א
ריהר טהון און אויפשטעהן פון איהר פלאץ. זי האט זיך אבער אנ-
געשטרענגט מיט אלע איהרע קרעפטען און זיך אויפגעהויבען און
איז צוגעגאנגען צו דער טיר פונ'ם געצעלט און זיך געבוקט.
אין דער טיר פונ'ם געצעלט האט זיך פלוצלינג בעוויזען
דאס געזיכט פון איצור דעם זעהן פון מכיר און עס איז געווארען

ליכטיג ארום — און אויך ביי שפרה'ן אין דער נשמה איז ליכטיג געוואָרען. זי האָט זיך אַ וואָרף געטהון אויף זיין האַלד און איהם געקושט געוואָלדיג שטורמיש, אַז ער האָט נישט פּערשטאַנען, וואָס עס איז איהר געשעהן. אָבער אין אַ וויילע אַרום האָט זי אינגאַנ- צען פּערגעסען די אַלע שרעקענס-בילדער און פּירכטערליכע געשפּענ- סטער און זי האָט זיך זאָרגלאָז געשפּיעלט, ווי אַ קליין מיידעלע.

*

און אין בני-יָעֶקֶן איז געווען אַ גרויסע בעוועגונג צווישען דעם פּאָלק. מ'האָט דאָרט געאַרבייט אויפצושטעלען דעם מִשְׁכָּן, און דאָס געזעמלע איז געוואָרען אַלץ גרעסער און גרעסער; די פּאַמיליע פון גרשון האָט געטראָגען די טעפּיכער פון מִשְׁכָּן און דעם אוהל-מִוֶּעֶד, און זיין דעק און די דעק פון מַחֲשֵׁפֶל און די פּאַרהאַנגען, און די קינדער פון מִרְיָי האָבען געטראָגען נאָך זיי די ברעטער פון מִשְׁכָּן און די ריגלען און די זיילען און די שוועלען און די צאַפענס און די שטריק. עס איז אָנגעגאַנגען אַ גרויסע אַרבייט, און אַ גאַנצען טאָג האָט נישט אויפגעהערט דאָס קלאַפּעריי פון די האַ- מערס און דאָס קריצעניש פון די נעגעל. דערנאָך האָט זיך אַראָב- געלאָזען אַ וואַלקען אויפ'ן מִשְׁכָּן און האָט איהם צוגעדעקט, היילענ- דיג איהם אין פּינסטערניש און האָט אויף איהם גערוהט אַ גאַנצען טאָג, און ביינאַכט איז אויפגעגאַנגען אַ פּייער-זייל און האָט איהם איינגעהילט — און אַ שרעק האָט געבראַכט אַפּפּער זעהר פּיעל: זעמעל- מעהל מיט אייל און ווייהרויך, אויווען-געבעקס און מַזְהָ-קוכענס גע- מיט מיט אייל אָדער בעשמירט מיט אייל, טורטעלטיובען און יונגע טייבעלעך, און אויך גרויסע קרבנות פון רינדער און שאַף.

און אויך שפּרָה די טאַכטער פון סָרַד, דאָס ווייב פון אַיעֶזֶר דער זוהן פון מִכִּיר, איז געקומען אַהער און האָט זיך דערנעהנטערט ביז צום טויער פון דעם מִשְׁכָּן, טראָגענדיג איהר אַפּפּער מיט זיך: אַ פעטע טורטעלטיוב האָט זי געבראַכט, די בעסטע פון איהרע טוי- בען, וועלכע זי האָט לייעב געהאַט, און זי האָט עס צוגעטראָגען

צום טויער פון דעם אה'ל-מועד צום כהן. אבער דער כהן האָט זי געלאָזען וואָרטען ביז דאָס גאַנצע פּאַלק איז זיך פּונאַנדערגעגאַנגען. דאָן האָט ער גענומען דאָס אָפּפער פון איהר האַנד און איז מיט איהר צוזאַמען געגאַנגען ביז צום מזבח. — רויט-געפאַרבעטע תּחש-פעל זענען איהר געהאַנגען איבער די אַקסלען און זייערע עקען זענען געווען צוואַ-מענגעהאַפטען מיט אַ האַק אַקעגען איהר בויך, און איהר גע-זיכט איז געווען אין אַ שלײער געהילט.

דער כהן איז געגאַנגען לאַנגזאַם, ווי ער וואָלט זיינע טריט געצעהלט, און די פרוי איז געגאַנגען פאַר איהם. פּלוצלינג האָט ער זיך אָבגעשטעלט און איז אַ וויילע געשטאַנען אויף איין אַרט און זיך צוגעקוקט צו איהר פון הינטען. באַלד אָבער האָט ער זיך אויפ-געריכט און זיך אומגעקעהרט צו זיין דיענסט און גענומען צו דער אַרבייט. מיט כּוּנה און מיט אַ געשיקטער האַנד האָט ער אָבגעקנייפט דעם קאַפּ פון דעם פּויגעל. דער פּויגעל האָט געצאפּעלט אַ מינוט אין זיין האַנד, אָבער דער כּוּנה האָט רוהיג גענומען אָפּפערען דעם קרבן אויפ'ן מזבח. פּלוצלינג האָט ער אַ וויילע אָבגעשטעלט זיין אַרבייט און זיך אָבגערוּפּען:

— טהו-אויס דעם שלײער, מיין טאַכטער, ס'איז נישט גוט צו ברענגען אַ קרבן מיט אַ צוגעדעקט געזיכט.

און די פרוי האָט איהם גלייך געפּאַלגט אין גרויסער בעשיי-דענהייט. האָט דאָך גאָט אַזוי בעפויהלען — און זי האָט גיך אַראַב-גענומען דעם שלײער פון איהר פנים. אין דעם אויגענבליק איז צערונען דער וואָלקען, וואָס האָט געהויערט אַרום און עס איז פּלוצ-לינג ליכטיג געוואָרען. דער כּוּנה איז אַ וויילע געווען ווי צעטומעלט... אָבער דאָס האָט געדויערט נאָר איין אויגענבליק. באַלד האָט ער זיך רוהיג אומגעקעהרט צו דער אַרבייט. דעם פּויגעל האָט ער געהאַלטען אין זיין לינקער האַנד, און מיט דער רעכטער האַנד האָט ער לאַנגזאַם אַראָבגענומען דעם קראַפּ מיט דער פעדער, און די פרוי איז געשטאַנען אין בעשיידענהייט און מיט אַנ'אַראָבעלאַזטען קאַפּ.

פּלוצלינג האָט זי עפעס דערפיהלט און האָט נישט געוואוסט, וואָס עס איז געשעהן. און אַז זי האָט אויפגעהויבען די אויגען און אַ קוק

געגעבען, האָט איהר דאָס גאַנצע בלוט אין איין אויגענבליק גע-
 שלאָגען אין פנים אַריין און זי איז שטאַרק רויט געוואָרען: דער
 פהן איז געשטאַנען מיט ברייט צעעפענטע אויגען, וואָס האָבען גע-
 ברענט ווי צוויי פאַקעלעך און זענען אַריינגעדונגען אין איהר געזיכט
 אַריין און אויפגעוויגען מיט אַ געוואָלדיגער ליידענשאַפט איהר גע-
 שטאַלט. אַזעלכע אויגען האָט זי זינט איהר לעבענס-טאָג נישט געזעהן.
 און טראָץ דעם אַלעם האָט דער פהן געטהון זיין אַרבייט
 רוהיג. דעם קראַפּ מיט דער פּעדער האָט ער אַוועקגעוואָרפען צו
 מזרח נעבען דעם מזבח אויפ'ן אַש-הויפען. עס האָט זיך איהר געדאַכט,
 אַז זיין האַנד האָט עטוואָס אַ ציטער געטהון, אָבער זי האָט זיכער
 אַ טעות געהאַט. אָט שטעהט ער און שפּאַלט דעם פּויגעל אין די
 פליגעל אין פּוילער רוה. נאָר נישט ווילענדיג האָט אין דעם אויגענ-
 בליק זיין האַנד זיך אַנגעריהרט אָן איהר האַנד און אַ ציטער איז
 פּלוצלינג דורכגעגאַנגען איבער אַלע איהרע גלידער.

און דער פהן טהוט זיין אַרבייט גיך און רעדט קיין וואָרט
 נישט אויס, נאָר זיין געזיכט איז טריעב און פּערוואָלקענט. מיט אַ
 געשיקטער האַנד שפּאַלט ער דעם פּויגעל אין די פליגעל און צע-
 ברעכט נישט, און דאָן דעמפּט ער עס גיך אויפ'ן מַזְבֵּחַ, אויפ'ן האַלץ
 וואָס אויפ'ן פייער. דאָס פייער לעקט-אויף מיט לוסט דעם קרָבֶן —
 און די אַרבייט איז געענדיגט.

ווי אַ שווערער שטיין איז איהר אַראַב פּונ'ם האַרצען, און זי
 האָט נישט געוואוסט וואָס דאָ איז אַזעלכעס פאַרגעקומען. זי האָט
 זיך געוואָלדיג גיך אַקעהר געטהון צו געהן, נישט אומקענדיג זיך,
 און דער פהן האָט זי אויך נישט פּערהאַלטען, נאָר ווען זי איז
 שוין געווען עטליכע שריט ווייט פון איהם, האָט ער איהר נאָכגע-
 שריען, זאָגענדיג:

— דו ביזט אַ זינדיגע פרוי, מיין טאָכטער, און דו דאַרפסט
 ברענגען אויך אַ זינד-אַפּפּער. גאָט ווינשט דיין קרָבֶן און דו דאַרפסט
 איהם וואַך-וועכענטליך אַנ'אַפּפּער ברענגען...

און ווען זי האָט זיך אומגעקעהרט אין איהר געצעלט און איז
 דאָרט איינזאַם געזעסען, האָט זי געשוויגען, ווי אַ פּערשטומטע. און
 נאָר געטראַכט אָהן אויפהער. איין אויגענבליק האָט זי אין זיין גע-

האָט צו דערצעהלען אַלץ איהר מאַן, אָבער זי האָט נישט געוואוסט, וואָס צו דערצעהלען, דען עס האָט דאָך איהר קיין זאָך נישט פאַ-
 סירט. און ווירקליך איז איהר אין אַ טאָג אַרום גרינגער געוואָרען, און זי האָט מעהר קיין זאָך נישט געדענקט און האָט די גאַנצע
 פאַסירונג פּערגעסען.

און יעדע וואָך פּלעגט זי געהן ברענגען איהר אָפּפּער, אַ
 בראַנד-אָפּפּער און אַ זינד-אָפּפּער, אַזוי ווי ס'איז איהר בעפויהלען
 געוואָרען. אָבער דער פּהן האָט אָנגעהויבען זיך צו בעפריינדען מיט
 איהר וואָסאַמאַל מעהר פון וואָך צו וואָך און פון טאָג צו טאָג
 און ער איז איהר וואָס אַמאַל געהנטער געקומען, און זי האָט
 עס נישט געוואוסט און נישט געמערקט.

איינמאַל ווען ער איז מיט איהר אַליין אַזוי געשטאַנען
 ביים מזבּח וואָס פאַר'ן איינגאַנג פון אהל-מוֹעֵד און געעהנט איהר
 אָפּפּער: דעם קאַפּ פון דעם יונגען טייבעלע האָט ער אָבגעקנייפט
 הינטער דעם געניק נישט צעברעכענדיג, און פון דעם פּלוט האָט ער
 געשפרענגט אויף די וואַנד פון מזבּח און דאָס איבריגע פּלוט גע-
 לאָזען אויסרונען אויפ'ן באַדען פּונ'ם מזבּח - האָט ער פּלאַצלינג
 אָנגענומען איהר האַנד מיט זיינע דאַרבע פינגער, און געפאָדערט פון
 איהר, אַז זי זאָל קומען אַקעגען אַווענד הינטער די פּעלזען.
 שלוכטען ביים באַרג, וואו ער וועט אויף איהר וואַרטען. די
 פרוי האָט נישט פּערשטאַנען, וואָס ער רעדט צו איהר, נאָר פּלאַצ-
 לינג איז זי זעהר רויט געוואָרען און האָט זיך אויפגעכאַפט און איז
 אַנטלאָפּען. אָבער דאָס האַרץ האָט איהר געקלאָפּט אויף די זינד,
 וואָס זי איז איצט בעגאַנגען אַקעגען גאָט. רעדט דאָך גאָטס וואַרט
 פּונ'ם פּהן, און זי, די זינדערין, האָט עס איהם פאַר איבעל גענומען.
 אין אַווענד האָט זי דאָס מויל געעפּענט צו רעדען מיט איהר
 מאַן און בעטען אַ ראַט פון איהם - אָבער זי האָט נישט געקאַנט. די
 געשטאַלטען פון איהר מוטער און פון איהר אַם זענען געשטאַנען פאַר,
 איהרע אויגען אַ גאַנצע נאַכט, און זיי האָבען דערצעהלט, דערצעהלט.
 און איינמאַל, ווען זי איז צוריקגעקעהרט פּונ'ם מִשְׁכַּן און אהל-
 מוֹעֵד אין איהר געצעלט, איז זי געווען אויפגערודערט ביז גאָר. זי האָט
 קיין ברויט נישט געגעסען און קיין זאָך אין איהר מויל נישט גענומען,

און איז נאָר אַרומגעגאַנגען איבער'ן געצעלט אַרויף און אַראָב אַהן אױפּהער און איז נישט מיט געוואָרען. אַלע איהרע אינגעווייט האָבען געשריען: וואָס האָט פון מיר היינט געוואָלט דער געטליכער מאַן? מיט וואָס האָב איך געזינדיגט אַ קעגען גאָט, דאָס דער כּוֹן האָט מיר געדראָהט, אַז אױב איך וועל נישט פּאַלגען גאָטס שטים, וועלכע רעדט צו מיר פון זיין מויל, וועט ער אױף מיר ברענגען אַנ'אומגליק, וואָס איך וועל אױף אױביג דערפון נישט קאָנען לױז ווערען?...

און דאָך האָט זי אױך ווייטער געבראַכט איהרע אָפּפער פון צייט צו צייט, דען זי האָט זיך געפּאַרכטעט פאַר גאָט.

און אײנמאָל שטעהענדיג פאַר'ן מזבּח מיט אַ צעהנטעל אײפּה זעמעל-מעהל צו אַ זינד-אָפּפער אַהן אײל און אַהן ווייהרויך, און דער פּהן האָט אָנגעהויפט דערפון אַ האַנדפּול צו דערמאָהנונג אום אַנצוצינ-דען דערמיט דאָס פייער און דעמפען אױפ'ן מזבּח – האָט ער אױסגעשטאַרצט אױף איהר זיינע אױגען מיט האָס און מיט אַנ'אײז-קאַלטער שטים צו איהר געזאָגט:

— שפּרָה די טאַכטער פון סָרָד! נאָך אײן טאַג צייט גיב איך דיר. אױב דו וועסט היינט נישט קומען הינטער די שלאָכטען, ווי גאָט האָט בעפּויהלען, וועל איך דערצעהלען דיין מאַן...

עפעס אַ שטיינערנע רוהיגקייט איז אױף איהר פּלוצלינג גע-קומען און זי האָט זיך אױפגעריכט און אױסגעגלייכט אַזוי גרויס ווי זי איז געווען און ווי אַ שטאַלצע קעניגין האָט זי, קיין וואָרט נישט ענטפּערענדיג, זיך אױפגעהויבען און איז אַוועקגעגאַנגען. פאַרוואָס האָט ער עפעס געזאָגט, אַז ער וועט דערצעהלען אײנער'ן? וואָס וועט ער איהם זאָגען? וואָס קאָן ער איהם זאָגען?...

אַבער ווען זי איז אַהיימגעקומען, האָבען זיך איהר גענומען גיסען טרעהרען פון די אױגען און זי האָט זיך אַנידערגעוואָרפען אױף די ווידער-פעלען וואָס אױף דער ערד און האָט געוויינט אױף אַ קול.

פּלוצלינג האָט זי זיך אױפגעמונטערט און האָט אין האַרצען אַ בע-שלוס געפאַסט, אַז פון היינט אָן און ווייטער זאָל זי מעהר קיין אָפּפער נישט ברענגען און אין דרויסען נישט אַרויסגעהן. און אױך איהר מאַן וועט זי עס דערצעהלען – ווען עס וועלען נאָר פאַרבייגעהן עטליכע טעג און אױב זי וועט נאָר די ריכטיגע ווערטער געפינען. זי האָט זיך

דאן געוואונדערט אויף זיך אַליין און נישט פערשטאַנען, ווי אַזוי איז איהר דער דאָזיגער געדאַנק שוין לאַנג נישט איינגעפאַלען אויפצוהערען געהן אין אהל-מועד.

אַ טאָג דערויף אָבער האָט זי געזעהן דעם פּהן, ווי ער איז געקומען צו איהר מאַן אין געצעלט און זיי האָבען זיך געסוד'עט. דאָס גאַנצע בלוט אין האַרצען איז איהר פּערגליווערט געוואָרען און איהר אַטעם האָט אויפגעהערט צו צוקען. דאָן האָט זי איהם געזעהן, ווי ער איז ווידעראַמאָל געקומען צו איהר מאַן איינמאָל און נאָכאַמאָל. אַך! וואָלט איהר נאָר געקלעקט מוט צו רעדען מיט איהר מאַן און איהם דערצעהלען אַלץ, אַלצדינג...

און די טעג זענען געווען אומעטיגע און דער הימעל פון אויבען האָט אַראָבגעלויכטען פּרעך און מוטוויליג. אַ בראַנדיגער שטורעמוינד האָט זיך דורכגעטראָגען איבער דער וויסטעניש און האָט זי פּערברענט און פּערצעהרט יעדעס געשטרויך און יעדעס גראַזוואַרג – אָבער שפּרה'ן איז כּסדר קאַלט געווען. ווילדע פּייגעל זענען געפּלויגען אונטער'ן הימעל מיט אַ יאָמערליכען קוויטש. און אין די נעכט האָט זי קיין רוה נישט געקאַנט געפינען אויף איהרע טעפיכער און זי איז איינזאַם און עלענד אַרומגעגאַנגען אי-בער איהר געצעלט אַהין און אַהער, טראַכטענדיג און נישט וויסענ-דיג וואָס. אָבער איצוֹר האָט זיך אויסבעהאַלטען פאַר איהר און זי האָט טעג לאַנג זיין פנים נישט אַנגעזעהן.

און איינמאָל איז ער צו איהר צוגעגאַנגען אַ צעטראָגענער און אַנ'אויפּנערעגטער און האָט זיך מיט איהר געקריגט, וועהרענד זי האָט נישט געוואוסט פאַרוואָס, און ער האָט פאַר אַלע דינענערינס און דינענסט-מוידען געשריען אויף איהר: „דו אויסגעלאָסענע און פּערשייטע!“ איהר גאַנץ בלוט האָט אויפגעשטורעמט צו די שלייפען צו און זי האט זיך אַ וואַקעל געטהון צו פאַלען: דאָן האָט זי דאָס מויל געעפענט – אָבער זי האָט קיין ווערטער נישט געהאַט. פּלוצלינג איז איהר גאַנצער שטאָלץ אין איהר ערוואַכט:

— נאָר נישט פּערענטפּערען זיך! נאָר נישט זיך רעכטפּערטיגען! זאָל
גאָט טהון, וואָס עס איז וואויל אין זיינע אויגען...

זי האָט דער פּהן אָפּגעווענדט איהר מאַג'ס האַרץ פון איהר?
זי האָט ער איהם איינגערוימט אין אויער עפעס אַ בייזע זאָך און
האָט אין איהם ערוועקט אַ געפיהל פון אייפּערזוכט צו איהר? באַלד אָבער
האָט זי חרטה געקריגען אויף איהר בייזען געדאַנק, וואָס זי טראַכט
וועגען גאָט און זי איז גיך צוגעגאַנגען צו דער טיר פון איהר גע-
צעלט און זיך געבוקט.

און אַ גייסט פון ווידערשפעניגקייט האָט זי פּלוצלינג בעהערשט,
צו טראַצען געגען יעדען מענטש, וואָס וועט זיך איהר אַקעגענשטע-
לען, און אויך געגען גאָט וועט זי טראַצען — און זי איז אַרויסגע-
גאַנגען אין דרויסען און אַרומגעגאַנגען שטאַלץ מיט אַנ'אויפּגעריכטען
קאַפּ. אָבער אַלע, וואָס האָבען זי געזעהען אין דרויסען, האָבען פון
איהר געוויכען און זיך צוריקגעצויגען, ווען זי איז פאַרבייגעגאַנגען,
און איינער מיט'ן אַנדערען האָט זיך געסו'דעט.

און די קלאַנגען האָבען זיך כסדר געמערהט, און פון דעם
מויל פון איהרע דייענסטען האָט איהר אויער אויפגעפאַנגען איינצעל-
נע ווערטער, אַז עס איז איהר געוואָרען פינסטער אין די אויגען.

און איינמאָל איז צו איהר צוגעטרעטען איהר מאַן, און נישט
קוקענדיג אויף איהר געזיכט, האָט ער איהר געזאָגט שטיל און רוהיג:
— איבערמאַגען צו דער צייט זאָלסטו צוגרייטען דאָס אָפּפּער
פון אייפּערזוכט, וואָס די דאַרפסט ברענגען: אַ צעהנטעל אַיפּה גערשטען-
מעהל. קיין אייל זאָלסטו דערויף נישט גיסען, און קיין ווייהרויך
זאָלסטו דערויף נישט טהון.

און גלייך דערויף איז ער האַטטיג אַרויס.

*

ווי אַ פּערחלוּמ'טע איז זי נאָכגעגאַנגען נאָך איהר מאַן. אַ גרויס
געזעמעל האָט זיך צוגעפּעקליבען הינטער זיי און די מענשען זענען
מיטגעגאַנגען זעהען, ווי דער מאַן ברענגט זיין ווייב פאַר'ן כּהן.

דער פּהן איז געשטאַנען שטאַלץ, ער האָט זיך קיין ריהר
נישט געטהון און זיין אויג האָט אַפּילו קיין צוק נישט גע-

געבען, ווען ער האָט דערזעהן, ווי די פרוי דערנעהנטערט זיך צו איהם, און מיט אַ בייזער שטים האָט ער געזאָגט צו דעם מאַן אַזוי-צוזאָען:

— „נאָך זיבען טאָג מוזען מיר וואַרטען. זיבען טאָג וועט שפּרה די טאַכטער פּון סרד זיצען אין דעם געפענגניש-הויף פּונ'ם אוהל-מועד איינע אַליין אום זיך צו רייניגען פאַר גאָט, איידער עס קומט דער טאָג פּון דער שטראַף.“

און זיבען טעג און זיבען נעכט איז שפּרה די טאַכטער פּון סרד געזעסען אין דעם געפענגניש-הויף אין דער ווייבער-קאַמער איינע אַליין, און יעדען אַווענד האָט דער כּהן פּערקעהרט צו איהר און געפרובט מיט איהר רעדען: — זאָל זי איהם בלוזי איין גוט וואָרט זאָגען און ער וועט באַלד אַראָבנעהמען איהר מאַנס פּערדאַכט פּון איהר, און אַלץ וועט ווידער זיין ווי פּריהער. אָבער די פרוי איז געזעסען ווי שטום און האָט איהם קיין וואָרט נישט גע-ענטפּערט. און אויפ'ן זיבעטען טאָג, ווען ער איז צוגעטרעטען צו איהר און זי אָנגענומען, האָט זי געמאַכט אַ גרויס געוואַלד, אַז ער איז האַסטיג אַרויסגעלאָפּען.

און אויפ'ן אַכטען טאָג האָט מען זי געמאַכט גענעהנען פאַר גאָט אום איהר צו טהון דאָס רעכט. אַ זיבענמאַל גרעסער געזעמעל, ווי צום פּריהערדיגען מאַל, האָט זיך צונויפגעקליבען אַרום. רעכטס פּון דער פרוי איז געשטאַ-נען איעזר מיט אַנ'אַראָבגעלאָזטען קאַפּ צו דער ערד און לינקס דער כּהן. די פרוי איז געווען אָהן דער מינדעסטער קליידונג אויף איהר לייב און בלוזי אַ ווייס ליינען-העמד האָט צוגעדעקט איהר נאַקעטקייט, און זי האָט אין די אויגען פּון דעם געזעמעל אויסגע-זעהן אין דעם דאָזיגען לאַנגען און ווייסען העמד צוויימאַל אַזוי הויך אין איהר וואַקס. איהר פנים אָבער איז געווען זיבענמאַל ווייסער פּון דעם העמד.

און דער כּהן, אָנגעטהון אין זיין הויב און אינ'ם חושן און גאַרטעל, האָט געטהון זיין אַרבייט מיט צוגעוועהנטער געשיקליכקייט און אין אַ וואונדערליכער פּולער רוה: מיט אַנ'ערדענעם געפעס האָט ער אָנגעשעפּט הייליג וואַסער פּון דעם וואַסער וואָס

אין דעם געפענגניש-הויף און פון דער ערד וואָס אינ'ם משכן-באָ-
דען האָט ער געגראָבען און אַריינגעטהון אין דעם וואַסער.

דאָן האָט ער אַוועקגעשטעלט די פרוי, און זי האָט כמעט
נישט געקאָנט שטעהן און האָט זיך געוואַקעלט, דערנאָך האָט ער
איהר קאָפּ צעשוּיבערט — און כוואַליעס פון אַ האַר-ים האָבען זיך
פּלוצלינג צעפּלייצט און שטורעמדיג זיך פּונאַנדערגעגאַסען אויף
דער ערד, דערגרייכענדיג ביז'ן באַדען און פּליסענדיג איבער איהם
נאָך אַ דוימען לאַנג. דאָס גאַנצע געזעמעל אַרום האָט געשטוינט
איבער דעם בילד. אַזעלכע לאַנגע האַר האָט מען ביז אויף יענעם
טאָג נאָך נישט געזעהן אויף אַ פּרויען-קאָפּ.

און די פרוי שטעהט און שטרענגט זיך אָן, אַז זי זאָל נישט אומ-
פאַלען, האַלטענדיג אין די הענד דאָס געדענק-אַפּפּער פון אייפּערוזכט,
און ביי איהר זייט שטעהט דער פּהן און האַלט אין זיין האַנד
דאָס ביטערע פּלויך-וואַסער.

און די מענגע שטופט זיך אַלץ נעהנטער צו דער פרוי און
צום פּהן און צום מאַן. איעזר שטעהט און קוקט, און זיינע אויגען
באַנאָדזשען אַרום און פאַלענדיג אַ ווילע אויף דעם פנים פון זיין
ווייב, דערקענט ער נישט איהר אַנבליק. שפּרה שטעהט מיט אַנ'אַראָב-
געהאַנגענעם קאָפּ און איהרע אויגען שטעקען אינ'ם באַדען, זי צוקט
נישט מיט קיין וויהע און ווייס גאַרנישט, וואָס דאָ קומט-פאַר. און
דער פּהן שטעהט שטאַלץ, זיין בליק איז קאַלט און זיין שטים איז
דרייסט און קאַלט ביז גאַר, און ער רעדט אויף אַ קול וואַסאַמאַל
העכער און העכער:

— „שפּרה די טאַכטער פון סָרד! איך טהו דיך בעשווערען
אַצינד און דו הער צו: האָט דיך קיין מאַן נישט בעשלאָפּען אוי-
סער דיין אייגענעם מאַן און ביזטו נישט אַראַב פון וועג אין אומ-
ריינקייט הינטער דיין מאַן — בלייב אונגעשאַדט פון דעם דאָזיגען
ביטערען פּלויך-וואַסער, אויב אָבער דו ביזט אַראַב פון וועג הינטער
דיין מאַן און דו האַסט דיך פּעראומרייניגט און האָט דיך עמיץ בע-
שלאָפּען אויסער דיין אייגענעם מאַן — —“

די אומגליקליכע פרוי האָט געפרובט מיט די פינגער זיך די

אויערען פערשטאָפּען, אָז זי זאָל דאָס נישט הערען; איהר געזיכט האָט זיך פּערקרוּמט, הערענדיג די גרוילהאַפּטע ווערטער, אָבער דער פּהן האָט רוהיג אויסגעשטרעקט זיין האַנד און אַרויסגענומען איהרע פינגער פון די אויערען און זיי אַראָבגעלאָזט, און דאָן האָט ער ווייטער גערעדט, אָבטיילענדיג יעדעס וואָרט בעזונדער און דייטליך אַרויסזאָגענדיג:

— „און — האָט — עמיץ — דיך — בעשלאָפּען — אויסער — דיין — אייגענעם — מאַן — זאָל דיך גאָט מאַכען פאַר אַ פּלּוץ און אַ שבועה צווישען דיין פּאַלק, זאָל דאָס פּאַלק אַרום צוזהקן, ווי עס וועט איינפּאַלען דיין דיך און עס וועט געשוואַלען ווערען דיין בויך, זאָל דאָס פּלּוץ-וואַסער קומען אין דיינע געדערם, אָז דיין בויך זאָל אַנשוועלען און דיין דיך זאָל איינפּאַלען — און אַצינד ענטפּער און זאָג: אַמין! אַמין!“

עפּעס אַ כראַכלעניש האָט זיך דערהערט פון דער פּרוי'ס מויל, הייזעריג און פּערהילט, אָז קיין מענש האָט נישט געהערט, וואָס זי האָט געענטפּערט. אָבער דער פּהן האָט אויף איהר אָנגעשריען און דאָן האָט זי געענטפּערט דייטליך אָבער שטיל: אַמין!

— „ניין — האָט דער פּהן אויסגערופּען — זאָג צוויי מאָל: אַמין! אַמין!“ און די פּרוי האָט פּליסטערענד געענטפּערט, דאָך האָט מען דאָס-מאָל איהר שטים געהערט, זאָגענדיג: אַמין! אַמין!

דער פּהן איז דאָן לאַנגזאַם און מיט געמאַסטענע טריט צוגע-טרעטען אויסצושרייבען די אַלע פּלּוץ-רייד אויף אַלעדערנער מגיל'ה און ער האָט די מגיל'ה אריינגעטהון אין דעם ביטערען וואַסער און דאָס שאַרפע וואַסער האָט איינגעזויגען אין זיך די טינט און זי אָבגעמעקט. דערנאָך איז ער ווידער אַמאָל צוגעטרעטען צו דער פּרוי. אָבער די פּרוי האָט שוין נישט געוואוסט, וואָס עס טהוט זיך מיט איהר. שוואַרצע און רויטע און בלויע רעדער האָבען זיך געקייקעלט פאַר איהרע אויגען און פּייער-פּונקען זענען איהר פאַרבייגעפּלויגען פאַר'ן פנים, און זי האָט נישט געזעהן און נישט געהערט מעהר קיין וואָרט.

דאָן האָט דער פּהן צוגענומען דאָס אייפּער-אַפּפּער פון דער פּרויס האַנד און האָט אויפּגעהויבען דאָס אַפּפּער אין זיינע הענד און פּערגלאַצט די אויגען צום הימעל, נאָכהער האָט ער אַראָבגענומען דערפון דאָס האַנדפּויל מעהל, וואָס דאָרף פּערברענט ווערען אין פּייער און האָט דאָס

געדעמפט אויפ'ן מזבח, און דערנאך האָט ער זיך אַ קעהר געטהון צו
 נעהמען דאָס וואַסער, וואָס אין דעם ערדענעם געפעס — — —
 אין דעם אויגענבליק איז די פרוי אַנידערגעפאלען הינטערוויילעכץ
 און זיך אויסגעצויגען אויף דער ערד.

דער כהן האָט געפרובט זי אויפשטעלען און האָט נישט געקאָנט,
 ווייל ס'איז אין איהר מעהר קיין אַטעם פון לעבען נישט געווען.
 אַיעזר האָט זיך פלוצלינג אַ וואַרף געטהון אויפ'ן קערפער פון
 דער פרוי און זי אַרומגענומען שרייענדיג מיט אַ אונמענשליכער שטים:
 „זיי מיר מוחל! איך בין דער שולדיגער און דו די אונשולדיגע. מיר
 אַלע האָבען געזינדיגט געגען דיר, און דו זיי אונז מוחל!“
 דאָס געזעמעל איז זיך ביסלעכווייז פונאָנדערגעגאָנגען.

אַבער דער כהן איז געשטאַנען מיט אַנ'אויפגעריכטען קאָפּ און
 האָט אויפגעהויבען די הענד צום הימעל, זאָגענדיג: „גאָט האָט געגעבען
 און גאָט האָט צוגענומען. זאָל גאָט'ס נאָמען געבענטש זיין!“ דאָן האָט
 ער זיך אויסגערעהט און איז לאַנגזאַם, מיט געמאַסטענע שריט, אַוועק-
 געגאַנגען.

די עגלה ערופה

וְזָךְ הָאֵט פֿאַסירט אין ניינאונדרייסיגסטען יאָהר פֿון די אידישע וואַנדערונגען אין דער מִדְבָּר, אין צווייטען חודש פֿון יענעם יאָהר, נאָכדעם ווי זיי זענען צוריקגעקעהרט פֿון שלאָגען די פינף קעניגען פֿון מִדִּין אין דער גרויסער שלאַכט ביי אַב־מחולָה. דריי טאָג האָט געפֿלאָקערט דער קאַמף, פֿון צוֹרֶעַר וואָס ביים טייך אַרְנוֹן ביז צום גלֶעד וואָס ביים יבֹּאק האָט ער זיך געצויגען, און ערשט אויפֿן דריטען טאָג קעגען אַווענד איז גע- קומען די מַפְלָה פֿון די מִדְיָנִים. די פינף קעניגען פֿון מִדִּין האָט מען גע- פֿאַנגען לֶעבֶעדיגערהייט, אַוי און רָקֶם און דור און חור און רֶבֶע זענען געווען זייערע נעמען, און מ'האָט איבער זיי שפּאַט געטריבען אַ גאַנצע נאַכט, און ווי נאָר עס איז געקומען דער פֿריהמאָרגען, האָט מען זיי אויפֿגעהאַנגען און זיי זענען אזוי געבליבען הענגען ביזן אַווענד. דאָן האָט מען זיך אַ לאַז געטהון אויף די אַלֶע, וואָס זענען נאָך איבערגעבליבען פֿון דעם קריעג, אויף יעדען מאַנסביִר, און מען האָט זיי פֿערטיליגט און דערשלאָגען, נישט איבערלאָזענדיג קיין איינציגען. דערנאָך זענען די קריגער געקומען, פֿון בלוט פֿערשיכורטע, אין די פֿערוויסטע שטעדט און האַבען זיך געוואָרפען אויף יעדען הויז און אויף יעדען פֿערשטעקטען ווינקעל, אַרויסשלעפענ- דיג דעם רעשט פֿון דער ענטרינונג פֿון אַלֶע בעהעלטענישען, וואו זיי האַבען זיך בעהאַלטען, יעדען קראַנקען פֿון זיין בעט אַרויס און יעדען אַבגעשטאַנענעם פֿון זיין ווינקעל און יעדען אַלטיטשקען פֿון זיין רוה- פֿלאַץ, און האַבען זיי פֿערטיליגט, און די שטעדט האַבען זיי פֿערברענט און די לאַגערען צעשטערט און די הויפען צעטרימערט, און אין איין טאָג איז קיין צייכען נישט געבליבען, אַז דאָרט זענען אַמאָל שטעדט געווען. אַבער די ווייבער פֿון מִדִּין מיט זייערע קינדער און פֿיה און האַב און פֿערמעגען האַבען זיי צוגענומען, דאָס גאַלד און דאָס זילבער, דאָס קופֿער און דאָס אייזען, דאָס צין און דאָס בליי, אַלצדינג

האָבען זיי צוגענומען און אוועקגעפיהרט אין די סטעפעס פון מאָב וואָס ביים ירדן נעבען יריחו.

און דאָס רויב איז געווען יענעם טאָג זעהר גרויס: פיערהונד-דערט און פינפאונצוואַנציג טויזענד בויגענס, ניינהונדערט און אַכציג טויזענד פיי־ען-טאָשען, און דרייהונדערט און פינפאונפופציג טויזענד שליי־דער-פאַנען, און אויך די רייטוואַגענס, וואָס זיי האָבען גענומען, זענען געווען זעהר פיעל, אויסער די שווערדען און לאַנצען און שפיזען. און די צאָהל פון די ווייבער, וואָס זיי האָבען מיט זיך געפיהרט אין געפאַנ-גענשאַפט, איז געווען דרייהונדערט און זעקסאונצוואַנציג טויזענד, אויסער-דעם שאָף און רינדער און אייזען. דאָן האָבען זיי נאָך אויסגעקליבען פון די געפאַנגענע יעדע פרוי, וואָס האָט שוין אַ מאָן דערקענט, און האָ-בען מיט זיי געשטיפט אַ גאַנצע נאַכט און דערנאָך זיי דערשלאָגען איי-דער דער פריהמאַרגען איז אויפגעגאַנגען, און עס זענען איבערגעבלי-בען בלויז די קינדער פון צווישען די ווייבער, וואָס האָבען נאָך נישט געקענט דעם ביישלאָף פון אַ מאָן, און זייער צאָהל איז געווען נאָר צווייאַונדרייסיג טויזענד. — צווישען די דאָזיגע געפאַנגענע, וואָס זענען לעבען געבליבען, איז אויך געווען אַ פערצעניעהריג מיידעל, מיט אַ וואונדערליך וויסער הויט, נאָך כמעט אַ קינד, און איהר נאָמען איז געווען חַגְלָה. די האָר פון איהר קאָפּ זענען געווען זעהר לאַנג, דערגריי-כענדיג ביז צו דער ערד, און געקרייזעלט און צוזאַמענגעדעהט, אַז זיי האָבען אויסגעזעהען ווי נישט צעקעמטער פלאָקס. ווען די גאָזעלען האָבען זי געזעהען, האָבען זיי אַנגעהויבען צו לעכצען און דאָן צוגעגאַנגען צו איהר און איהר געלעקט די הענד. און איהר האַלז איז געווען ווי דער האַלז פון אַ קעמעל, לאַנג און אויפגעריכט ביז גאָר, אַז ווער עס האָט איהם דערזעהען האָט זיך אַ וויילע אָפגעשטעלט און געקוקט.

די קריעגער זענען נאָך געבליבען זיבען טאָג אויסערהאַלב פון דעם לאַגער, יעדער וואָס האָט אַ מענש דערשלאָגען אָדער ער האָט זיך צוגעריהרט צו אַ געפאַלענעם. אויפ'ן דריטען טאָג האָבען זיי זיך גערייניגט און אויפ'ן זיבעטען טאָג האָבען זיי געוואָשען יעדעס לעדער-קלייד און ציגען-פעל, וואָס זיי האָבען אויפ'ן לייב געטראָגען, און ערשט דאָן זענען זיי צוריקגעקומען אין לאַגער אַריין. און אויפ'ן אַכטען טאָג פריהמאַרגענס האָבען זיי גענומען די געפאַנגענע, יעדער

די צאהל געפאנגענע וואָס ער האָט געבראַכט, און האָבען זיי אַרויפגע-
 פיהרט אויף דעם באַרג פֿסגה וואָס אויפֿן צופֿים-פעלד, דען דאָרט איז
 געווען דער מאַרק, וואו מ'האָט געפֿלעגט די געפֿאנגענע פֿערקויפֿען.
 און דאָס פֿאַלק, וואָס האָט זיך פֿערוואַמעלט אויפֿן באַרג פֿסגה
 איז געווען צאָהלרייך ביז גאָר. פֿון נאָהנט און פֿון ווייט איז מען גע-
 קומען, פֿון לער און פֿון קנ־ש-בֿרנע, פֿון דיבון און פֿון די־זֶהב, הונ-
 דערטער הונדערטער מענשען, דען דאָס פֿאַלק איז אויסגעוואַנגערט גע-
 ווען צו די מדינישע מיידלעך, און זיי האָבען זיך געשטופֿט איינער
 דעם אַנדערען און עס איז געווען אַ זעהר גרויסער ליאַרם און אַ גע-
 וואַלדיג געדראַנג. די מיידלעך זענען געווען אויסגעשטעלט רייענע-
 ווייז, נאָקעטערהייט, און בלוז אַ דינע לייזענט-דעק האָט צוגעדעקט
 זייער לייב. אַלע וויילע איז עמיץ צוגעקומען קויפֿען, און דער
 פֿושי, וואָס איז אַוועקגעשטעלט געוואָרען ביים פֿערקויף, האָט אין
 יענעם מאַמענט אַראַבגענומען די דעק און האָט געלויבט פֿאַר'ן קויפֿער
 זיין סחורה, די גלידער פֿון איהר קערפֿער און איהרע מוסקולען און
 איהר געשטאַלט און איהר גאַנצען רייץ. די זון האָט געברענט אין
 הימעל און האָט אַראַבגעשיקט איהרע שטראַהלען אויף דעם גלאַטען נאָ-
 קעטען לייב און די גלידער האָבען אַ וויילע געפֿלאַטערט אינ'ם גאַל-
 דענעם ליכט און געבלישטעט און געגלאַנצט. איין אויגענבליק האָבען
 די ליכט-כוואַליעס געציטערט און זיך געבאַדען אין דער פֿראַכט פֿון די
 ענטפֿלעקטע וואַנדער פֿון דער שעהנהייט, באַלד אָבער האָט די דעק
 צוריק איינגעהילט דאָס מיידלעשע לייב. ביים ראַנד פֿון די רייען
 איז געשטאַנען אויך חַגְלָה, עטוואָס אָבגעקעהרט אָן אַ זייט, און איהרע
 צעשראַקענע גרויסע אויגען זענען געווען ברייט צעעפענט — געזעהן
 האָט זי אָבער גאַרנישט. זי איז געווען ווי פֿערגליווערט,
 און האָט נישט געוואוסט וואו זי איז און וואָס דאָ קומט-פֿאַר.
 אָבער ערשט איצט, ווען זי איז געשטאַנען צווישען איהרע חבר'טעס,
 האָט מען געזעהען, ווי קליין געוואַקסען זי איז. זי איז נאָך אַ קינד
 געווען. און דאָך איז אין איהרע אויגען און איהר פֿליצעדיגען לייב
 געווען עטוואָס, וואָס האָט גערייצט יעדען מאַנספֿיל. ווי דער שניג, וואָס
 אויפֿן שפיץ פֿונ'ם באַרג שניר, אַזוי האָט איהר לייב געבליצט און גע-
 גלאַנצט מינוטענווייז. און זי איז געשטאַנען פֿון גאַרנישט וויסענדיג —

און נאָר איהרע האָר זענען אַראָבגעפלאָסען ביז צו דער ערד און נאָך איז דער רעשט פון זיי געווען אויסגעשפרייט אויפ'ן באַדען, און זייער פאַרב איז געווען ווי פון צעשמאַלצען גאַלד. בלויז ווען מ'האַט אַראָבענומען אַ וויילע די דעק פון איהר לייב, אָדער ווען עמיץ פון די קויפער האָט אויסגעשטרעקט זיין גראַבע האַנד צו בעטאַפען איהר נאַקעטען קערפער, האָט זי אַ קורצע וויילע אַ פלאָטער געטהון און האָט האַסטיג צוגעדעקט איהרע ברוסטען מיט ביידע הענד – צוויי ווייסע און צאַרטע הענד ביז גאָר – און דעם קויפערס בליק איז דאָן געבליבען רוהען אויף איהרע הענד. אָבער אין אַ וויילע אַרום האָט זיך אומגע- קעהרט איהר פערגליווערטקייט, און אַראָבלאָזענדיג די הענד, איז זי געבליבען שטעהן אונבעוועגליך.

אין יענעם אויגענבליק איז אַרויפגעשטיגען אויף די פסגה דער כּהן אַליצפּן דער זוהן פון עזראַל דער זוהן פון איתמר. ער האָט זיך אַוועקגע- שטעלט און געקוקט פונדערווייטענס – און פּלוצלינג איז זיין בליק גע- פאַלען אויף הגלה'ן. די קויפערס זענען אַלע גיך אָבגעטרעטען אָן אַ זייט, דען ער איז אַ נשיא און אַ פאַרנעהמער מאַן אינ'ם פּאַלק, וועלכער האָט אַ קאַמער מיט די שענסטע פרויען פון דעם גאַנצען אַל- גער, צוויי מאָבישע און איין אַמאָרישע פרוי און דער רעשט יו- דישע, – זיי האָבען דעריבער געוואוסט, אַז זיי וועלען זיך איהם נישט קענען אַקעגענשטעלען און קאַנקורירען מיט איהם ביים איינקויף. אַליצפּן איז לאַנגזאַם צוגעגאַנגען און דער קנעכט, דער כּושי, האָט פו- גאַנדערגענומען די דעק פון ביידע זייטען – און דער נשיא האָט קיין וואָרט נישט געזאָגט. נאָר זיינע אויגען האָבען זעהר געבלישטשעט און זענען גרין געוואָרען, און די אָדערען פון זיין שטערען זענען פּלוצלינג אויפגעשוואָלען אונטער דער הויט. בלויז נאָך איין אויגענבליק האָבען זיינע אויגען געפאַרשט איהר האַלז און איהר נאַקען און דעם געבוי פון איהר געניק ביז צו די לענדען – און דאָן האָט זיך אויף זיינע ליפּען דאָס שפייעכץ בעוויזען. פּלוצלינג האָט ער גענומען און האַסטיג בעצאַהלט דעם פרייז, הונדערט און זעכציג זילבערנע שקלים, און ער האָט זי צוגענומען און איז אַוועקגעגאַנגען. געהענדיג האָבען זיינע פיס זיך עטוואָס געוואַקעלט.

און אַ געוואַלדיגע מענגע האָט אַראָבענידערט פון דעם באַרג, גאַנצע

מחנות זענען געגאנגען, יעדער מיט זיין איינקויף, און דער טומעל איז געווען זעהר גרויס.

און ביי דער זייט פונ'ם באַרג איז געשטאנען א פֿהן אויף א צווייג פון א בויס און גערעדט איף אַ יקול צו דעם געזעמלע. זיין שטים האָט געהילכט פון איין עק לאַגער ביז צום אַנדערען עק, און ס'מאָל האָט זיך עמיך פון דעם געזעמלע אָבגעשטעלט אַ וויילע און צוגעהערט:

— ווען דו וועסט ציהען אין קריעג געגען דיינע פינד און דער הער, דיין גאָט, וועט זיי איבערגעבען אין דיינע הענד און דו וועסט נעהמען פון זיי געפאָנגענע, און דו וועסט זעהן צווישען די געפאָנגענע אַ שעהן ווייב און דו וועסט זי גלויסטען און זי דיר געהמען פאַר אַ ווייב — זאָלסטו זי ברענגען אין דיין הויז אַריין, — און זאָל זי דעם קאָפּ אָבשערען און די נעגעל אָבשניידען און אויסטהון די קליידער, וואָס אין זיי איז זי געפאָנגען געוואָרען.

מענשען זענען אַוועקגעגאָנגען און מענשען זענען אָנגעקומען. מאַנכע זענען פאַרבייגעגאָנגען און גאַרנישט געמערקט, מאַנכע האָבען זיך אָבגעשטעלט און צוגעהערט. דער פֿהן אָבער האָט ווייטער גערעדט:

— און זי זאָל זיצען אין דיין הויז און בעוויינען אַ חודש לאַנג איהר פאָטער און איהר מוטער; דערנאָך זאָלסטו קומען צו איהר און זי בעמאָנען און זי זאָל דיר זיין אַ ווייב —

מענשען האָבען פערקעהרט און זענען אוועק, און גייע מענשען זענען געקומען.

— און ווען דו וועסט אָבער נישט האָבען קיין לוסט צו איהר — זאָלסטו זי אַרויסלאָזען, וואוהין זי וויל, אָבער דו זאָלסט זי נישט פאַר געלד פערקויפען, ווייל דו האָסט זי געקוועהלט —

און דאָס פאָלק פערקעהרט און געהט אַוועק.

און אויך אַליינען דער זעהן פון עיוניאל נידערט אַראָב פונ'ם באַרג און געהט לאַנגזאָם און נעבען איהם געהט דאָס מיידל, אָבער זיינע ליפען האָבען זיך זעהר פערקרומט. נאָך אַ גאַנצען חודש צייט — אויף זיין שליף האָט זיך פלוצלינג בעוויזען אַ בלויער גראָבער אָדער, וואָס איז שטייף געוואָרען ווי אַנ'אייזערנע שנוּר. געהענדיג האָט ער געהאַלטען זיין

שטעקען אין דער האַנד — פֿלוצלינג האָט ער צאָרניג אויפגעוהיבען דעם שטעקען אויף אַ פּערצווייגטען ווילדען פייגענבוים, וואָס איז געשטאַנען אויפ'ן וועג און ער האָט אַ קלאָפּ געטהון מיט קראַפּט, אַז ס'האָט אַ וויילע אָבגעהילכט אַרום אַ מעכטיגער קנאַל, דער בוים האָט זיך אינ-גאַנצען אַ טרייסעל געטהון מיט אַ גערויש, און די יונגע צווייגען זע-נען אַראָבגעפאַלען אויף דער ערד.

ווי א פּערחלומטע איז זי געוועסען איינע אַליין אין דער קאַמער וואָס אינ'ם ווינקעל פונ'ם געצעלט, און איהרע אויגען האָבען נאָר גע-קוקט גלייך פאַר זיך און געקלעבט אָן די ציגען-טעפּיכער, וואָס האָבען צוגעדעקט די ווייטען פון דער קאַמער. זי האָט מורא געהאַט זיך אַ ריהר צו טהון פונ'ם אַרט אָדער צו בעוועגען אַ האַנד אָדער אַ פּוס. ביי-טאָג האָט דאָס לייכט אַריינגעדונגען פון דרויסען דורך דעם פּענסטערעל און אויך פאַקעלען זענען געשטאַנען אין קרוגען און האָבן געלויכטען, אָבער אויף איהרע אויגען איז געלעגען אַ גרויסע און טיעפע פּינסטערניש, און זי האָט גאַרנישט געזעהן. דער פּלאַס פון די פאַקעלען האָט שטיל געעשט, און זי האָט נישט געהערט. די ווענד אַרום זענען איהר אַזוי פּרעמד, און דער באַדען איז פּרעמד און דער באַלקען, און יעדער נאָגעל און יעדער האַק איז איהר פּרעמד געווען. מאַנכע מאַל האָט זי זיך גענומען מוט און איז אַ וויילע אויפגעשטאַנען און צוגעגאַנגען און אָנגעטאַפּט מיט אַ פינגער אַ העקעלע אָדער אַ שלייף, אָבער באַלד האָט דער פינגער מיט אַ ציטער זיך צוריקגעצויגען, און דאָס מיידעל האָט זיך דערשראָקען און איז גיך צוריקגעקעהרט און זיך אַוועקגעזעצט אויף איהר אַרט. אָבער ביינאַכט, ווען אַרום און אַרום איז געשטאַנען די פּינסטערניש ווי אַ מויער, אַז מ'האָט זי מיט די הענד געקאַנט אַנטאַפען, איז איהר פֿלוצלינג לייכטיג געוואָ-רען אין איהר געמיט און זי האָט געזעהן פּונדער ווייטענס. זי פּלעגט דאָן מיט אַ געוואָלדיגער לוסט שליסען די אויגען און קוקען: —

אַט איז אַ גרויסער ווייטער טעפּ. קליינע הייזעלעך זענען צעשפּרייט איבער'ן פעלד און די זון גליהט. ס'איז קיין געוויקס און קיין גע-שטרויך נישטאַ, און נאָר אַ איינזאַמער דאַרן קוקט אַרויס פון אַ פעלזען-

שפאלט. פארוואס עפעס דערמאָהנט זי זיך איצט אָן דעם דאָזיגען דאָרן? — און זי מיט דעם קליינעם יוֹבב לויפען איבער'ן פעלד האַנד ביי האַנד. און זי איז נאָך אזאָ קליינע, אינגאַנצען פינף יאָהר אַלט, און דאָס יונגעל איז עטוואָס עלטער פון איהר. וואוהין זיי לויפען ווייס זי נישט, אָבער קיין פאָטער און קיין מוטער האָט זי דאָך נישט, און עס איז איהר גאַרנישט מעהר געבליבען אין דעם גאַנצען ווייטען סטעפּ אויסער דעם דאָזיגען קליינעם יוֹבב. און שפעטער איז זי שוין אַ גרוי-סע, אַכט יאָהר איז זי שוין אַלט אָדער ניין, און נישט דעם סטעפּ זעהט זי איצט פאַר זיך, נאָר דעם פלוין. אָט איז דאָס ביידעל. אָט זענען די גרינע בוימער וואָס פאַר דעם ביידעל. אָט איז דער שטיין, וואָס זי זיצט אויף איהם. און אויפ'ן עטיין אַקעגענאיבער זיצט יוֹבב און רעדט. פארוואָס דערמאָהנט זי זיך איצט גראָד אָן דעם דאָזיגען שטיין? און פלוצלינג זעהט זי שוין נישט דעם פלוין, נאָר די גרינע לאַנקע, וואָס ביים אָבהאַנג פונ'ם באַרג. דאָס גראָז איז צוגעקלעבט צום באַרג, און עס איז אזוי גריין. און די שאַף פּיטערט זיך. און יוֹבב ליגט אויפ'ן גראָז צווישען די שאַף, און אויך זי ליגט אויפ'ן גראָז צווישען די שאַף. דאָן כאַפט זי פלוצלינג אַרום אַ שטיפּערישע שטימונג, און זי וואַרפט זיך אויף איהם אומגעריכטערהייט און טוליעט זיך צו איהם; און פרעסט איהם צו צו איהר האַרץ, און ער טהוט זי נאָר קושען, קושען, קושען... וואו זענען איצט די שאַף? — — —

ווי אַ פּערהלומטע איז זי געזעסען אין דער קאַמער, וואָס אינ'ם ווינקעל פונ'ם געצעלט. אָבער אויפ'ן דריטען טאַג פריהמאַרגענס איז געקומען די דייענסט, וואָס אליצפּן האָט בעשטימט זי צו בעדיענען, און איז געפאלען פאַר איהר אויפ'ן פנים צו דער ערד.

— מײן האַרינטע!

חגלה איז אויפגעצייטערט, דערהערענדיג דאָס דאָזיגע וואָרט. אָבער די דייענסט האָט צוגעגעבען: — מײן האַרינטע! זי ווילסטו נישט איצט אָבגאַלען דיין קאַפּ?

און נישט וואָרטענדיג אויף קיין ענטפּער, האָט זי גענומען שטיל איהר שעהר און גאַלמעסער און אַלעס אַנדערע געשיר, און אין אַ מינוט אַרום האָט זי דורכגעפיהרט דאָס גאַלמעסער איבער'ן קאַפּ פון דעם מיי-דעל. די האַר האַבען אָנגעהויבען ביסלעכווייז אַראַבצופאַלען אויף דער

ערד. גאנצע לאקען זענען אונטערגעשניטען געווארען, גאנצע צעפ זענען אראפגעפאלען. א גרויסער הויפען געלייטערט גאָרד איז געלעגען אויף דער ערד. חגלה האָט אראָפגעלאָזט דעם קאָפּ צו דער ערד. דאָן האָבען איהר פּלוצלינג גענומען פּליסען די טרעהרען פון די אויגען, זיי זענען געפלאָסען פאָמעלעך, און זי האָט זיי נישט אָפגעווישט. אַז מ'האָט נאָכגעפאָרשט דאָס געוויכט פון די האָר, האָבען זיי געוואויגען דרייהונדערט און פינפּאָונזיבעציג שְקָלִים לויט דעם געוויכט פון דער געמיינדע.

און אויפ'ן פינפטען טאָג איז געקומען די דיענסט און מיטגעבראָכט איהרע מעסערלעך און קאָנען און צווענגלעך און שאַלען און איין לאָג אייל, זאָגענדיג: „מִיִּן הָאָרִינְטֵע! צי וועסטו נישט איצט בעפעהלען דיר די נעגעל צורעכטצומאַכען?“ און זי האָט גלייך אָנגעהויבען זיי צורעכטצומאַכען. די ראַנדען פון די נעגעל האָט זי געמאַכט לאָנג און שמאַל און זייערע שפיצען פון אויבען שאַרף און ווייס, און דאָס ווייסע אונטער די נעגעל-וואַרצלען איז געווען דין און צעשוואַמען. דאָן האָט זי זיי בעשמירט מיט אייל און בעמאַלט מיט דורכזיכטיגע רויטע פאַרב און אַרויפגעטהון דערויף שמינקע פון אַמבער-געווירן.

אויפ'ן זיבעטען טאָג האָט די דיענסט פון איהר אראָפגענומען די קליידונג פון איהר געפאָנגענשאַפט, דעם זאָק מיט'ן שטריק, און זי אָנגעטהון אין פראַכט-קליידער: אַ העמד און אַ געקעסטעלט אויבער-העמד און אַ בונט-געשטיקטען ראָק און אַ זילבערנעם גאַרטעל.

און אין אָווענד איז געקומען אַליצפּן.

צום ערשטען מאָל האָט חגלה זיך צוגעקוקט צו זיין געשטאַלט און געזיכט: ער איז געווען ריעזענהאַפט, הויך און שווער און ברייטלייביג, אַז זי האָט איהם דערלאָנגט בלויז עטוואָס העכער איבער דער העלפּט. אָבער קוקענדיג אויף זיין געזיכט, האָט זי זיך דערשראָקען: זיינע נאָז-לעכער זענען געווען שטאַרק אויפגעבלאָזען און האָבען זיך געטרייסעלט, און אין זיינע אויגען האָט געפלאָמט אַ פייער, וואָס האָט זי אויפגעשוידערט. ווען ער איז צוגעטרעטען צו איהר און האָט אָנגענומען איהר האַנד, האָט זי צוגעפרעסט געוואָלדיג די ליפען אום נישט צו שרייען אויף אַ קול פון דעם גרויסען וועהטאַג, וואָס האָט איהר פערשאַפט דער דרוק פון זיין קרעפטיגער האַנד.

און פון דאָמאָס אָן פלעגט ער קומען יעדען טאָג, און מאַנכע

טעג צו דריי, פיער און פינף מאָל איבער'ן טאָג — און ער פלעגט יע-
דעסמאָל רעדען אָהן אויפהער:

„צי האָט זי אַ פּאַטער, וואָס זי זאָל איהם בעוויינען אַ חודש
צייט?“ — און דאָס מיידעל האָט שוויגענדיג געשאַקעלט מיט'ן קאָפּ:
„ניין.“ — „צי בעוויינט זי איהר מוטער?“ — אַ שטילער שאַקעל מיט'ן קאָפּ:
„ניין.“ — „צי האָט זי אַ געליעבטען, וואָס פאַר איהם איז זי געווען בעשטימט,
און איהם טהוט זי איצט בעוויינען — „מען האָט דאָך מיין יוֹב'ן דער-
הרג'עט פאַר מיינע אויגען!“ — האָט פּלוצלינג דאָס מיידעל אויסגעשריען
מיט אַ געוואָלדיג קול.

אָליצפּן האָט אויפגעהויבען די אויגען. ער האָט זיך אַרומגעקוקט
אויף אַלע זייטען און האָט אין ערשטען אויגענבליק נישט געוואוסט,
וועמענס שטים דאָס איז. ער האָט געשטוינט. פון וואַנען האָט זיך צו
דעם קליינעם און אַרימען בעשעפעניש גענומען די קראַפט צו שרייען
מיט אַזאַ קול? פון וואַנען האָט זיך צו איהר גענומען אַזאַ שטאַר-
קע און מעכטיגע שטימע? ווען ער האָט אַ קוק געטהון אין איהר פנים
אַריין און דערוועהן איהרע אויגען, האָט ער אָנגעהויבען צו ציטערען
פאַר איהר.

אַבער דעם טאָג דערויף איז ער געקומען אין האָט זיך אָנגענו-
מען מיט מוט: — „זאָל זי דאָך פּערגעסען יענעם יונגענמאָן. די טוי-
טע וועלען דאָך מעהר נישט לעבעדיג ווערען. און ער וועט צו איהר
זיין אַ פּאַטער און אַ פריינד און אַ מאָן, בעסער פון צעהן חתנים...“
דאָס מיידעל, וואָס האָט תמיד געשוויגען, איז פּלוצלינג בערע-
דעוודיג געוואָרען, און גערעדט האָט זי, אַז זיינע אויערען האָבען אַזעל-
כעס קיינמאָל נאָך נישט געהערט. ווי דער שטראָם פון אַ פלייצענדען
געוויסער האָבען געשטורעמט די ווערטער און זי האָט זיי מעהר נישט
געקאָנט אין זיך איינהאַלטען. אָבער זיינע אויערען האָבען בלויז איינס
געהערט: „זי וועט קיינמאָל נישט געהערען צו קיין אַנדערען, קיינמאָל
וועט זי נישט ערלויבען עמיצען אַנדערש זי אַנצוריהרען, זאָגאַר ווען
ער וועט זי אויף צעהן שטיק צעשניידען. מיט איהרע לאַנגע נעגעל
וועט זי איהם די אויגען אויסשטעכען. מיט איהרע שפיציגע פינגער
וועט זי איהם דעם האַלז דורכלעכערען און דערשטיקען...“
אליצפּן האָט נישט געקאָנט איינהאַלטען דעם לייכטען שמי-

כעץ, וואָס האָט זיך בעוויזען אויף זיינע ליפען. דאָס גאַנצע בילד און איהר געוואָלדיגער גרימצאָרן האָבען איהם אָנגעהויבען צו מאַכען שפּאַס. דאָס דאָזיגע קליינע און שמאַכטיגע מיידעל, וואָס מיט איין פינגער גער קאָן ער זי בעהערשען און טהון מיט איהר וואָס זיין האַרץ גלויבט. וועט גאָר מיט איהם אַ קאַמף פיהרען!

און פּלוצלינג האָט זי שטיל אַ זאָג געטהון: „— און אויב ער וועט פּאַרט זיין שטאַרקער פון איהר און זי וועט איהם נישט קאָנען בייקומען, זאָל ער אָבער וויסען, אז קיין גאַנצען מעת-לעת דערנאָך וועט זי נישט לעבען.“ ווען ער האָט אַ קוק געטהון איהר אין די אויגען אַריין, איז ער פּערציטערט געוואָרען.

און דאָן האָט זי ווייטער געזאָגט: „וואָס וועט איהם אַרויסקומען ווען ער וועט איהר לייב בעצווינגען? עס איז דאָך פּאַרט נישט מעהר ווי פלייש, אָבער איהר זעל וועט קיינמאָל צו איהם נישט געהערען.“ און אומגעריכט האָט זי ווידער אַ זאָג געטהון: „זאָל ער נאָר וואַרטען.“

און טאָג-איין טאָג-אויס, ווען עס איז געקומען דער אָווענד, האָט ער פּערקעהרט צו איהר אין געצעלט. האָט ער צו איהר גערעדט צערט-ליך און זיך געבעטען ביי איהר — האָט זי איהם געענטפּערט האַרט און שאַרף; האָט ער מיט איהר גערעדט פּרעך און בעפעהלעריש — האָט זי געוויינט פאַר איהם און זיך געבעטען ער זאָל זי צורוה לאָזען; האָט ער געפרובט זי אייננעהמען מיט זיסע רייד און ליסטיגקייט — האָט זי איהם אָבגעווענדט מיט אויפריכטיגקייט און עהרליכע ווערטער; האָט ער געוואָלט מיט קראַפט און שטאַרקער האַנד זי בעצווינגען — איז זי פּלוצלינג געוואָרען ווי אַ קליין לעמעלע און האָט איהם אָבגעהאַלטען. אזוי איז אַריבער אַ טאָג און אַ וואָך, און צוויי וואָכען און דריי. באַלד וועט אויך מיידען דער חודש, וואָס איז איהר בעשטימט לויט'ן געזעץ. אַט איז שוין די דריטע וואָך צו ענדע...

און אין ערשטען טאָג פון דער פּערטער וואָך האָט ער זיך שוין מעהר נישט געקאַנט בעהערשען. וואָס דאַרף ער אַ חודש? וואָס דאַרף ער דאָס געזעץ? זי האָט דאָך נישט קיין פּאַטער און נישט קיין מוטער, וואָס זי זאָל זיי בעוויינען אַ חודש לאַנג! — די אַדערען פון די שלייפען זענען איהם אויפגעשוואָלען. אין זיינע אויגען האָט גע-

ברענט אַ ווילד פייער. אַ פינסטערער פחד האָט געהערשט אַרום און איז געפאלען אויף יעדען מאַן אָדער פרוי, וואָס האָט זיך ביי זיי בעוויווען.

און די נאַכט איז געווען שטאַקפינסטער. דרויסען האָט געווילדע-וועט דעם שטורם, און דאָס געוויטער האָט געפייפט פונ'ם באַרג אַראָב, און עס האָט זיך אויסגעדאַכט, ווי אַ געהייל. די הינד האָבען געבילט און די פוקסען האָבען געוואַיעט אַ גאַנצע נאַכט.

און ווען ער האָט זי אַ נעהם געטהון, האָט זי געוואוסט, אַז דאָסמאָל איז שוין קיין רעטונג נישטאָ. עס איז געקומען דער לעצטער אויגענבליק. מיט איהרע ווייסע און לאַנגע נעגעל האָט זי איהם צעש-ניטען די הויט פונ'ם פנים און צעשטאַכען די אויגען - און ער האָט גאַרנישט געפיהלט. מיט איהרע שאַרפע צייהן האָט זי איהם געביסען די הענד, אַז בלוט איז גערונען - און ער האָט זיך נישט וויסענדיג געמאַכט. מיט פצסטע הענד האָט זי איהם אַפגעשטויסען פון זיך, ווי זי האָט נאָר געקאָנט - און איהרע הענד זענען דאָך געווען אַזוי קליין און שוואַך. און פלוצלינג איז זי אָהנמעכטיג געוואָרען. - -

און דער שטורם איז אַריבער און דאָס געוויטער האָט אויפגע-הערט. די הינד האָבען מעהר נישט געבילט און די פוקסען האָבען אויפגעהערט צו וואַיען. דאָן האָט די לבנה אַרויסשפאַצירט איבער דעם הימעלס-קרייז...

אינדערפריה האָט מען בעמערקט, אַז דאָס מיידעל איז פערשוואונדען. מען האָט זי דאָן געזוכט אין דעם גאַנצען געמאַרק און נישט געפונען. דריי טאָג און דריי בעכט האָט מען זי געזוכט, און זי איז געבליבען פערשוואונדען - דערנאָך האָט מען זי אויך פערגעסען און מעהר נישט דערמאָהנט.

אַבער אין פערציגסטען יאָהר פון די יודישע וואַנדערונגען אין דער מדבר, אין דעם ערשטען חודש פון יענעם יאָהר, אין ערשטען טאָג פון דעם חודש, פריהמאַרגענס, האָבען די פאַסטוכער, פּיטערענדיג זייער פיה אין פּעלד צווישען עטרות און דיבון, געפונען אַ מענשלי-

כען קערפער, וואָס איז געלעגען אין פעלד צווישען די געשטרויכער, אַ קליינע שטרעקע לאַנד ביז דעם ברעג פונ'ם יבוק-טייך. דאָס לייב איז געווען אינגאנצען צעריבען, אַז מ'האַט מעהר נישט געקאנט דער-קענען די גלידער און דאָס געזיכט, און פלוז מיט מיה האָט מען געקאנט פעסטשטעלען, אַז עס איז אַ פרויען-קערפער. נישט אַנדערש, נאָר דאָס וואָסער האָט דעם דאָזיגען קערפער אַרויסגעשפיגען נאָכדעם, ווי ער איז לאַנגע חדשים אין טייך געלעגען.

און ווען די נאָכריכט איז דורכגעלאָפען דורך די מחנה, איז אויפגעברויזט געוואָרען די גאַנצע געמיינדע. אַט איז פאַרהאַן אַ געהרג'ע-טער אין פעלד און קינער ווייס נישט, ווער עס האָט איהם דערשלאָגען. דאָן זענען געקומען די שוּטרים און די שוּפטים פון יעדען ווינקעל, און האָבען אַנגעהויבען די זאָך צו פאַרשען. דריי טעג האָבען זיי געפאַרשט, אָבער קיין מענש האָט עס נישט געזעהן און קיין מענש האָט נישט געוואוסט, און מ'האַט די אויספאַרשונג אָבגעשטעלט. דאָן האָט זיך אַנגעהויבען אַ גרויסע בעוועגונג: עס זענען אַנגעקומען די זקנים פון די שטעדט, וואָס זענען נאָהנט צו דעם אָרט, וואו עס איז געלעגען דער געהרג'עטער, און צוזאַמען מיט זיי זענען געקומען די פּהנים און די פיעלע לויים-שי-לער, וואָס גאַט האָט זיי אויסגעוועהלט צו טהון זיין דיענסט און צו בענשען אין זיין נאָמען. און עס האָבען געמאַסטען די זקנים די שטרע-קע ביז די פיעלע קליינע שטעדט פון אַרום. מיט אַ נייעם פּלאַקס-שטריק האָבען זיי געמאַסטען ביז יַעֲזֵר און ביז חֶשְׁבוֹן, ביז אַלְעֵלָה און ביז נַמְרָה, ביז עֶטְרוֹת און ביז דִּיבּוֹן, ביז שְׁכֵם און ביז בַּעַן — ביז אַלע שטעדט פון אַרום. אָבער ביז נבֹּו האָבען זיי נישט געמאַסטען, דען זי איז געווען עטוואָס ווייטליך פון דעם אָרט, וואו דאָס איז גע-שעהן. אַזוי האָבען זיי געמאַסטען, וואָרפענדיג דעם שטריק יעדעס-מאָל אין אַנְאָנדערע ריכטונג, און עס איז זיי אַרויסגעקומען אַלְעֵלָה, דען זי איז געווען די נאָהנטסטע פון אַלע שטעדט, מיט דרייסיג איילען נעהנטער צו דעם געהרג'עטען ווי דיבּוֹן. און אַז די זקנים פון אַלְעֵלָה האָבען דאָס דער-זעהען, האָבען זיי גיך געבראַכט אַ יונגע קוה, אַ קאַלב, וואָס איז נאָך קיינמאָל אין דער אַרבייט נישט געווען און האָט נאָך נישט געצויגען קיין יאָר, און זיי האָבען גענומען דאָס קאַלב און עס אַרויסגעפיהרט אויפ'ן וועג, וואָס געהט צום יבוק-טייך, דען ער איז געווען קיזעלהאַפט,

וואס אין זיין אומגעבונג ווערט דער באַדען נישט בעאַרבייט און נישט בעזייהט. און די פרויען זענען אַרויס פון אַרום אין בעציהרט דאָס קאַלב מיט שמוק, אינהילענדיג איהם אין אַ וויסער דעק, וואָס פיער פיאַלעט-פראַנדזען זענען אַראַבגעהאַנגען פון אַלע איהרע פיער עקען און אַ פורפור-באַנד האָט אַרומגענומען דעם האַלז פון דעם קאַלב, און צוויי לויים-שי-לער, איינער פון דער זייט און איינער פון דער זייט, האָבען געפיהרט דאָס קאַלב, און עס האָט געבלעקעט אַ גאַנצען וועג. מ'האָט איהם אַלע ווילע געגעבען אַביסעל גראַז צום עסען, אָבער עס האָט נישט אויפגע-הערט צו בלעקען. דאָן זענען זיי געקומען ביז'ן ברעג פון דעם טייך, און די כַּהנים, וואָס זענען שוין דאָרט געשטאַנען און געוואָרט, זענען האַסטיג אַקעגענגעלאָפּען דעם קאַלב און עס אַנגענומען און אַראַבגעני-זערט ביז דעם עקסטען ברעג פונ'ם טייך. און זיבעציג זקנים זענען געשטאַנען אויפ'ן ברעג טייך, פינפאונדרייסיג פון איין זייט און פינף-אונדרייסיג פון דער אַנדערער זייט, און אינמיטען זענען זיבען כַּהנים געשטאַנען און זייערע פיס האָבען זיך געטונקען אין וואַסער, בלויז דער כַּהן-גדול איז געשטאַנען אויף אַ שטיין און זיין פנים איז געווען גע-ווענדעט צו דעם געזעמעל. און הינטער די זקנים איז געשטאַנען אַ מחנה לויים, האַלטענדיג אין די הענד קופערנע בעקענס, אַנגעפילט מיט וואַסער צום וואַשען. דאָן זענען די שוֹטְרִים דורכגעצויגען צווישען דעם געזעמעל און אויסגערופען דריי מאָל: הייליגט אייך - זייט צוגע-גרייט, הייליגט אייך - זייט צוגעגרייט, הייליגט אייך - זייט צוגעגרייט: און דאָס פאַרק האָט געענטפערט: מיר האָבען זיך געהייליגט - מיר זענען גרייט!

אין דעם אויגענבליק איז דאָס קאַלב צוגעפיהרט געוואָרען צום כַּהן-גדול. מיט אַ פעסטער האַנד האָט דער כַּהן אַנגענומען דאָס קאַלב און אין איין מינוט פון איהם אַראַבגעריסען די דעק און דעם האַלז-באַנד. איין אויגענבליק האָט דאָס שלאַכטמעסער אין זיין האַנד אַ פונ-קעל געטהון אינ'ם זונען-שיין איבער דעם קאַלב אַקעגען זיין געניק, און באַלד דערויף איז עס מיט איינמאָל קרעפטיג אריינגעדוונגען אינ'ם געניק פון דעם קאַלב. דאָס קאַלב האָט איין מינוט אַ בלעק געטהון מיט אַ געוואַלדיגער אויסגעצויגענער שטים און דערנאָך אַ הייזעריגען לאַנגען זיפן געגעבען. דאָן איז פלוצלינג אַ גרויסע שטילקייט איינגע-

טרעטען - און אַ שטראַם הייס בלוט האָט אַ שפּריץ געגעבען אין דער
 הויך און דאָן גלייך גענומען פליסען אין טייך אַרײַן.
 די לױים זענען אין דעם אויגענבליק צוגעשפרונגען פון דער זייט
 מיט די בעקענס אין די הענד, און די פֿהנים און אַלע זקנים האָבען
 געוואָשען די הענד איבער דעם געקעפטען קאַלב, און דאָס וואָסער האָט
 זיך צונויפגעמישט מיט דעם בלוט-שטראַם און איז צוזאַמען געפלאָסען
 אין טייך אַרײַן. דאָן האָבען זיי אויפגעהויבען אין הייליגקייט די גע-
 וואָשענע הענד און אויפגעלאָצט די אויגען צום הימעל און געזאָגט
 מיט אַ הויכער שטים איינער צום אַנדערען: „אונזערע הענד האָבען
 נישט פּערגאַסען דאָס דאָזיגע בלוט און אונזערע אויגען האָבען נישט
 געזעהען.“ און איינער דעם אַנדערען האָט געענטפּערט אויף אַ קול:
 „אונזערע הענד האָבען נישט פּערגאַסען דאָס דאָזיגע בלוט און אונזע-
 רע אויגען האָבען נישט געזעהען.“ און דער פֿהן-גדול האָט, גלאַצענדיג
 מיט די אויגען צום הימעל, געזאָגט: „פּערגיב דיין פּאַלק ישראל, וואָס
 דו האָסט אויסגעלייזט, גאַט, און לאָז נישט קיין אונשוואַדיג פּערגאַסען
 בלוט צווישען דיין פּאַלק ישראל.“ און זעקס פֿהנים האָבען געענטפּערט
 נאָך איהם: „אין עס זאָל זיי פּערגעבען ווערען דאָס בלוט!“
 און צווישען די פֿהנים אָן אַ זייט איז געשטאַנען אַלייפֿן דער
 זוהן פון עזראַל און זיין פנים איז געווען עטוואָס בלייך, און אויך ער
 האָט מיט אויפגעהויבענע אויגען געוואָשען די הענד איבער דעם גע-
 קעפטען קאַלב און זיינע ליפּען האָבען געפליסטערט: „אונזערע הענד
 האָבען נישט פּערגאַסען דאָס דאָזיגע בלוט און אונזערע אויגען האָבען
 נישט געזעהען“ - אָבער די ווערטער זענען אָבגעשטאַרבען אויף זיינע
 ליפּען און מ'האָט זיי נישט געהערט.
 אין איין אויגענבליק האָט ער זיך אָבער ערמוטיגט: - עס איז
 דאָך נישט מעהר, ווי אַנ'עגלִיָה עָרופּה.
 דאָס געקעפטע קאַלב האָט מען אַוועקגעטראָגען און פּערברענט,
 און דעם טויטען קערפּער האָט מען גענומען און בערגאַבען אויפ'ן אָב-
 האַנג פּונ'ם באַרג.

די עיר־המקלט

ריבן די בני-ישראל זענען געקומען קיין עִצְיוֹן-גִּבֹר, אין דעם זעקסאונדרייסיגסטען יאָהר פון זייערע וואַנדערונגען אין דער מדְבָר, האָט זיך בעוויזען אין דער מחנה א יונג מיידעל, קליינגע-וויקסיג און מאַגערלייביג, וואָס אַז עמיץ האָט זי געזעהן און איז אַוועקגעגאַנגען פון איהר, האָט ער מעהר נישט געדענקט איהר גע-שטאַלט און אויך נישט איהר אויסזעהן און קיין זאַך נישט. בלויז איהרע אויגען האָט ער געדענקט און זיי האָבען געשוועבט פאַר איהם. ער האָט געוואוסט, אַז זיי זענען גרויס ווי צוויי פיסטאַ-ציען-ניס און שוואַרץ ווי דער אַפגרונד פונ'ם אַרנאָן און פלאַקער-דיג ווי דאָס פייער פונ'ם מזבח וואָס פאַר'ן אוה־ל-מוֹעֵד. קיין מענש האָט נישט געוואוסט, ווער זי איז און פון וואַנען זי איז געקומען. ווי אַ שטורמישער צוג-ווינד האָט זי זיך אַריינגעריסען אין די מחנה פּלוֹצלינג אין אַ פריהמאַרגען צוזאַמען מיט די וואַכטעל-פייגעל, און מ'האָט בלויז געוואוסט איהר נאָמען, אַז זי הייסט נוֹפֶּה. און האָט זי עמיץ אַמאַל געפרעגט וועגען איהר פאַטער אָדער וועגען איהר מוטער, פלעגט זי ענטפערען: מייַן פאַטער איז די מדְבָר און מייַן מוטער איז דער סטעפּ-און זי האָט דערביי זיך צעלאַכט אויף אַ קול, אַז איהרע ווייסע צייהן האָבען אַ וויילע אַ שימער געטהון ווי אַ בליץ, וואָס צעפלאַקערט זיך פּלוֹצלינג, און זי האָט אַ קלימפער גע-געבען מיט די גרויסע רינגען וואָס אין איהרע אויערען און אין אַ מינוט אַרום איז זי אַנטלאַפען און פערשוואַנדען. און די יונגעלייט און די קינדער פון דעם יודישען אָדעל און יעדער מאַן אַרום האָ-בען וועגען איהר וואַנדער דערצעהלט: פאַלט איהר בליק אויף אַ מאַן, ווערט אויף דעם אַרט פונ'ם לייב, וואו איהר אויג האָט גע-רהט, אַ בראַנד-וואַנד, און גיט זי אַ הויך מיט איהר אָטעם, איז

עס ווי די הייסע גלוט פון דעם ווינד, וואָס קומט פלוצלינג אָן פון דרום-זייט, און ריהרט איהר האַנד אָן, די האַנד פון אַ מאַן, ווערען זיינע מוסקלען אין איהם ווי אַ פלייצענדער פייער-שטראָם. און ווירקליך איז דאָס מיידעל געווען, ווי די מדבר: איהר פנים איז געווען ווי קופער, וואָס איז אַבגעברענט פון דער זונען-היץ, איהר געביין איז געווען ווי צעגליהטע שפיציגע פעלזען, און ווילד איז זי געווען ווי דער ווינד, וואָס פליהט אָן פון צפון-זייט. אָבער ווי דאָס טרוקענע פעלד צווישען פּאַרן און תּפּל, אזוי האָט דאָס מיידעל געדורשטעט טאָג און נאַכט נאָך אַ פּאַר טראָפען טוי – און זי האָט געוואַרט...

אין יענע ווייטע צייטען האָט די זון געגליהט זיבענמאַל היי-סער ווי איצט, און די מדבר איז געווען זיבענאונזיבעציג מאָל פירכטערליכער און גרעסער ווי איצט, און אויך די ליעבע איז געווען מיליאָנען מאָל מעכטיגער און שטורמישער ווי איצט.

אין אַ שפּאַלט פון אַ הייל איז געבוירען געוואָרען די קליינע נוֹעָה מיט פּערצעהן יאָהר צוריק, אינ'ם צווייאונצוואַנציגסטען יאָהר זינט דעם, ווי די אידען זענען אַרויס פון מצרים. זיי האָבען דאָ-מאָלס געלאָגערט אין רמון-פּרָץ. און נישט מיט קיין מעסער האָט מען איהר דעם נאָפעל אַבגעשניטען, נאָר מיט אַ שאַרפען שטיין. איהר מוטער איז געווען אַ וועשערין און איהר פּאָטער – אַ האַלץ-קלויבער, און ער פלעגט אויפקלויבען אין פעלד רויטע טרויבען און זיי אויסקוועטשען אין אַ לעפעל, וואָס ער האָט זיך געמאַכט, און האָט יעדען טאָג געטרונקען דעם זאַפט פון די ווילדע יאָגדעס. און אין קברות-הַתּאָנָה זענען געשטאָרבען דער מאַן מיט דער פרוי אין איין טאָג, אינ'ם טאָג פון דער גרויסער פּלאַג, ווען זיי האָבען גע-געסען פון די וואכטעל-פייגעל צעהן הויפענס. דאָס מיידעל איז דאָן געוואקסען און קיינער האָט נישט געוואוסט, ווער עס האָט זי אויפגעצויגען. ווער ערציהט דען די שוואַרצע קאָץ און די ווייסע אַנגאַראַ וואָס אין דער מדבר? ווי דער דאָרן אין פעלד איז זי גע-וואַקסען און ווי די שלאָנג אין דער נאַרע ביי די זוימפען. אינ'ם הויף פון דעם געצעלט און ביי דער שוועל פון דער טיר, וואו זי האָט איין נאַכט גענעכטיגט, האָט זי מעהר נישט גענעכ-

טיגט אין דער צווייטער נאכט, און פון דעם ברויט, וואָס עמיץ האָט איהר איין טאָג געשאַנקען, האָט זי נישט מעהר געגעסען אויפ'ן צווייטען טאָג. פלעגט זי געפינען עטוואָס מן אויפ'ן פעלד און עטליכע קאָריאַנדער-קערנער און אַ פאַר אונרייפֿע טרויבען, האָט זי דערפון געגעסען און נאָך איבערגעלאָזט - און איז תמיד פרעה-ליך געווען. זי איז נאָך נישט אַלט געווען קיין גאַנצע צוועלף יאָהר, כמעט נאָך גאַר אַ קינד, ווען אַ מאַנסביל האָט זי אויפ'ן פעלד בעגעגענט און זי געכאַפט און געפייניגט - און עס איז זי גאַרנישט אָנגעגאַנגען. ווי דער שטויב-ווירבעל אונטער'ן ווינד האָט זי זיך גע-קייקעלט איבער די גאַסען פון איין לאַגער צום אַנדערען, פון איין וואוינפלאַץ פון די בני-ישראל צום אַנדערען וואוינפלאַץ.

ווען זי איז אָנגעקומען קיין ציזון-גבֿר, איז זי געווען אַ קליי-ניקע און מאַגערלייביגע און האָט נישט געבראַכט מיט זיך מעהר, ווי די אויגען. אָבער אין דריי חדשים אַרום איז זי פלוצלינג אויפ-געוואַקסען און שעהן געוואָרען. כמעט איבערנאַכט איז עס געשעהן. אַווענדס האט זי זיך געלעגט שלאָפען אָהן געשטאַלט און אָהן פאַרם, און אינדערסריה איז דאָס פערצעהניעהריגע מיידעל פלוצלינג געווען שוין אַ גענצליך אויסגעפאַרעמטע דערוואַקסענע פרוי. עפעס אַ נע-פעל האָט זיך פערצויגען איבער איהרע מאַנדעלפאַרמיגע אויגען, וואָס האָט ווי אַ פאַרהאַנג פונאַנדערגעשיידט צווישען דעם צושייער און דעם פערבאַרגענעם גלאַנץ, און איהרע אויגען זענען פלוצלינג גע-וואָרען ווי שטענדיג פערחלומטע. ווער עס האָט זי געזעהן, איז שטעהן געבליבען איבעראַשט. עס איז נישט געווען צו איהר קיין גלייכען אינ'ם גאַנצען געמאַרק פון ישראל און אין דער גאַנצער געגענד אַרום. און די גאַנצע מחנה, יונגעלייט און בעיאָהרטע מע-נער, רייכע און אַרימע, די פאַרנעהמע לייט און דאָס פעבעל, האָ-בען זיך אַלע מאַסענווייז געיאַגט נאָך איהר, און וואו זי איז נאָר געוועזען, האָבען זיי זיך געזאַמעלט אַרום איהר. עפעס אַ פער-שיכורענדער רויש האָט אַרומגעכאַפט די גאַנצע מחנה. און פון נאָהנט און פון ווייט איז מען געקומען, פון אַלע ווינקלען, וואָס די בני-ישראל האָבען דאָרט געלאַגערט. און דאָס מיידעל האָט קיינעם נישט אַבגעזאָגט, אַלע האָט זי דערנעהנטערט צו זיך צוגלייך, אַלע אָהן

אויסנאָהם און האָט פֿון קיין מאָן נישט פערמיטען איהר מיידעלשע גנאָד - און האָט פסדר נאָר געלאַכט אויף אַ קול.

בייטאָג, ווען די זון האָט געברענט, האָט זי געהויערט אויפ'ן פעלד אינ'ם פלאַקערדיגען זאָמד, שפיעלענדיג זיך מיט צוויי יונגע שלאַנגען, וואָס זי האָט זיי פעהיימישט. זי פלעגט דאָן ענטבלויזען איהרע ברוסטען און אוועקזעצען די שלאַנגען אויף איהר לייב, און זיי האָבען זיך געוויקעלט אַרום איהר ברוסט און איהר קיין בייז נישט געטהון, און זי האָט געקוקט אין הימעל אַריין אַקעגען דער זון, חלומ'ענדיג מיט אָפענע אויגען. און ביינאַכט אין דער שטאָקפינסטערניש איז זי געלעגען אויפ'ן פעלד און נעבען איהר עמיץ פון די יונגעלייט - און עס איז זי גאַרנישט אָנגעגאַנגען. די יונגעלייט האָט זי געטוישט, ווי אַ מענש טוישט דאָס העמד אויפ'ן לייב - און עס האָט זי גאַרנישט געאַהרט. ווי די שוואַרצע קאָץ וואָס אין דעם סטעפ און ווי די ווייסע אָנגאַראַ, פלעגט זי זיך בע-העפטען מיט איהר פאָר, ווי עס האָט זיך נאָר געמאַכט, און זי האָט פון קיין בייז נישט געוואוסט און קיין אונרעכט נישט געזעהן - און האָט פסדר נאָר געלאַכט אויף אַ קול.

בייטאָג, ווען די היץ אַרום האָט געבאַקען ווי אַנ'איווען, איז זי געזעסען אויפ'ן פעלד, ביז זי איז אין חלשות געפאַלען, און אָפּט-מאָל האָט זי פֿלוצלינג אַ לוסט אַרומגעכאַפט אויף אַ וויילע און זי האָט גיך אויסגעטהון אַלע איהרע קליידער און זיי אוועקגעשליי-דערט ווייט פון זיך, בלייבענדיג זיצען אויפ'ן פעלד נאקעט ווי אין איהר געבוירען-טאָג. און דאָן פלעגט זי טיילמאָל ווידער נעהמען איהרע לאַנגע האָר, וואָס האָבען איהר ביז צו די קניה דערלאַנגט, און זיי צונויפוויקלען אין אַ קנויל, צוידעקענדיג דער-מיט איהר גאַנץ לייב, און עס האָט זיך אויסגעדאַכט ווי אַ געדיכטע וואַלקען-שיכט וואָלט צוגעדעקט די זון. אָבער ווען עס איז געקומען די נאַכט, האָט זי זיך אויסגעוועהלט עטליכע פון איהרע ליעבהאַ-בער און זיי פלעגען נאַכגען נאָך איהר זאַלבענאַנד אָדער זאַלבע-דריט - און עס האָט זי גאַרנישט געאַהרט. ווי אַ וועלפין אין דער מדבר האָט זי געהונגערט נאָך רויב - און נאָר זי האָט געלאַכט אויף אַ קול.

בייטאג, ווען די בלויקייט איז געשטאנען אין דער מיט פונ'ם לויטערען הימעל, פלעגט זי אראָבנידערען צום אָרנן-טייך זיך באַ-דען, און אַרויסגעהענדיג פונ'ם וואַסער אַ קלאָרע און אינגאנצען פעררויטעלט, פלעגט זי זיך אַוועקשטעלען נאָקעטערהייד פאַרן טייך און קוקען אויף איהר בילד, וואָס האָט זיך אָבגעשפיגעלט אינ'ם וואַסער און זי האָט זיך נישט געקאָנט זאַט קוקען. זי האָט דאָן געוואוסט, אַז זי איז די שעהנסטע פון אַלע פרויען, וואָס זענען ווען עס איז אויף דער ערד געווען. און טיילמאָל האט אין איהר פלוצ-לינג אַ געוואַלדיגע לוסט אויפגעפלאַקערט אַנידערצוקניעהן און אויס-צוקושען אין דעם וואַסער-שפיגעל איהר גאַנץ לייב און אַלע איהרע גלידער און אַלע מוסקולען. אָבער ווען עס פלעגט קומען די נאַכט, פלעגט זי פערטרייבען פון זיך די אַלע רייכע און אַדעליגע זיהנדלעך און די הויכגעשטעלטע לייט, וואָס זענען איהר נאַכגעלאָפען, און זי פלעגט זיך אויסוועהלען גראַד יונגלעך פונ'ם פעבעל, יעדען פלאַטער-קאָפּ און לעדיג-געהער און יעדען אָבגעריסענעם און אָבגעשליסענעם, גאָר אַ גרויס געזעמעל, און זיי מיטנעהמען מיט זיך – און זי איז דערביי זיבענמאָל אַזוי פּרעהליך געווען. ווי אַ שטורמישער וואַסער-פאַל, וואָס רייסט זיך באַרג-אַראָב, אַזוי האָבען אין איהר די גע-בליטען געשריען און זי געצויגען נאָר באַרג-אַראָב, באַרג-אַראָב – און זי האָט פּסדר נאָר געלאַכט אויף אַ קול.

און די טעג זענען געווען וויסט און די נעכט זענען געווען שטורמיש, מאַהלצייטען און פּערווילונגען און שטיפּערייען. און נאָר מינוטענווייז, ווען זי איז אַליין געבליבען און קיין מאַן איז מיט איהר נישט געווען, איז דאָס געלעכטער פּערגליווערט געוואָרען אויף איהרע ליפען און זי האָט פּלוצלינג אָבגעזיפּצט. דאָס זיידענס און דאָס בונטע צייג און די האַנד-קייטעלעך, וואָס זי האָט אין געשענק בעקומען פון איהרע לייעהאָבער און דער באַלדאַכין, וואָס זיי האָבען איהר געמאַכט, זענען איהר עקעלדיג געוואָרען. אַלע איהרע יונגעלייט און לייעהאָבער זענען איהר לעסטיג געוואָרען. זי האָט דאָן גענומען דעם גרויסען אַניקס-שטיין, וואָס זי האט בעקומען פון קנז, דעם זוהן פון דעם נשיא איבער'ן שטאַם בְּנִימִן, און האט איהם אַרויס-געוואָרפּען דרויסען. און די ברוסטשילד פון איהר וועסט, וואָס

אליד, דער זוהן פון דעם נשיא איבערן שטאם נפתלי, האט איהר געמאכט פון בונטען צייג, האט זי גענומען און צעריסען אויף הונד-דערט שטיקער. איהר הארץ איז געווען היל - און עס האט געדורשטעט אהן אויפהער... ווי די געזאלצענע באדען-שטרעקע צווישען פארן און תופל, וואס איז נאך קיינמאל נישט בערעגענט געווארען, אזוי האט זי געדורשטעט נאך א טויגעשאנק - און נאך זי האט געווארט און געווארט.

און איינמאל איז זי געקומען ביז פארן משכן און איז שטעהן גע-בליבען אינ'ם איינגאנג. פלוצלינג האט זי ארומגעכאפט א לוסט אריין-צוגעהן אויף א וויילע אינעוועניג. דער וואלקען האט אנגעפילט דאס הייליגטום און עס איז געווען א פינסטערניש, וואס מ'האט געקאנט מיט די הענד אנטאפען. און א פורכטזאמקייט האט געהויערט אויף יעדען ווינקעל און איז אויפגעגאנגען פון הינטער יעדער זייל, און זי האט קיין זאך נישט געזעהן. ערשט ווען איהרע אויגען האבען זיך צוגעוועהנט ביסלעכווייז צו דער פינסטערניש, האט זי אנגעהויבען אונטערצושיידען צווישען איין זאך און דער אנדערער. אויף דער טרעפ וואס ביי דער בימה פאר דעם הייליגטום איז געשטאנען דער יונגער פהן, וואס האט די אויפזיכט איבער דעם דיענסט, כמעט נאך א יונגעל, און ער איז געווען אנגעטהון אין א ליינען-מאנטעל און א חושן אויף דער ברוסט מיט שלייפלעך און אנ'אפוד, און לאנגע לאקען האבען איהם אראב-געהאנגען איבערן געניק הינטער דער הויב, און דער יונגער פהן האט גערעדט צו דעם פערזאמעלטען פאלק. נאעה האט געקוקט אויף איהם איבעראשט און ערשטוינט. זיין פנים איז געווען בלייך און די לאקען שווארץ. די אויגען זענען געווען בלוי און דער חושן רויט. אין דעם אויגענבליק האט אויך דער פהן אויפגעהויבען זיינע אויגען און אומגעריכט א קוק געטהון אקעגען זיך און ער האט זי דערזעהן. זיין בלייך פנים איז איין אויגענבליק געווארען זיבענמאל בלייכער און די בלויקייט פון זיינע אויגען איז פלוצלינג געווארען זיבענאונזיבעציג מאל טי עפער. ער האט אויף א וויילע די שפראך פערלירען און איז ענטשוין.

גען. נאָר איין אויגענבליק. און אויך די אויגען האָט ער געשלאָסען. דאָן האָט ער זיך געשטאַרקט; זיינע אויגען האָבען זיך אָנגעפילט מיט צאָרן און זיין שטערען האָט זיך בעדעקט ווי מיט אַ שטורמישען וואָלקען, און ער האָט פּלוצלינג אָנגעהויבען רעדען צו דעם געזעמעל וועגען דעם געבאַט פון משה'ן: „און עס זאָל דיין לאַגער הייליג זיין“. ער האָט גע- דונערט מיט זיין שטים און געוואָרענט דאָס פּאַלק פאַר יעטוועדער אויס- געלאָסענקייט און אונוירדיגקייט, אַז „ער זאָל אין דיר קיין שענדליכע זאַך נישט זעהן...“ און ער האָט גיך געענדיגט זיינע רייד און איז אַראָב פון דעם געשטעל.

אַבער נאָכמיטאָג, ווען דער טאָג האָט זיך גענייגט, האָט דער יונגער כּהן געפּלאַנדזשעט איבער'ן פעלד אהין און אַהער. דער שאַטען פון דעם מיידעל איז נישט אָבגעטרעטען פון פאַר זיינע אויגען, סיי ווען זיי זענען אָפּען געווען און סיי ווען זיי זענען געווען געשלאָסען. ער האָט אַזוי לאַנג געוואַנדערט איבער'ן פעלד, ביז ער האָט זי ענדליך געפונען. ער איז דאָן שטעהן געבליבען אויף זיין אַרט און נישט צו- טרעטענדיג צו איהר, האָט ער אויף איהר אַ קוק געטהון פונדערוויי- טענס און דאָן ווידעראַמאַל געקוקט. אַבער צוגעגאַנגען צו איהר איז ער נישט.

און טאָג-טעגליך נאָכמיטאָג, ווען דער טאָג האָט זיך גענייגט, פּלעגט דער כּהן זיך לאָזען אין פעלד אַריין און צוגעהן ביז פאַר דער הערליכער שלאָפּקאַמער און דאַרטען שטעהן בלייבען פונדערווייטענס און קוקען. און האָט ער איהר געזיכט דערזעהן, האָט ער אָבגעקעהרט זיין פנים נאָך הינטען און זיך אַוועקגעדרעהט, און דאָן האָט ער זיך ווידער אומגעקעהרט און אַוועקגעשטעלט, אַבער צוגעהן צו איהר איז ער נישט צוגעגאַנגען.

אין ראש-חודש אדער יום-טוב צי שבת, ווען ער איז געשטאַנען אויף זיין אַמט אין מִשְׁכָּן, פּלעגט ער דונערען מיט זיין שטים צום פּאַלק און איהם בעפעהלען, אַז „עס זאָל דיין לאַגער הייליג זיין“ און וואָר- נען, אַז „ער זאָל ביי דיר קיין שענדליכע זאַך נישט זעהן“ — נאָר יע-

דעסמאל ווען ער האט אזוי בעפויהלען אָדער געוואָרענט, פלעגט ער דעם קאָפּ אַראָבלאָזען צו דער ערד, ווי ער וואָלט זיך געשעהמט פאַר זיך אַליין, און ער האָט דערביי אָפּגעזיפּצט.

איינמאל האָט ער זי געפונען הינטער אַ געשטרויך, וואו זי האָט זיך געהאַט בעהאַלטען, און די נאַכט האָט זי איינגעהילט אַרום און אַרום. ער האָט דאָן אַנידערגעקניעהט צו איהרע פיס אויף דער ערד און געקושט דעם זויס ביי איהר קלייד, ווי עס קושט דער קנעכט דעם זויס פונ'ם קלייד פון אַ קעניגין. איז ער דאָך אַנ'אומריינער מענש, מיט אומריינע ליפּען און אַנ'אומריין האַרץ, זי אָבער איז הייליג, הייליג, הייליג... און זי האָט אויפגעציטערט מיט אַלע גלידער פון איהר לייב — צום ערשטען מאל זינט איהר לעבענסטאָג.

צי דאָס איז ער? — ווי דער וויסטער באַדען וואָס צווישען פאַרן און תּוֹפֵל האָט זי דאָך געלעבט צו איהם תּמיד!

און די טעג זענען געווען וואונדערליכע און די נעכט זענען גע-
ווען הערליכע, טרוימען און פאַנטאזיעס מיט אַ זיסער האַפּנונג — און דאָך האָט זי האַרט געמאַכט איהר האַרץ צו איהם ווי נאָך צו קיין אַנ-
דערען. וואָס זי האָט נישט פערמיטען פון דעם לעצטען פונ'ם פעבעל, האָט זי פערמיטען פון איהם. נאָר פון איהם אַליין — און זי האָט נישט געוואוסט פאַרוואָס. אַפטמאל פלעגט זי אויך אַנשרייען אויף איהם און טיילמאל זאָגאַר זיך בייזערן און האָט מיט איהם גערעדט תּמיד שטרענג — און זי האָט נישט געוואוסט פאַרוואָס.

און ער פלעגט קומען יעדען טאָג, און יעדען טאָג האָט ער גע-
קניעהט פאַר איהר און געקושט דעם זויס פון איהר קלייד און זיינע אויגען האָבען געגליהט — און זי פלעגט יעדען טאָג אויף איהם אַנשרייען און רעדען מיט איהם האַרב און אַפּזאָגענדיג איהם אַוועקשיקען פון זיך. אָבער בינאַכט, ווען זי פלעגט ליגען מיט געשלאָסענע אויגען אין די אַרעמס פון איינעם פון איהרע לייעבהאָבער, פלעגט זי זעהן נאָר איהם און נאָר וועגען איהם פלעגט זי טראַכטען. זיין שאַטען האָט נישט אָב-
געטרעטען פון איהרע אויגען סיי ווען זיי זענען געווען אָפען און סיי ווען זיי זענען געווען געשלאָסען.

און איינמאל האָט ער זי אַנגעכאַפט פאַר דער האַנד און איהר צוגעשוואוירען אַזויצוזאָגען: די האַר וועט ער אָפּגאַלען, און די

הייליגע הויב פון קאפ וועט ער אויסטהון און דעם הוישן און דעם אפוד וועט ער פון זיין לייב אראפציהען און ער וועט ווערען ווי איינער פון דעם פאלק, און דאן וועט ער אוועקגעהן פון דער מחנה העט ווייט, אין א ווייטען סטעפ, אין די וויסטעניש, וואו קיין מענשען-פוס האט נאך נישט גע-טרעטען, דארט וועט ער זיך מיט איהר בעזעצען, און זי וועט איהם א ווייב זיין - אבער דאסמאל האט זיך זיבענפאך שטארקער צעפלאקערט איהר צארן געגען איהם און זי האט איהם געענטפערט שטרענג און פערביטערט. נאר זי האט זיך אליין נישט געשפירט און האט נישט געוואוסט פארוואס. פלוצ-לינג אבער האט זי דערפיהלט: אט דעם דאזיגען מאן האט זי דאך לייעב... און דער יונגער פהן קניהט נאך אלץ פאר איהר יעדען טאג און קושט דעם זים פון איהר קלייד.

אין יענער צייט איז א קלאנג דערגאנגען קיין עציין-גבר, אז משה האט אויסגעטיילט דריי שטעדט אויף יענער זייט ירדן צו מזרח-זייט, ענטרינונגס-שטעדט, וואס זאלען זיין אנ'ענטרינונג פאר יעדען מער-דער, וואס ערמארדעט א מענש אוינגערן, אז ער זאל אנטלויפען דארט-אהין פאר דעם בלוט-מאהנער פון דעם ערמארדעטענס פאמיליע און זיך דארט בעהאלטען ביז דער כהן-גדול וועט שטארבען, און נאכ'ן טויט פונ'ם פהן גדול וועט ער מעגען ארויס פון דארט און דער בלוט-מאהנער וועט שוין קיינמאל מעהר נישט האבען קיין רעכט איהם אנצוריהרען.

שוין ארום דריי חדשים האבען די זקנים פון פאלק גע-ארבייט ביים צוגרייטען די דריי אויסגעטיילטע שטעדט און זיי האבען בעשטימט זייער רעכט. זיי האבן געמאסטען מיט שטריק די שטרעקע ביז די שטעדט וואס ארום דעם לאגער, דאן האבען זיי געמאסטען אויסערהאלב פון די שטעדט, אונגעצייכענט די גרעניצען, מארקירט די וועגען, און די בעוועגונג איז געווען זעהר גרויס. עס זענען זיי ארויסגעקומען דריי שטעדט: בצר אין דער מדבר, ראמות אין גלעד און גולן אין בושן. אין יענעם טאג זענען געקומען די זקנים און מיט זיי אלע כהנים, אונגעטהון אין זייערע

דיענסט-קליידער מיט די הוש'נס און די אפוד'ס און די ליינען-הויזען און הויבען און מאנטלען, און ביים זויס פון די מאנטלען מילגרוי-מען און גלעקלעך, און דער פהן-גדול איז געגאנגען אן דער שפיץ מיט זיין גרויסען שטאק אין דער האַנד, און נאך איהם זענען געגאנגען די לויים, און נאך זיי די לויים-שילער, אַלע אַנגעטהון אין די דיענסט-קליידער, און הינטער זיי האָט זיך געצויגען אַ צאָהלרייכע מענגע, מענער און ווייבער און קינדער – אַלע זענען זיי געגאנגען קיין בָּצֵר, דען זי איז געווען די ערשטע פון די דריי שטעדט. דאָן האָט דער בעפעהלסהאַבער פון דער מחנה אויפגעפאָדערט די זקנים פון דער שטאָדט אַרויסצוגעהן צו זיי, און עס זענען אַרויסגעקומען אַלע זקנים, איינאונזיבעציג אין דער צאָהל, און האָבען זיך אויס-געשטעלט אינ'ם טויער פון דער שטאָדט, און דער פהן-גדול איז אַרויף אויף דער בימה, וואָס מ'האָט צוגעגרייט פאַר איהם, און האָט אויסגעשטרעקט זיין גרויסען שטאק און נאָך איהם האָבען אויך אויסגעשטרעקט זייערע שטעקענס אַלע פהנים פון אַרום, און דער פהן-גדול האָט ערקלערט די זקנים פון דער שטאָדט דאָס געזעץ פון דער גאַנצער זאך, וואָס משה האָט געבאָטען צו טהון: – „אויב מיט אַנ'אייזערנער פלי וועט איינער דעם אַנדערען שלאָגען און ער וועט שטאַרבען, איז ער אַ מערדער: טויטען זאָל געטויט ווערען דער מערדער!“ – און דאָס גאַנצע פאָלק האָט געענטפערט זאָגענדיג: „אמן!“ – און אויב ער האָט איהם געשלאָגען מיט אַ שטיין אין האַנד, וואָס מ'קאָן דערפון שטאַרבען, און ער איז גע-שטאַרבען, איז ער אַ מערדער, טויטען זאָל געטויט ווערן דער מערדער!“ – און דאָס גאַנצע פאָלק האָט געענטפערט זאָגענדיג: „אמן!“ – און דאָס גאַנצע פאָלק האָט געענטפערט זאָגענדיג: „אמן!“ – און אויב מיט שנאה האָט ער איהם אַ שטויס געטהון, אָדער ער האָט געשליידערט אויף איהם עפעס מיט אַ כיוון, און ער איז געשטאַרבען, אָדער ער האָט איהם אין פיינדשאַפט געשלאָגען מיט דער האַנד, און ער איז

געשטארבען, זאל געטויט ווערען דער שלעגער, א מערדער איז ער! —
און דאס גאנצע פאלק האט געענטפערט זאגענדיג: „אמן!“ — „אויב
אבער... איינער וועט זינדיגען צו זיין חבר אונגערן, אויב ער האט
איהם אונגעריכט, אהן פיינדשאפט, א שטויס געטהון, אדער ער האט
געשליידערט אויף איהם עפעס א זאך אהן אבזיכט, אדער מיט
עפעס א שטיין, וואס מ'קאן דערפון שטארבען, האט ער געווארפען
אויף איהם אונגעזעהן, און ער איז געשטארבען, און ער איז איהם
נישט געווען קיין שונא און נישט אויסען געווען זיין בייז, — זאל
די געמיינדע רעטען דעם טויטשלעגער פון דעם בלוט-מאהערס האנד
און די געמיינדע זאל איהם אויפנעהמען אין זייער שטאדט, אין דער
שטאדט פון זיין ענטרינונג, וואס ער איז אהין אנטלאפען, און ער
זאל זיצען אין איהר ביזן טויט פונ'ם כהן-גדול. אלצדינג, וואס ער
דארף, זאל מען איהם געבען, ברויט צום עסען און וואסער צו
טרינקען און א שטוב צום וואוינען, קיין זאך זאל איהם נישט
פעהלען, און עס זאל דארט זיצען דער אונגערנדיגער מערדער ביז
דער כהן-גדול וועט שטארבען.“ — און דאס גאנצע פאלק האט
געענטפערט נאך איהם אויף א קול: „אמן אמן!“ — דאן האט דער
כהן אויפגעהויבען זיינע אויגען צום הימל און צעשפרייטענדיג די
הענד תפילה געטהון. זיין שטים האט מען נישט געהערט, ווען ער
האט מתפלל געווען, און נאר זיינע ליפען האבען זיך געשאקעלט,
און ווען ער האט געענדיגט תפילה טהון, האבען איהם די יונגע
קליים דערלאנגט דעם בעקען און דער כהן גדול האט געשפרענגט
פון דעם בעקען רייניגונגס-וואסער אויפ'ן טויער פון דער שטאדט
אום זי צו הייליגען, און די כהנים האבען געדעמפט אין די פאנען,
און א וואלקען איז אויפגעאנגען און צוגעדעקט די גאנצע געמיינדע,
און די קליים און קליים-שילער האבען געזונגען און געשפיעלט פונ'ם
וואלקען ארויס. — דאסזעלבע האט מען געמאכט דער שטאדט ראמות
אין גלעד און דאסזעלבע דער שטאדט גולן אין קשן.

און די מענשען אין ציון-גבר פון איין עק ביז צום אנדערען
עק האבען גאנצע טעג געשמועסט צווישען זיך נאר וועגען די דריי
שטעדט, וואס זענען אויסגעטיילט געווארען פאר אונגערנדיגע מער-
דער. און ווען דאס פאלק איז געווען אויפגעלעגט, פלעגען זיי שפא-

סען איינער צום אנדערען זאגענדיג: „די דאָזיגע שטעדט וועלען דאָך פריהער פּערוויסט ווערען און אַבגעמעקט ווערען פון דער ערד. איידער ס'וועט צו זיי קומען אַ מערדער זיך בעזעצען. זענען דאָך קיין מערדער נישטאָ אין ישראל און וועלען אויך קיינמאָל צווישען איהם נישט זיין“.

נאָר אין יענעם טאָג אַווענדס, ווען אַרום און אַרום איז גע-
ווען פינסטער, איז נאָע געלעגען אויף איהר געלעגער אין דער שלאָף-
קאַמער וואָס אויפ'ן פעלד, און דער יונגער פּהן האָט געקניהט צו
איהרע פּיס אויף דער ערד. ווי אַ הונד איז ער געלעגען און האָט
קיין וואָרט נישט אויסגערעדט. אַבער דאָס מיידעל האָט כמעט קיין
בליק נישט געטהון אויף איהם און איהם כמעט נישט בעמערקט. ווי
פּערחלומט איז זי געווען און איהר געמיט האָט געשוועבט אין דער
ווייטעניש. פּלוצלינג האָט זי זיך אויפגעכאַפּט. דאָן האָט זי געזאָגט צו
איהם מיט אַ לייכטען שמייכעל, און איהר שטים האָט דערביי עטוואָס גע-
ציטערט: „זעה, איך ווייס, ווער עס וועט זיין דער ערשטער מערדער,
וואָס וועט קומען זיך בעזעצען אין איינער פון די ענטרינונגס-שטעדט:
דאָס וועט געוויס זיין דער, וואָס וועט מיך הרג'ענען, אָדער איך
וועל איהם הרג'ענען און דאָן וועל איך זיין די ערשטע צום ענטרי-
נען ווערען דאָרט אַהין...“ דערויף האט זי זיך צעלאָכט אויף אַ קול
און איז ווידער געוואָרען זעהר לוסטיג און פּרעהליך, נאר פּלוצלינג איז
זי ענטשוויגען און האט מעהר קיין וואָרט נישט אויסגערעדט.
און דער יונגער פּהן האט געוואָרט ביז שפעט און דאָן האט ער זיך
אויפגעהויבען און איז לאַנגזאַם אַוועק – אבער זיינע קניה האבען
שטאַרק געציטערט און געהענדיג, האט ער זיך געוואַקעלט ווי אַ
שיכור.

*

עטליכע טעג האָט מען דעם פּהן נישט געזעהען אין דער גאַנצער
מחנה, און דאָן האָט ער אין אייניגע טעג אַרום ווידער פּערקעהרט
צו דעם מיידעל. צום לעצטען מאָל איז ער געקומען, אַבער זי האָט
איהם נישט דערקענט: די קרוין פון זיין קאָפּ האָט ער אַראַבגענו-
ג.

מען, זיינע האָר זענען געווען אָבגענאַלִט, און די הייליגע טראַכט האָט ער אויסגעטהון, דעם מאַנטעל און דעם אָפּוד און דעם גאַרטעל. אַ געווענהליכען וואַכעדיגען כאַלאַט האָט ער געטראָגען אויפ'ן לייב און אַ טורבאַן אויפ'ן קאַפּ, און זיין פנים איז געוואָרען זיבענמאַל בלאַסער ווי פריהער. און דאָס גאַנצע פּאַלק אַרום האָט גערעדט וועגען איהם און אויף איהם געטייטעלט מיט די פינגער, און די אויפגענונג איז געווען זעהר גרויס, דען עס האָט נאָך אַזעלכעס נישט פאַסירט זינט עס זענען געווען פּהגים ביי יודען, אַז אַ פּהן זאָל פּערשוועכען זיין קרוין. אָבער ווען דאָס מיידעל האָט איהם דערזעהן, האָט זי איהם אויסגעלאַכט און מיט אַנ'ענטשלאַסענער שטים און דייטליכע ווערטער האָט זי צו איהם געזאָגט: „איך וועל דיר קיינ-מאַל קיין ווייב נישט זיין, און דו זאָלסט עס וויסען.“ — ער האָט דאָס אויסגעהערט, און קיין וואָרט נישט זאָגענדיג, איז ער אַ רוהי-גער און מיט זיכערע טריט אַוועק פון איהר.

אין יענער נאַכט האָט נֹעֵה איהר געלעגער נישט בעשטיגען. ביז צום בעגינען האָט זי געוואַנדערט אין פּעלד, איינוואַס און עלענד. „איך קאָן דאָך נישט, איך קאָן נישט... איך האָב שוין קיין זאָך נישט מעהר איהם צו געבען אויסער מיין פּעראומרייגיגט לייב — און דאָס קאָן איך איהם נישט און וועל איהם קיינמאַל נישט געבען. ער איז פאַר מיר הייליג אויך ווען ער האָט אויסגעטהון זיין קרוין, און הייליג וועט ער מיר בלייבען אייביג...“

און אין דער דאָזיגער נאַכט האָט דאָס מיידעל צום ערשטען מאָל אין איהר לעבען געוויינט.

ווי אַ פּרוי, וואָס וואָרט אויף די עפּענונג פון איהר טראַכט, אַזוי האָט זי געוואָרט אויף די דאָזיגע ערשטע טרעהר. צעהן יאָהר, פּופּצעהן יאָהר האָט זי געוואָרט, און אַט איז זי ערשט געקומען. דאָן האָט זי אַרומגענומען אַ פּלוצלינגע רוה, וואס נאָך קיינמאַל האָט זי אַזעלכע נישט געקענט.

פריהמאָרגענס אָבער איז אָנגעקומען די נאַכריכט, אַז מען האָט פּונ'ם טייך זרד אַרויסגעצויגען אַ טויטען מענשען-קערפּער, און מ'האָט דערקענט, אַז דאָס איז דער קערפּער פון דעם יונגען כּהן. ווען נֹעֵה האָט דאָס דעהערט, האט זי בלוזי אַרויסגערעדט

די ווערטער: „איך האב איהם דערהרג'עט“ — און דערויף איז זי פערשוואונדען און עס האט זי קיין מענש מעהר נישט געזעהן. טעג און וואכען לאנג האט זי קיינער נישט געזעהן. צווישען די בערג, אין די וויסטענישען פון דער פירכטערליכער מדבר, וואו עס האט נאך קיין מענשען-פוס נישט געטרעטען, האט זי אַרומגעבלאגן-דזשעט אַליין טאג און נאַכט, און אויף איהרע ליפען זענען געווען נאָר די ווערטער: „איך האָב דאָך נישט געקאָנט, איך האָב נישט געקאָנט.“ און אז זי האָט זיך אין זעקס וואָכען אַרום אומגעקעהרט קיין עציִון-גבֿר, האָט זי קיין מענש מעהר נישט דערקענט. איהר שטאַלצער רוקען איז געווען געבויגען ביז דער העלפט און פון איהר אַמאָליגער שעהנער געשטאַלט איז שוין גאַרנישט געבליבען.

און אז ס'איז אָנגעקומען די נאַכט, האָט זי צעריסען אַלע איהרע קליידער און בונטע געוועבען און קאָסטבאַרקייטען, נישט איי-בערלאָזענדיג קיין גאַנצען פאָדים, און וואָס עס האָט זיך נישט גע-לאָזט צערייסען אָדער פערברענען, האָט זי געוואָרפען אין וואַסער אַריין.

און אין זעקסטען חודש, אינ'ם ערשטען טאָג פון דעם חודש, אין פערציגסטען יאָהר זינט די בְּנֵי-יִשְׂרָאֵל זענען אַרויס פון מצרים, איז געקומען אַ באַרוועס און אַבגעריסען מיידעל ביז פאַר'ן טויער פון דער שטאָדט בְּצֵר און געקלאָפט אין טויער:

— „נעהמט מיך אויף. איך האָב אַ מענש ערמאַרדעט אונגערן...“ די זקנים פון בְּצֵר האָבען זיך דערשראָקען און זיי זענען אַלע געקומען און געקוקט. אַט איז דער ערשטער „מערדער“! און זיי האָ-בען אויפגענומען דאָס מיידעל און איהר געגעבען אַ פּלאַץ צו וואוי-נען צווישען זיי. אין דער הויפט-גאַס פון דער שטאָדט, וואו עס איז די גרעסטע בעוועגונג, האָבען זיי איהר דעם פּלאַץ בעשטימט. דאָס מיידעל אָבער האָט זיך ביי זיי געבעטען, אַז מ'זאָל איהר גע-בען עפעס אַ פּערוואָרפען ווינקעל, ווייט פון מענשען, אַז זי זאָל קיין מענשען-געזיכט פאַר די אויגען נישט אָנזעהן. דאָן האָט זי זיך פערשטעקט אין אַ הינטער-שטוב און איז מעהר אין דרויסען נישט אַרויס. און די ווייבער האָבען איהר יעדען טאָג געבראַכט ברויט און געפרעסטע פייגען און וואַסער, אַז זי זאָל זיך דערמיט דאָס האַרץ

אונטערלעהנען, זי אָבער האָט גאַרנישט געגעסען אויסער אַ שטיקעל טרוקען ברויט.

און די מוטער פונ'ם פהן-גדול פלעגט איהר ברענגען געשמאַ-קע און פעטע עסענוואַרג און אויווען-געבעקס, וועלענדיג איהר גוטס טהון, אום זי זאָל נישט בעטען אויפ'ן טויט פונ'ם פהן-גדול – אָבער דאָס מיידעל האָט שטיל געלאַכט, ווען זי האָט דאָס געהערט, און האָט קיין וואָרט נישט אויסגערעדט.

און ווי מערקווירדיג: זאָגאַר ווען דער פהן-גדול איז גע-שטאַרבען און מ'האַט איהר געעפענט דאָס טויער אַרויסצוגעהן, איז דאָס מיידעל נישט אַרויס. זי איז געבליבען וואוינען אין בַּצֵר, אין דער ענטרינונגס-שטאַדט, ביז איהר טויט, און זי איז דאָרט געשטאַר-בען און דאָרט בעגראָבען געוואָרען.

דער האַלץ-קלויבער

מיין מאַמע האָט עס איבערגענומען פון איהר מאַמע, איהר מאַמע פון דער באַבע, די באַבע פון דער עלטער-באָבע, אַ דור פון אַ דור – און מיין מאַמע האָט עס איבערגעגעבען צו מיר.

געווען איז עס אין דער מדבר פאַרן אינ'ם ערשטען יאָהר נאָכדעם ווי די קינדער פון ישראל זענען אַרויסגעגאַנגען פון מצרים, אינ'ם אַכ-טען חודש פון יענעם יאָהר, דענסמאָל ווען די מחנה איז געלעגען צע-שפּרייט איבער דעם גאַנצען גאַלען סטעפּ, נאָכדעם ווי זיי זענען געקומען פון תּבערה און האַבען גערוהט אין געצעלטען און אין פּלעכט-הייזעך האַרט ביי קדש, אַנטקעגען דעם אַנבליק פון דער ווילדער וויסטעניש; – דענסמאָל איז געווען צווישען די אַרויסגעגאַנגענע איינער פון נידעריגען פּאָלק, פון יענע מענשען, וועלכע האַבען געאַרבייט אין רעמסס אויף דער מויער, מיט'ן נאָמען גוג דער זוהן פון בָּכר, אַ גרויסער, גרויסער אַרימאָן, וועלכער האָט פערמאַגט נאָר אַ קראַנק ווייב און פיער קליינע קינדער, און געוואוינט האָט ער אין אַ קליין פּלעכט-הייזעל, וועלכעס ער האָט זיך אַליין אויפגעשטעלט, דען ער איז געווען אַ טיש-לער. אָבער איינמאָל אין אַ נאָכמיטאָג איז דער דאָזיגער מאַן אַרויסגע-גאַנגען פון דער מחנה דעם פעלד צו, און האָט זיך נישט מעהר צוריק-געקעהרט צו דער מחנה דעם גאַנצען טאָג. אין דער פאַרנאַכטיגער שעה, ווען די טונקעלהייט האָט אַנגעהויבען ביסלעכווייז אויפצושטייגען און האָט געלעקט דעם שטויב פון דער ערד און איז ביסלעכווייז געקראַכען הע-כער און העכער אויף די ווענד פון די פעלזען, און פון דער שטילקייט אַרויס האָט זיך געהערט פונדערווייטענס דאָס געזשום פון אַ וועספּ, וועלכע איז געפּלויגען, דענסמאָל איז דאָס קליינע מיידעלע פון יענעם מאַן געשטאַ-נען פאַר דער טיר פונ'ם פּלעכט-הייזעל, אַ קינד פון אַ יאָהר פיער, יעקבֿה האָט זי געהייסען, און זי האָט געקוקט און געקוקט אַרויס אויף

די שטעגען, דאָרט וואו זיי שיידען זיך, און האָט געוואָרט אויפ'ן פּאָ-
טער, און ווי זי האָט געזעהן, אַז ער קומט נישט, האָט זי פּרֹוצלינג
אַנגעהויבען הויך צו וויינען...

און געווען איז עס אין דער צייט פון דער נייער כהנים-הער-
שאַפט, וועלכע איז ענטשטאַנען אַט דאָ ערשט מיט עטליכע חדשים צו-
ריק אין דער געגענד פון באָרג סיני, און די דאָזיגע כהנים-הערשאַפט
האָט זיך נאָך געשאַקעלט און געוואַקעלט און איז פעסט נאָך נישט גע-
שטאַנען. אַ גאַנצע עדה כהנים און הויפטלינגע און בעפעהלס-האַבער און
אויפזעהער האָבען געאַרבייט גאַנצע טעג און האָבען געזוכט מיטלען צו
בעפעסטיגען זי און זי קרעפטיג אַוועקצושטעלען. צייכענס האָבען זיך בע-
וויזען און וואונדער זענען געשעהען אויפ'ן הימעל און אויף דער ערד,
אום דאָס פּאָלק דערמיט צו נעהמען — אָבער דאָס פּאָלק איז געשטאַנען
פונדערווייטענס און האָט געצויגען מיט די פּלייצעס. געזעצען זענען
געגעבען געוואָרען און בעפעהלען זענען געבראַכט געוואָרען אויף שטיי-
נערנע טאַולען פּונ'ם הימעל, אום דאָס ניי-געבאַקענע פּאָלק אַבצושיי-
דען פון די אַנדערע פעלקער און אום שטרענג אַבצוגרעניצען זיי פון
די איבעריגע — אָבער דאָס פּאָלק האָט אַ מינוט זיך צוגעהערט, און
שוין אַ מינוט שפעטער האָט עס ווידער אַלץ געהאַט פּערגעסען. פּער-
שפּרעכונגען זענען געגעבען געוואָרען און שעהנע רייד, גוט און זיס,
האָבען זיך געלאָזט הערען, אום דעם פּאָלק האַפּנונגען צו געבען אויף
אַ שפעטערע צוקונפט — אָבער דאָס פּאָלק האָט זיך אַ מינוט איינגע-
הערט און איז געשטאַנען פונדערווייטענס און האָט נישט געגלויבט.
דאָן האָט מען מיט אַ גאַר נייעם וועג געפרובט: מיט אַ שטאַרקער
פּויסט און מיט אייזערנע ריטער און מיט שווערע שטראַפען — און אַ
געמעמעל ווי דאָס מערמלען פון אַ ווילד געוואָרענעם טייך איז דורכ-
געפּאַהרען די גאַנצע מחנה פון עק ביז עק.

פון עק מחנה ביז עק מחנה זענען אַרומגעוואַנדערט די כהנים
און די לויים, און אויך די אויפזעהער, וועלכע האָבען די מאַכט געהאַט
אין זייערע הענד, און פאַר יעדער שוועל און נעבען יעדער הויז, אויף
בערג און אויף בערגלעך, האָבען זיי טאַג-טעגליך נייע אויסרופונגען
וועגען נייע געזעצען געלאָזט הערען. אָבער נאָך איז דאָס פּאָלק געווען
פריי ווי דער שטורם אין דער מדבר, אונגעבענדיגט און נישט געפרובט

נאָכצוגעהן אין עפעס אַ יאָך, און די רייד זענען נאָר דערגאָנגען ביז צום אויער און האָבען דאָס אינערליכע נאָך גאַרנישט בעריהרט. און אָט פּלוצלינג אַ ניי געזעץ: – „זעקס טעג זאָל געטהון ווערען אַרבייט און אין זיבעטען טאָג זאָל אייך זיין הייליג דער שבת, אַ רוה־טאָג, אַ גרויסער רוה־טאָג פאַר גאָטס וועגען, ווער עס וועט טהון אין איהם אַרבייט, דער וועט ווערען געטויט.“ – גע-טויט?? – דאָס פּאָלק האָט געהערט און געלאַכט.

אַ יונג פּהנ'דעל, ביי וועלכען דאָס זאַלבונגס-אייל איז נאָך נישט גע-ווען אָבגעטרוקענט פונ'ם לעפעל פון זיין רעכט אויער און פון דעם גראָבען פינגער פון זיין רעכטער האַנד און פונ'ם גראָבען פינגער פון רעכטען פוס, האָט ביים אויסרופען נאָך צוגעלעגט עטליכע ווערטער און האָט געזאָגט: „איהר זאָלט נישט אָנצינדען קיין פייער אין אַלע אייערע וואוינערטער אין טאָג פון שבת.“ נאָך איהם איז אויפגעשטיגען אַ שווער-פליישיגער און דיק-בויכיגער פּהן מיט אַ קאָפּ-באַנד אויפ'ן קאָפּ און מיט אַ שטערען-פּוץ אויפ'ן שטערען, און אויפ'ן לייב האָט ער געהאַט אַ גאָלד-גע-שטיקט העמדעל מיט קוואַסטען ביי די עקען, און גערעדט האָט ער מיט זיין טיעפער באַס-שטימע און האָט געזאָגט: „אָבער מיינע שבתים זאָלט איהר אָבהיטען, דען עס איז אַ צייכען צווישען מיר און צווי-שען אייך אויף אייערע דורות אַרויס, אום צו וויסען, אַז איך בין אייער הערר, וועלכער הייליגט אייך – ווער עס וועט איהם פער-שוועכען, דער זאָל געטויט ווערען: דען ווער עס טהוט אין איהם איין ארבייט, זאָל יענס נפש פערשניטען ווערען פון זיין פּאָלק – איטליכער, וועלכער טהוט איין אַרבייט אין טאָג פון שבת, טויטען זאָל ער געטויט ווערען“ – און דאָס פּאָלק האָט עס געהערט און האָט נישט געגלויבט. ווער זאָל געטויט ווערען? ווער וועט טויטען? און פאַרוואס?

און עפעס איינער פון די יונגע קינים, אַ זעהר איידעלער און זעהר פיינער, מיט זעהר ווייסע נעגעל אויף די פינגער פון זיינע שעהנע הענד און מיט אַ שווערען האַר-געפּלעכט ווי אַ בלאַנדער וואָלד אויף זיין קאָפּ, האט זיך אַוועקגעשטעלט אין האט נאך צוגע-לעגט – „און אבהיטען זאלען די קינדער פון ישראל דעם שבת – צווישען מיר און צווישען די קינדער פון ישראל איז עס אַ צייכען אויף

אייביג, אָז זעקס טעג האט דער הערר געמאַכט דעם הימעל און די ערד און אין זיבעטען טאג האט ער גערוהט". — דאס פאלק האט געצויגען מיט די פלייצעס און איז זיך צעגאַנגען.

און אט האבען זיי איינמאל — א שבת איז עס געווען — גע- פונען אויפ'ן פעלד איינעם, אַ מענש, וועלכער איז געשטאַנען איינ- געבוקט, און האט געהאַט דעם אנפליק פון אַ מענשען, וואס זוכט אויף דער ערד אַ זאך, וועלכע איז איהם פערלירען געגאַנגען. אין דער דאזיגער מינוט האט דער מאן גראד אויפגעהויבען אַ ביסעל דעם קאפ. דאס פנים איז געווען זעהר בלאַס און די באַקען איינ- געפאַלען, אבער די ליפען זענען געווען בלוי. ווי זיי זענען נעהן- טער צו איהם ציוגעקומען, האבען עטליכע פון זיי איהם דערקענט און האבען געזעהען, אַז עס איז גוג, בְּכָרִס ווהן, דער טישלער. אבער שוין אַ מינוט שפעטער האט דער מאן זיך ווידער אַראבגעבויען צו דער ערד. דא האבען זיי דערזעהען, אַז ער קלויבט-אויף פון דער ערד שפענדלעך האלץ — און זיי האבען איהם אַ נעהם געגעבען פּעסט.

גוג האט נישט פערשטאַנען, וואָס זיי ווילען פון איהם, דעם קאפ האט ער כמעט נישט אויפגעהויבען, און נאָר מיט די ליפען האט ער שטיל און אונגעדולדיג געמאַכט:

„ברידער, לאַזט אַב. שטערט מיר נישט. די צייט איז זעהר קורץ. און די פאַר שפענדלעך האַלץ האָב איך היינט זעהר און זעהר נויטיג...“ די שטים איז געווען ווי פון אַ זעהר דערשלאַגענעם און צעבראַ- כענעם מענשען... כמעט אַז זי האַט געריהרט די מענשען, וועלכע האָ- בען זי געהערט און זיי האָבען רחמנות בעקומען.

„אַבער שבת איז דאָך היינט!“ — האָבען די מענשען אויסגערופען. גוג האַט געהערט און האַט נישט פערשטאַנען. דאָס דאָזיגע וואָרט איז איהם עטליכע מאָל שוין אויסגעקומען צו הערען אין די לעצטע וואָכען, נאָר וואָס עס בעדייט האַט ער שוין ווידער געהאַט פּערגעסען און האַט עס נישט מעהר געוואוסט. און אַט האַט ער צונויפגעצויגען דעם שטערען אין קנייטשען און איז געשטאַנען.

ווען זיי האָבען איהם אַוועקגעפיהרט פּינ'ם פעלד צום פאַרהויף פאַר'ן אהל-מועד האַט ער נישט אויפגעהערט צו שטוינען קיין איינציגע

מינוט. פארוואס פיהרען זיי איהם עפעס אט דא אהער צום פארהויף, און ער בעדארף דאך גאר זיך אומקעהרען א היים אויף דער גיך צו זיין קראנק ווייב און צו די קראנקע קינדערלעך, וועלכע ווארטען אויף איהם אינדערהיים? — אין א ווינקעל פונ'ם אינעוועניגסטען הויף האט ער דערבליקט צוויי יונגע קיה, וועלכע זענען געשטאנען צוגעבונדן. דען קצו די הארן-שפיצען פון מזבח און האבען געווארט אויפ'ן כהן, וועלכער וועט קומען און וועט זיי אפפערען אויפ'ן מזבח מיט'ן אויפ-גאנג פון דער אפפער-גאב און פון זייער בלוט וועט ער שפרענגען אויף די הארן-שפיצען זיבען מאל. די קיה זענען געשטאנען אהן א שום זארג. עטליכע זונען-שטראהלען האבען זיך פערקאפט צווישען זייערע הערנער אין האבען געטאנצט און האבען בעדעקט זיי מיט בליצענדיג גאלד, און די קיה האבען אזש געמעקעט פאר נחת. דאן האט זיך דאס טאנצענדיגע גאלד פערקאפט אויך ביי גוג'ס קאפ און האט זיך געשפיעלט אויף זיי. נע האר.

א וואלקען איז געלעגען אויסגעגאסען איבער דעם פארהויף פאר'ן אוהל-מועד, דענסמאל ווען די מענשען זענען מיט גוג דעם זוהן פון בקר אנגעקומען פונ'ם פעלד, און אין דעם הייזעל ביים איינגאנג אינ'ם פארהויף זענען געזעסען עטליכע יונגע אויפזעהער און עטליכע יונגע בעפעהלס האבער און עטליכע יונגלעך-שרייבערס און עס איז זיי אפנים נישט געווען גאנץ רעכט, וואס מען האט זיי פלוצלינג געשטערט. שווער און פויל האבען זיי אנגעהויבען זייער אויספרעגעניש: — „ווי הייסטו?“ גוג האט געענטפערט. — „מיט וואס בעשעפטיגסטו זיך?“ גוג האט געענטפערט. — פון וואס פאר א שטאם ביזטו?“ דעם שטאם האט גוג דער זוהן פון בכר אין דער דאזיגער מינוט גראד געהאט פער-געסען. דאן האט ער געקלערט און געקלערט און מיט גרויס אנשטרענג-געניש האט ער זיך דערמאהנט, און גאנץ שטיל האט ער געענטפערט: „פונ'ם שטאם זבולון“. אבער ביי זיך אין האר-צען האט ער זיך שטארק געוואונדערט: „צו וואס מוזען דען די דאזיגע מענשען דאס אלץ דורכאויס וויסען? — באלד דערויף

האַט מען זיך אָבער צו איהם שוין ווידער געווענדעט און איהם גע-
 פרעגט: „ביי וואָס האָבען זיי דיך געכאַפט און וואָס איז דיין פער-
 ברעך?“ אָבער דערויף האָט נישט דער טישלער געענטפערט, נאָר די
 מענשען, וועלכע האָבען איהם געטראָפּען אויפ'ן פעלד ביים קלויבען
 האַלץ אום שבת, האָבען געענטפערט אנשטאט איהם. די בעפעהלסהאָבער,
 הערענדיג די דאָזיגע קלייניגקייט, האָבען זיך געוואונדערט און האָבען
 זיך איבערגעקוקט איינער מיט דעם אַנדערען. זיי האָבען קיין שום פער-
 ברעך דערביי נישט געזעהען. אָט דאָ ערשט מיט וואַכען אָדער מיט אַ
 חודש צוריק האָבען זיי אַליין אָדער זייערע ברידער און זייערע טאָטעס
 דאָס זעלבע געטהון, און קיין זינד איז עס נישט געווען. זיי האָבען
 אויף די אויפזעהער אָנגעשריגען, ווייל זיי האָבען אַ מענשען אומזיסט
 בעלעסטטיגט און די בעפעהלסהאבער האָבען זיי בעמיהט פאַר גאַרנישט,
 און גו'ן האָבען זיי געהייסען געהן. גוג האָט זיך אויפגעהויבען און
 איז געגאַנגען. קוים איז ער אָבער געווען אויפ'ן הויף, נאָך איידער ער
 האָט פערלאָזט דעם פאַר-פלאַץ, איז מען איהם שוין נאָכגעלאָפּען און
 מען האָט איהם געהייסען זיך אומקעהרען. אַנ'אנדער ווינטער האָט פּלוצ-
 לינג אַ בלאָז געטהון ביי יענע דאָרט אינ'ם הייזער. עפעס איינער פון
 די בעפעהלסהאבער האָט אַ מינוט געצויגען מיט די פלייצעס, דען ער
 איז פּלוצלינג אונזיכער געוואָרען. ווער ווייסט? אפשר איז עס פאַרט
 נישט רעכט, אַ געכאַפטען צו לאָזען גלאַט אַזוי לויפען. אפשר וועט עס
 זיין בעסער, דערמיט נאָך צו וואַרטען אַביסעל, ביז דער אויבער-כהן
 אָדער דער וויצע-אויבער-כהן וועט קומען און וועט ערקלערען, וואָס עס
 איז צו טהון, און דערווייל וועט מען דעם מענשען איינזעצען אין דער
 וואך. יעדענפאַלס איז דאָך געזעצליך די פּראָגע נאָך נישט פעסט אַוועק-
 געשטעלט געוואָרען, וואָס אייגענטליך האָט צו געזעהן מיט אַ מענשען,
 וועלכער האָט געקליבען האַלץ אום שבת.

און אַזוי האָט מען גו'ן אַוועקגעפיהרט אין דער וואך אַריין. און
 גוג איז געווען מיעד און אָבגעהעצט און האָט נישט געוואוסט, וואָס מען
 וויל דאָ פון איהם און איז געזעסען און האָט געוואַרט און איז ענטשלאָ-
 פען געוואָרען.

*

אין מיטען נאָכט האָט מען איהם אויפגעוועקט פּלוצלינג. פאַקלען

זענען געווען אַריינגעשטעקט אין לעכער און אין שפּאַלטען פון די ווענד און האָבען בעלויכטען דאָס זיילען-געבוי אינ'ם פּאַרהויף פּאַר'ן אוהל-מועד. אויף די פעל, וועלכע זענען געלעגען אויסגעשפּרייט אויף דער ערד, זענען געזעסען אַרום און אַרום מענשען מיט ערנסטע פּנימ'ער, מיט צאָרניגע אויגען און מיט אַ פינסטערען אַנבליק – און אַ גרויסע שרעק איז אָנגעפּאַלען אויף גו'ן. אין דער מיט האָט ער געזעהן דעם אויבער-פהן, אָנגעטהון דאָס כּהונה-קלייד מיט אַלע שלייפען און בע-פּוצונגען, און די ברעמען איבער זיינע אויגען זענען געווען מאַדנע ברייט און מאַדנע פינסטער, און נאָר געקוקט האָט ער מיט זיינע שאַרפע שפּיצגיגע אויגען און גערעדט האָט ער קיין וואָרט נישט.

דאָס אויספרעגען האָט זיך אָנגעהויבען:

און נאָכאַמאָל: „ווי הייסטו?“, פון וואָס פאַר אַ שטאַם ביזט דו?“ און „וואָס איז דיין בעשעפּטיגונג?“ – אָבער דאָסמאָל האָבען זיינע ביינער מאַדנע געציטערט ביי אַיטליכען וואָרט, וואָס ער איז געפרעגט געוואָרען.

און ווען זיי האָבען איהם געפרעגט, ווי האָט ער געקאָנט אַזאַ פּערברעך טהון, צו קלויבען האַלץ אויפ'ן פעלד אום שבת, האָט ער נישט געוואוסט וואָס צו ענטפּערען, און ער האָט זיך אַרומגעקוקט, ווי ער וואָלט זוכען ביי עמיצען הילף. ער האָט נישט אינ'ם מינדעסטען פּערשטאַנען, וואָס ווילען זיי פון איהם און פאַרוואָס דאַרף אַ מענש נישט געהן אין פעלד אַריין קלויבען האַלץ און ווי אַזוי איז עס אַ פּער-בּרעך, ווען ער האָט עס געקלויבען אום שבת. דעם שבת האָט ער נאָך גאַרנישט געקענט. אַ מינוט איז ער געשטאַנען אַ דערשראָקענער.

„אַבער!“ – האָט ער געפרובט ענטפּערען – און פּלוצלינג האָט ער אָבגעהאַקט און האָט געשוויגען.

דאָן האָט ער זיך געשטאַרקט. ווי ער וואָלט רעדען צו זיך אַליין, האָט ער גאַנץ שטיל געשעפּטשעט, אַז מען האָט איהם פּמעט נישט גע-הערט: – מיין ווייב איז קראַנק, פיער קינדער האָב איך, און דריי פון זיי זענען קראַנק. שוין עלף טעג זענען זיי קראַנק. אינ'ם הויז האָב איך דאָס מינדעסטע נישט. די שכנים זאָגען: ס'איז „חרחור“ – די ברען-קראַנהייט. די גאַנצע נאַכט בין איך ביי זייער געלעגער געזעסען. איך האָב געקוקט אויף די גליהענדיגע

ליפען און די גליהענדיגע אויגען און ווי דאָס פייער פלאַקערט אין זייערע ביינער, איך האָב געמיינט, אז אַט אַט ווערען זיי פערברענט. און די שכנים זאָגען: אַביסעל וואַרים וואַסער און אַביסעל אַזוב גע-קאַכט אויף וואַסער מוז מען זיי דערלאַנגען. אַזוב האָב איך געפליקט פון די שפאַלטען אין די ווענד, אַבער האַלץ אויף צו קאַכען האָב איך נישט געהאַט. אַ טישלעך בין איך, אַבער האַלץ האָב איך נישט געהאַט. דאָ בין איך אַרויס אין פעלד, אום צו קלויבען אַ פאַר שפענדלעך האַלץ פאַרן ווייב מיט די קינדער, אַבער די מענשען אויפ'ן פעלד זענען שלעכט און האַבען מיך נישט געלאָזען קלויבען... דאָ איז דער ריכטער דערצערענט געוואָרען: — ווען עמיצער איז קראַנק, רופט מען דעם כהן...

גוג האָט דערויף נישט געענטפערט. ער האָט נאָר דאס איינע גע-וואוסט, אַז פאַר אַ כהן האָט ער מורא. בלויז ווען ער הערט דעם נאָ-מען כהן, שרעקט ער זיך אַביסעל. און נאָך דערצו, ווען עס געפינט זיך אַ קראַנקער אין הויז. מען זאָגט: ווען אַ כהן קומט צו אַ קראַנקען אין הויז אַריין, האָט ער דאָס רעכט פונאַנדערצונעהמען די בוי-שטיינער און די געפֿלעכטען פון די ווענד און זיי אַרויסציוואַרפען פון דער אַנ-דערער זייט פון דער מחנה, און דאָן קראַצט ער אַוועק אַלץ אַרום דעם הויז און די אַוועקגעקראַצטע ערד שיט ער אויס אויף אַנ'אומריינעם אָרט, און אַפט צעלענט ער דאָס גאַנצע הויז און צעשטערט עס. אַ שרעק האָט אַרומגעכאַפט גוג'ען, ווען ער האָט זיך אָן דעם אלעם דערמאָהנט. אַלצדינג איז ער גרייט צו טהון, און נאָר מיט די דאָזיגע לייט וויל ער נישט האַבען קיין שום עסקים. עלף טעג האָט זיך זיין ווייב אַרומגע-וואַרפען אויף איהר געלעגער און האָט געקרעכצט און געזיפצט און גע-אויקעט, און די קינדער זענען געלעגען שטיל מיט דעם בראַנד-פייער אין די ביינער, אַז די צונג אין מויל איז אַזש טרוקען געוואָרען, און דעם כהן האָט ער נישט גערופען — אַבער דאָס אַלץ קאָן ער זיי דאָך דאָ נישט זאָגען.

און גוג האָט געשוויגען און האָט נישט געענטפערט. דאָס אויספרעגען האָט זיך געענדיגט. גוג האָט אַבגעאַטעמט. אַט וועט ער באַלד זיך אומקעהרען אַהיים צו זיין ווייב מיט זיינע קינד-ער. אפשר וועט ער נאָך קאָנען זיך אַרויסכאַפען אויף אַ מינוט אויך

אין פעלד אריין, אום צו נעהמען דאס ביסעל שפענדלעך, וואס ער האט אנגעקליבען, און וועלכעס ער האט געלאזט ליגען אויפ'ן פעלד, ווען יענע לייט זענען אנגעקומען און האבען איהם צוגענומען.

נאכדעם ווי מען האט איהם ארויסגעפיהרט פונ'ם זיילען-געבוי, האט זיך אנגעהויבען די בעראטונג פון די ריכטער. דער ערשטער האט גערעדט דער פארויצענדער: — איך גלויב, אז מיר דארפען דעם דא-זיגען שלימזל לאזען לויפען, א לויטן האבען מיר דאסמאל אינ'ם נעץ נישט ארויפגעצויגען.

און אויך די אנדערע האבען צוגעשטימט דערצו. דא אבער האט זיך א הויב געטהון פון זיין ארט דער אויבער-כהן, פינחס דער זוהן פון אלעזר. די ברעמען איבער זיינע אויגען זע-נען צוויימאל אזוי ברייט געווארען, ווי זיי זענען געווען, און דער בליק איז געווען מאדנע פינסטער.

„ניין!“ — און דאס דאזיגע ווארט האט ער נישט גערעדט, נאר געשריגען. דאס וועלען מיר-נישט טהון! דאס וועל איך אייך נישט לאזען טהון! עס איז גאט'ס שבת — און איינמאל פאר אלעמאל מוזען מיר א מעשה אפטהון, כדי דאס גאנצע פאלק ארום זאל עס ענד-ליך וויסען, און וויסען זאל עס, וואס שבת בעדייט און ווי וויכטיג ער איז אונז! דעם דאזיגען מענשען מוזען מיר פאר א ביישפיעל געבען, א בעווייז און א צייכען פאר אלע ווידערשפעניגע, כדי דאס פאלק פון איין עק מחנה ביז צום אנדערען עק זאלען עס הערען און זאלען זיך פארטען און זאלען זיך נישט דערוועגען מעהר אזעלכעס צו טהון. דער דאזיגער מענש מוז געטויט ווערען... גאט וויל עס!“

די איבעריגע ריכטער האבען זיך פערואונדערט איבערגעקוקט איי-נער מיט'ן אנדערען — א מינוט שפעטער אבער האבען זיי שוין צוגע-שטימט צום אויבער-כהן.

און פינחס דער זוהן פון אלעזר דעם כהן האט זיך רוהיג אויפ-געשטעלט און האט אראפגעזאגט דעם שפרוך פון געריכט:

„אין גאט'ס נאמען און אין משה'ס נאמען! — אינ'ם אכטען חודש, דעם פערצענטען אין איהם, אינ'ם ערשטען יאהר פון דער כהנים-הערשאפט זענען מענשען געקומען אויפ'ן פעלד, און אט זענען זיי עדות, אז זיי האבען געפונען דעם טישלער גוג דעם זוהן פון בכר, פונ'ם שטאם

זבולון, קלויבענדיג האַלץ אויף דער ערד, און דער טאָג איז געווען אַ שבת-טאָג. און זיי האָבען איהם פעסטגענומען און האָבען איהם גע-בראַכט צום פאַרהויף, דעם פאַרהויף פון משה און אהרן, און האָבען אויף איהם עדות געזאָגט, אַז דאָס און דאָס האָט ער געטהון: דעם שבת האָט ער פערשוועכט, וואָס גאָט האָט געזאָגט, דו טאַרסט איהם נישט פערשוועכען, דען אַ צייכען איז ער צווישען מיר און צווישען דיר אויף אייביג; ער האָט אין איהם אַנ'אַרבייט געטהון, וועלכע טאַר נישט גע-טהון ווערען, דען ער האָט געקליבען האַלץ אויפ'ן פעלד, און פאַר גאָט דעם הערר האָט ער נישט געפאַרכטעט, וועלכער האָט געזאָגט, אַז שווער וועט בעשטראַפט ווערען איטליכער, ווער עס וועט טהון אַנ'אַר-בייט אינ'ם דאָזיגען טאָג; געטויט וועט ער ווערען און ער וועט ווערען פערשניטען פון זיין פאַלץ! און דעריבער זענען דאָס די רייד, וואָס גאָט האָט גערעדט היינט צו משה'ן פונ'ם וואַלדען אַרויס, אַזוי צו זאָגען: געטויט זאָל ווערען דער מאַן, גוג דער זוהן פון בכר זאָל געטויט ווע-רען, פערשטייניגען איהם מיט שטיינער זאָל דאָס גאַנצע פאַלץ פון דרויסען פון דער מחנה, און איך דער כהן פינחס דער זוהן פון אלעזר דער זוהן פון אהרן דער זוהן פון עמרם, איבער'חור איך דאָ ווערטליך די דאָזיגע רייד: געטויט זאָל ווערען דער מאַן, דער דאָזיגער גוג דער זוהן פון בכר זאָל געטויט ווערען. און אַלע אַרום, וועלכע האָבען עס געהערט, האָבען געענטפערט צוויי מאָל: אמן!

און גוג דער זוהן פון בכר, איז געזעסען די גאַנצע נאַכט אין דער וואַך און אַקעגען טאָג האָט איהם פלוצלינג אַנגעכאַפט אַ שרעקע-ניש — באַלד אָבער האָט ער זיך ווידער בערוהיגט.

ווען די ערשטע זונען-שטראַהלען זענען אַרויס, האָבען איהם די אויפזעהער איבערגעבראַכט דעם געריכטס-שפּרוך: — געטויט זאָל ער ווערען — פערשטייניגען איהם מיט שטיינער זאָל דאָס גאַנצע פאַלץ — פון דרויסען פון דער מחנה.

אַ נאַריש געלעכטערל האָט אַרומגעבלאַנדזשעט אויף גוג'ס געזיכט. ער האָט געגלויבט, אַז די דאָזיגע מענשען טרייבען מיט איהם אַ שפּאַס, האָט ער מיטגעלאַכט.

אָבער דאָן האָבען זיי איהם אָנגעטהון דאָס ווייסע, לאַנגע העמד, און האָבען איהם פערבונדען די אויגען, 'פדי ער זאל גאַרנישט זעהן, און האָבען גענומען אַ נייעם וואָגען, וועלכער איז געמאַכט געווען פון פיער ווייסע ברעטער, און האָבען איהם דאָרט אַרויפגעזעצט, און צוויי יונגע קינדער, אינגאנצען ווייס, האָבען געצויגען דעם וואָגען אַרויס אין דרויסען פון דער מחנה — דאָס האַרץ האָט אין איהם אָנגעהויבן בען פּלוצלינג שטאַרק צו קלאַפּען. אָבער ווי אַזוי דאָס? וואָס האָט ער געטהון? זיין ווייב איז דאָך קראַנק, די קינדער זענען דאָך קראַנק, „חַרְחור“ איז עס, און ער איז אַרויס אויפ'ן פּעלד נאָר אום צו קלויבען פאַר זיי עטליכע העלצלעך, אָנצוצינדען אַ פּייער און אויפצוקאַכען אַ ביסעל וואַסער מיט אַביסעל אַזוב פאַר די ליידענדע, וועלכע האָבען אַזוי געליטען די גאַנצע נאַכט. —

פּלוצלינג האָט זיך געהערט דאָס קול פון אַ שופּר, און דאָן צוויי טראַמפּיטען און דאָן איז אָנגעקומען אַ גרויסע עדה מענשען, מענער און פרויען און קינדער. און די פּהנים זענען געגאַנגען פּייערליך, אָנגעהטון אין די אונטערמען, און די לויים זענען געגאַנגען אָנגעהטון אין די ווייסע העמדלעך מיט גלעקלעך און מיט מילגרוימען, ביסלעכווייז האָט זיך צונויפגעזאַמעלט דאָס גאַנצע פּאָלק פון דער מחנה פון איין עק ביז צום אַנדערען, צעהנטויענדער מענשען.

אַזוי זענען זיי אָנגעקומען אין דרויסען פון דער מחנה, ביז צו דעם ווייטען, גאַלען סטעפּ, אַנטקעגען דער גרויסער, ווילדער וויסטעניש. און דאָס קול פון דעם שופּר איז געגאַנגען אַלץ שטאַרקער און טראַמפּיטען האָבען געהילכט אַלץ העכער — פּלוצלינג אָבער האָבען זיי זיך איבערגעריסען און עס האָט אַ מינוט לאַנג געהערשט אַ מורא. דיגע שטילקייט. דאָ איז פינחס דער זוהן פון אַלעזר דער פּהן אַרויפגעשטיגען אויף אַ זאַמד-בערגעל און האָט גערעדט צום פּאָלק און האָט געזאָגט: „אין נאָמען פון גאָט און אין נאָמען פון משה'ן! — אַט אַזוי טהוט מען מיט אַ מענשען, וועלכער האָט פּערשוועכט דעם שבת און האָט דעם צייכען, וועלכער איז צווישען גאָט און צווישען אונז אויף אייביג, נישט געהיטען: געטויט זאָל ווערען אַזאַ מענש און פּערשניטען זאָל ווערען זיין נשמה פון זיין פּאָלק, דען ווער עס טהוט אַנ'אַרבייט אינ'ם טאָג פון שבת מוז געטויט ווערען — און דערום ווערט געטויט דער מאַן גוג,

דער זוהן פון בֶּכָר, וועלכער האָט פּערשוועכט דעם שבת, דען אַזוי האָט גאָט געבאַטען דורך משה'ן!

און דאָס פּאַלץ אַרום האָט עס געהערט און אַ פּורכט איז אַריבער-געגאַנגען איבער זייערע ביינער.

און פון גרויס ביו קליין האָט דאָס פּאַלץ גערופּען ווי פון איין מויל אַרויס: געטויט זאָל ער ווערען! געטויט זאָל ער ווערען!

די מענער האָבען גערופּען, די פּרויען האָבען גערופּען, און אויך די קינדער —

און צווישען די קינדער איז געווען אַ קליין מיידעלע, וואָס איז געקומען גאָר צולעצט און האָט כמעט שוין אַלץ פּערשפּעטיגט, דען זי האָט געהאַט אַ ווייטען וועג צו לויפּען, פון דערהיים ביי איהר מאַמען אינ'ם צווייטען עק מחנה פון דער צווייטער זייט ביז אַהער — און גע-ווען איז עס די קליינע יעקבֿה. ווען זי איז אָנגעקומען צום אָרט פון דער פּערשטייניגונג, האָט זיך שוין געהאַט אויפּגעהויבען אַ גרויסער שטיין-הויפּען הויך איבער דער ערד און דער געשטייניגטער מענש איז שוין געווען טויט.

זי האָט פון דעם, וואָס דאָ האָט זיך אַבגעטהון, דאָס מינדעסטע נישט געוואוסט, און האָט נישט געוואוסט, ווער עס איז.

דאָס מיידעלע האָט צונויפּגעקליבען פון דער ערד קליינע שטיינד-לעך, און שפּיעלענדיג זיך מיט זיי, האָט זי זיי אויך צוגעוואָרפּען צום גרויסען שטיין-הויפּען.

סיני

צוויי פאסטוכער: תּחַפּנס און משה.

און יעדעס קינד אין די דערפער אַרום גושן האָט געקענט די דאָ-
זיגע בייִדע: דעם הויכען שטאַרקען תּחַפּנס מיט דער גראַבער שטימע
און די נאָך גרעבערע ווערטער, און דעם בלייכען ווייכען משה מיט די
לאַנגע לאַקען און די פּער'חלומ'טע אויגען. בייִדע זענען געווען פון
דער יודישער קאַלאַניע, וועלכע איז געוואָרען עגיפּטיש; אָבער דענס-
מאַל האָבען נאָך גאַרנישט עקזיסטירט אַזעלכע גענויע גרעניצען צווי-
שען איין שטאַם און דעם אַנדערען. צוויימאַל איז דער פּאַסטוך משה
שוין געווען אין מוֹף און איינמאַל אויך אין נואַ-אַמון אויף דער פּער-
זאַמלונג פון די חרטומים און האָט דאָרט געהאַלטען זיינע רעדעס, און
מען האָט דאָרט דערצעהלט פּראָסט וואונדער פון דעם דאָזיגען יונגען
רעדנער. תּחַפּנס ווידער האָט געפּלעגט מאַכען אויפּזעהען דורך זיין
גבורה און זיין איבערמענשליכע מוסקל-קראַפט; דריימאַל שוין, בשעת
דעם יום-טוב פון דעם נילוס-אַרויסשטייגען, איז ער געווען אין צוען
אויף דעם צוזאַמענפּאָהר פון די שטאַרקסטע מענשען און האָט זיך גע-
ראַנגעלט מיט זיי און איז יעדעסמאַל אַרויס אַ זיעגער.

די בייִדע פּאַסטוכער זענען געווען פון איין און דעמזעלביגען
דאָרף און זענען געווען בעפּריינדעט; זיי האָבען צוזאַמען די סטאַדעס
זייערע געפיהרט ביז אין די מדבר אַריין צווישען די בערג און האָבען
געפּלעגט קומען ביז צו דעם סיני און ביז צום חורב און אַזש ביז
דעם באַרג מוֹר. און בייִדע האָבען זיי ליעב געהאַט דאָס דאָזיגע וואַנ-
דערען; איינער — פּדי די בערג-לופט איינצואַטעמען און די שטאַרקע

מוסקווען נאכמעהר צו שטארקען, און דער צווייטער — כדי צו קענען פריי חלום'ען שטענדיג אונטער דעם פרייען, בלויזען, ווייטען הימעל. איינמאל זענען זיי ביידע געווען מיט די סטאדעס אין דער מדבר. „הער נאָר“, האָט תּחפּנס געזאָגט, צוקומענדיג פּלוצלינג צו משה'ן. „יעצט מוזען מיר געהן זוכען די ציעג. קום, וועסטו מיר העלפען.“ „די ציעג?“ האָט משה געזאָגט ווי פּון מיטען אַ חלום אַרויס. „וואָס פאַר אַ ציעג?“

„די שוואַרצע ציעג, די פּון רעמסס דעם בעקער. די דאָזיגע ציעג פּעהלט מיר שוין זינט אינדערפריה. איך האָב שוין, צוזאמען מיט די הינד, דורכגעזוכט דאָס גאַנצע טאָל ביז אַנטקעגען דעם סיני, איך האָב אָבער מורא, אַז איך האָב נישט דעם ריכטיגען וועג גענומען. און יעצט, זעהסטו, וועט באַלד צופאַלען די נאַכט און די וועלף וועלען זיך נעה-מען צו דער ציעג. מיר מוזען זיך איילען און זי זוכען צווישען די בערג-אָבהאַנגען.“

משה איז האַלב-פּערשאַלפּען און מיט פּוילע טריט פּאַמעליך נאָכ-געגאַנגען נאָך זיין חבר. די סטאדעס האָבען זיי איבערגעלאָזען ביי די יונגלעך און זייערע הינד, און זיי האָבען מיטגענומען נאָר דעם גרוי-סען שאַף-הונד און זענען אַרויף אויפ'ן באַרג.

זיי האָבען געזוכט אַ שעה און האָבען נישט געפונען. און תּחפּנס האָט געזאָגט: „מיר וועלען זיך צעשיידען. איך וועל געהן אַרויף, און דו פּרוב לאַז זיך אַראָב צו די שטרויכען פּון מור ביז צום סְנֵה, און אויך דעם הונד קענסטו מיטנעהמען מיט זיך, דען איך בעדאַרף איהם נישט.“

משה איז אָבערגאַנגען עטליכע טריט צו דער זייט פּונ'ם סְנֵה, און דאָן האָט ער זיך אַוועקגעזעצט. דער הונד האָט אויף איהם גע-וואַרט עטליכע מינוט און האָט זיך געדריעהט אַהין און אַהער און האָט אַהן אויפהער געשנופעלט מיט דער נאָז און איז יעדעסמאל צוגעגאַנגען אונגעדולדיג צו זיין הער, צו זעהן, אויב ער געהט שוין. ווי אָבער ער האָט געזעהן, אַז ער ריהרט זיך נישט, האָט ער מיט איינמאל דערלאָנגט אַ ווייטען שפּרונג און האָט אַרויסגעלאָזען אַ משונה'דיגען ביל און מיט גרויסע שפּרונגען איז ער אַרויף אויפ'ן באַרג, אום צו דעריאָגען תּחפּנס'ן.

דערווייל איז זיך תחפנס ארויף אויפ'ן באַרג און האָט דורכגעזוכט צווישען אַלע פעלזען און הינטער יעדען שטרויך, און אַזוי זענען אין זוכעניש פאַרביי עטליכע שעה. ווי ער איז צוריקגעקומען, האָט ער גע- טראָפּען משה'ן זיצענדיג נאָך אויף דעמוזעלבען אָרט, וואו ער האָט איהם געלאָזען.

„וואָס איז דאָס אַזעלכעס? מיך וועסטו לאָזען זוכען און דו וועסט דיר דאָ זיצען און שלאָפען?“

„איך בין נישט געשלאָפען“, האָט משה געענטפּערט.

תחפנס האָט קיין וואָרט מעהר נישט גערעדט און איז ווייטער אַוועק, אַהין צום סנה. נאָך עטליכע שעה האָט דער הונד דערשמעקט די שוואַרצע ציעג פון רעמסס דעם בעקער. און תחפנס האָט זי גענו- מען אויף די פלייצעס און האָט זיך מיט איהר אומגעקעהרט.

דאָ האָט ער געפונען זיין חבר זיצענדיג נאָך אויפ'ן שטיין, וואו ער האָט איהם געלאָזען.

„שטעה אויף, דאָ איז די ציעג!“

משה אַבער האָט קיין וואָרט נישט געענטפּערט, דען דאָסמאָל איז ער געווען ווירקליך אינגעשלאָפען. תפנס האָט איהם געמוזט וועקען.

„אַט דאָ איז די ציעג! שטעה אויף, וועלען מיר געהן. באַלד הויבט אָן צו טאַגען.“

שטיל, אַהן אַ וואָרט אַרויסצורעדען, זענען זיי אַראָב אין טאַל אַריין. משה'ס פנים איז געווען זעהר בלייך און זיינע קניה האָבען גע- ציטערט. דער שטאַרקער תחפנס, וועלכער האָט קיינמאָל נישט געוואוסט, וואָס היסט מיעד זיין, האָט איהם געמוזט האַלטען.

דער מאַרגענשטערען איז גראָד אויפגעגאַנגען, ווי זיי זענען אָנגע- קימען צו די סטאַדעס.

II

אין צווען-מאָנאָט האָט מען געפייערט דעם נילוס-יום-טוב. דער דאָזיגער יום-טוב איז אַ קליינער אין פּערגלייך צו דעם איזוס- און אַזי- ריס-יום-טוב אין מוֹף אַדער צו דעם אַפּיס-יום-טוב אין נוא-אַמון. נאָר די איינוואוינער פון די נאָהנטע שטעדט און דערפער אַרום, די אַר-

בייטער און די פאסטוכער און די בויער פון פרעה'ס מאגאזין-שטעדט, קומען צו דעם דאזיגען יום-טוב צוצוקוקען זיך צו די טענץ און די שפיעלערייען, צו די שפרינגער און לויפער און צו די קעמפער, וועלכע ראנגלען זיך נאָקעטערהייט. טיילמאל קומען פון די ווייטערע ערטער אויך די מבינים, אום צו זעהן, אויב עס איז עפעס דאָ צווישען די זיעגער איינער אַ רעכטער קעמפער, וועלען זיי איהם אַוועקפיהרען אין די גרויסע שטעדט צו די גרויסע ימים-טובים, כדי צו ווייזען זיינע שטיק פאַר די גאַר גרויסע אין לאַנד.

פערצעהן יונגעלייט זענען אַרויס אויף דעם קאַמף-פלאַץ, די טראַמפייטערס האַבען געטראַמפייטערט און די אויפזעהער האַבען געגע- בען אַ סיגנאַל: די קאַמפּען האַבען זיך אַנגעהויבען. דריי מאל האַט יעדער שפרינגער דאָס רעכט זיך צו פרובען, און ווען עס געלינגט איהם נישט אַריבערצושפרינגען דעם אַרט, וועלכער איז אַנגעצייכענט, מוז ער אַראַב פון קאַמפּס-פלאַץ. איינער אַ שפרינגער מיט דעם נאָמען פּיתום איז געשפרונגען און עס האַט זיך איהם איינגעגעבען; אַ צווייטער, מיט דעם נאָמען און, איז דעסגלייכען געשפרונגען און אויך איהם האַט עס זיך איינגעגעבען, און דאָן איז אויך תּחפּנס געשפרונגען און עס האַט זיך איהם איינגעגעבען באַלד ביים ערשטען מאל, און נאָר דער שפּרינגער פּוטי איז געפאלען און האַט זיך אַ פּוס אויסגעלענקט. דאָן האַבען די טראַמפייטערס צום צווייטען מאל טראַמפייטערט און די אויפזעהער האַבען געגעבען אַ סיגנאַל: די לויפער האַבען אַנגעהויבען. דאָסמאל זענען עס נאָר געווען זיבען יונגע מענשען, וועלכע האַבען זיך גע- שטעלט אויפ'ן קאַמפּס-פלאַץ; די איבעריגע זענען נישט מעהר געווען פעהיג צו דעם לויף-קאַמף. און איז געווען דער ערשטער, וועלכער איז שיער-שיער נישט צוגעקומען ביז צום ציעל, און נאָך איהם איז געווען פּיתום און דאָן ערשט תּחפּנס; תּחפּנס'ענס פריינד אַבער, וועלכע האַבען שטאַלצירט מיט איהם, האַבען איהם אונאויפהערליך אויפגעמונטערט און האַבען אַלע וויילע געשריען: בראַוואַ, און אין דער לעצטער סעקונדע איז תּחפּנס פאַרט געווען דער, וועלכער איז צוגעקומען און געשטאַנען דער ערשטער ביי דעם ציעל. דאָן האַבען די טראַמפייטערס ווידער טראַמ- פייטערט און די פּהנים האַבען געגעבען דעם סיגנאַל: די קעמפער, וועלכע ראנגלען זיך, זענען אַרויסגעטרעטען. דאָסמאל זענען עס געווען

בלויז נאך צוויי, און די איבריגע האבען זיך גארנישט מעהר געשטעלט; און און תּחפּנס זענען געווען די צוויי קעמפער. די אויפזעהער האבען אַרומגעוואַשען זייערע קערפער מיט וואַלענע טיכער און האבען זיי גע-שמירט מיט אייץ, און דאָן האָט זיך דער קאַמף אָנגעהויבען. און האָט אָנגעכאַפט תּחפּנס'ן פאַר זיינע שענקלעך און האָט איהם דערלאָנגט אַ וואַרף און האָט איהם געוואַלט אוועקלעגען אויף הינטערווילעכטס. תּחפּנס אָבער האָט איהם אָבגעשטופּט מיט זיין פעלזען. פעס-טען שטערען און דאָן האָט ער איהם אָנגעכאַפט פאַר דער ליינ-קער האַנד און האָט איהם די פינגער צונויפגעקוועטשט, אַז יע-נער האָט אַזש אָנגעהויבען צו שרייען פאַר גרויס וועהטאָג, און אַזוי האָט ער איהם אַוועקגעלעגט אויף דער ערד. דאָן האָט זיך אָנגעהויבען דער קאַמף צום צווייטען, און דאָן צום דריטען מאָל, און יעדעסמאָל איז תּחפּנס אַרויס אַ זיעגער. די מענשען פון תּחפּנס'ענס דאַרף און אַלע זיינע בעקאַנטע פון די ערטער אַרום האָבען געריטשעט פאַר שמחה און פאַר שטאַרץ און האָבען געפאַטשט אין די הענד און האָבען געשריען בראַוואַ, און דאָן האָבען זיי איהם אַוועקגעטראָגען אויף די הענד ביז צום אָרט, וואו די אויבער-אויפזעהער זיצען. דער ערשטער כּהן האָט איהם אָבגעגעבען אַ ראַל פון פאַפּירוס-פאַפּיער געשריבען מיט היעראַ-גליפּען-שריפט, דער צווייטער כּהן האָט איהם בעשפרענגט מיט וואַסער פון הייליגען נילוס, און דער דריטער כּהן, דער כּהן-גדול, האָט איהם מיט די אייגענע הענד אָנגעטהון די שייף-קרוין אויפ'ן קאַפּ.

אַ גרויסע מחנה האָט אַרומגערינגעלט תּחפּנס'ן און פון אַלע זיי-טען האָט מען זיך געדערענגט צו איהם, אום אויף איהם אַ קוק צו גע-בען, און אויך די מבינים זענען געקומען און האָבען אָנגעהויבען בעטאַפען איהם די מוסקולען פון די אַרעמס און די מוסקולען פון די שענקלעך.

„ווען נאָר ער וואַלט נאָך אויך לויפען אַ ביסעל בעסער ווי ער לויפט, וואַלט ער האָבען האַפּנונג צו צושטעהן אינ'ם נעכטען יאָהר צו די גבורים, וועלכע קעמפען אין נוא-אַמון בשעת דעם אַפּסי-יום-טובּ“, האָט איינער אָבעזאָגט זיין מבינות. אַ צווייטער אָבער איז צוגעגאַנגען און האָט זיך אַראַבגעזעצט אויף דער ערד און האָט איהם בעטאַפט דאָס דיקע פלייש פון די פּיס און אויך די געלענקען פון די פּיס.

„קום מיט מיר“, האָט ער איהם געזאָגט, „ביי מיר וועסטו נאָך

ל'ערנען, און דו קענסט זיכער זיין, אז נאך א זעקסמאנאטליכען אונ-
טערריכט, וועלכען דו וועסט ביי מיר נעהמען, וועסטו אין נוא-אָמון
קריגען אַפּילו דעם אַפּיס-האַרקראַנק".

די אויגען פון דעם יונגען קעמפער האָבען געלויכטען.
„געה מיט איהם, געה מיט איהם“, האָבען אַלע זיינע פריינד און
בעקאַנטע גערופען, און אויך זיי ערע אויגען האָבען געלויכטען.

III

דאָן האָט מען געמאַכט דאָס מאָהלצייט. נעבען די פּהנים און די
גרויסע העררען אויבענאָן איז געלעגען תּחפּנס אויסגעשטרעקט אויף
דער טריבונע; האָרט ביי איהם איז געשטאַנען דער דאָזיגער, וועלכער
האָט געוואָלט זיין זיין לעהרער, און איז נישט מעהר אָבגעטרעטען פון
איהם. און נעבען זיי זענען געווען די מענשען פון די דערפער אַרום
און דאָס איבריגע פּאָלק.

פּלוצלינג האָט זיך משה בעוויזען מיט דער לירא אין דער האַנד.
טריט-ביי-טריט איז ער געגאַנגען, און ווי אין חלום, ביז ער איז צוגע-
גאַנגען צו די פּהנים. תּחפּנס האָט איהם דערזעהן קומענדיג, און האָט
זיך אויפגעכאַפט און האָט געוואָלט מאַכען אַנ'אַרט פאַר איהם נעבען
זיך. מיט זיינע שטאַרקע אַרעמס האָט ער איהם אַרומגענומען.

„דו ווילסט זינגען?“ האָט ער איהם געפרעגט, „גוט! אַהער דאָ!“
און מיט דער שטאַרקער האַנד האָט ער איהם אויפגעהויבען אויף
דער טריבונע אַרויף.

„שאַ, דער פּאַסטוך משה וועט זינגען דאָס לויב פון תּחפּנס'ן און
זיין איבערמענשליכער גבורה!“ האָבען גערופען די דאַרפסלייט, די בע-
קאַנטע פון תּחפּנס'ן און זיינע פּערעהרער.

און משה האָט אָנגעהויבען — ער האָט אָבער נישט געזונגען דאָס
לויב פון תּחפּנס'ן דעם זיעגער און נישט דאָס לויב פון זיין איבער-
מענשליכער גבורה.

ער האָט עפעס גערעדט ווי אין אַ חלום און האָט דערזעהלט די
מעשה פון אַנ'אָווענד, ווען עס איז געווען הייליג-שטיל אַרום און אַרום
און ער מיט זיינע שאַף זענען געווען אויפ'ן פעלד נישט ווייט פון סיני.

ער האָט געהאַט איבערגעצעהלט זיינע שאַף און זיינע רינדער און האָט געזעהן, אַז איינס פעהלט. דאָ איז ער געגאַנגען עס זוכען און איז אַרויפגעקלעטערט און געקומען אין די שפּאַלטען פּונ'ם באַרג. די נאַכט איז צוגעפאַלען, אַ גרויסער שטורמוינד האָט זיך פּונאַנדערגעבושעוועט און די בליצען האָבען געצוינדען צווישען די פעלזען און די דו-נערען האָבען געקלאַפט צווישען די אונזעהליגע שטיין-היגלען, און ער אַליין איז נישט קיין מינוט שטיל געשטאַנען, נאָר איז געגאַנגען און געגאַנגען, איבער איילען-ברייטע אָבגרונדען איז ער געשפרונגען און אויף קרוימע פעלזען-ווענד איז ער געקראַכען.

דער שטורם האָט זיך אַ ביסעל געהאַט געלעגט און ער אַליין איז מיט מיה און אַרבייט דורכגעקראַכען דעם אייכענוואַלד; פּלוצלינג — עפעס אַ מערקווירדיגע ערשיינונג האָט זיך פאַר איהם בעוויזען. אַ גרוי-סער פייער-פּלאַם איז אַרויס פּונ'ם סְנֵה, און דער סְנֵה האָט געברענט און געברענט און געברענט, און פערברענט איז ער נישט געוואָרען, און אַ מלאַך האָט זיך אַרויסגעהויבען פון דעם פּלאַם און אַ שטימע האָט גערופּען: „משה! משה!“ און ער אָבער האָט מורא געהאַט צוצו-געהן. דאָן ערשט האָט ער אַראַבגעוואָרפען זיינע שיך פון די פיס און איז צוגעגאַנגען אַ צוויי-דריי טריט; ווייטער אָבער האָט ער נישט גע-קענט. און די שטימע האָט ווייטער גערעדט און ער האָט זיך איינגע-הערט און דאָס געזיכט האָט ער זיך פערדעקט און האָט מורא געהאַט צו קוקען.

און אַ רוישען פון פּליגלען האָט זיך געלאָזען הערען, אַזעלכעס, ווי אַ מענשען-אויער האָט נאָך קיינמאָל נישט געהערט.

און גאָטס כבוד האָט זיך בעוויזען — און ער שטעהט מיט אַ פעסט פערדעקט געזיכט, און פאַרט זעהען איהם זיינע אויגען.

און גאָט רעדט און צו איהם רעדט ער: — געה, קעהר דיך אום קיין מצרים און מאַך מיר אַ פּאַלק. ווייסטו, ווי אַזוי ס'ווערט אַ פּאַלק געמאַכט?

די אַרבייטער און די ליידענדע רוף צו דיר, אַלע די דאָזיגע, וועלכע קרעכצען אונטער אַ יאָך און זיפען פאַר צו גרויסער מיה און ווערען געפייניגט פון האַרען און פון אויבערהאַרען, און האָבען אין

זייער לעבען גארנישט חוץ אַ האַרץ און אין דעם דאָזיגען האַרץ אַ
ביסעל געפיהל, די דאָזיגע רוף צו דיר און רעדט מיט זיי, און ציה זיי
אַרויס פּונ'ם קנעכטען-הויז, און לייז זיי אויס, און גיב זיי געזעצען
און רעכט, און מאַך זיי פאַר אַ פּאַלק.

און זעהסטו: אַמאָל מאַכט זיך, אַז דער מענש בעשאַפט אַ פּיתום
און אַ רעמסס, און אַמאָל בויט ער ריעזען-בנינים אין הימעל אַריין,
פּיראַמידען און אַבעליסקען, און אַמאָל שטעלט ער אַוועק ספינקסען,
וועלכע זאָלען בלייבען שטעהן אויף אייביגקייטען; דאָס אַלץ אָבער איז
גאַרנישט אַנטקעגען דעם, ווען אַ מענש מאַכט אַ פּאַלק. און דו וועסט
מיר מאַכען אַ פּאַלק!

געה, קום קיין מצרים און קום צו די עלענדע און אומגליקליכע,
צו די, וועלכע זיפצען און קרעכצען, און זאָג זיי, אַז זיי זענען קנעכט-
און זיי וועלען דאָס נישט פערשטעהן; און זאָג זיי, אַז זיי זענען אומ-
גליקליך - און זיי וועלען דאָס נישט בעגרייפען; און זאָג זיי, אַז זיי-
ער קוואַהל איז גרויס און דער דרוק איז שטאַרק און זיי האַבען קיין
פח שוין נישט צו איבערהאַלטען עס - און זיי וועלען דאָס נישט גלוי-
בען; און מיט קראַפט מוזט דו זיי אויפרייסען די אויגען, ביז זיי ווע-
לען זעהן און פיהלען און בעגרייפען זייער טיעף עלענד - און וועסט
זיי אויסלייזען.

און אַ גרויסע מחנה וועט דיר נאָכגעהן, מענשען פון דער גרוי-
סער פאַמיליע, וועלכער ס'איז שלעכט און ביטער, און דו וועסט זיין
זייער טאַטע און וועסט זיי לערנען מענש און פריי צו זיין, און דו
וועסט מאַכען פון ווערימלעך - מענשען, און פון מענשען - אַ פּאַלק,
און פון זעמדלעך - אַ לאַנד.

און פיתום און רעמסס וועלען אָבעמעקט ווערען פון דער ערד,
און די פּיראַמידען וועלען איינפאַלען, און די אַבעליסקען וועלען פער-
זונקען ווערען, און די ספינקסען וועלען אויך נישט מעהר זיין - און
דאָס דאָזיגע פּאַלק וועט בלייבען אייביג, דען דאָס פּאַלק פון די אומ-
גליקליכע קען נישט אונטערגעהן. דען דאָס עלענד האַט זיי געמאַכט
אויף אייביג.

און אַ רוישען פון פליגלען האַט זיך געהערט, אַזעלכעס, ווי ס'איז
נאָך קיינמאָל נישט געווען.

און דער סנה האָט אַלץ ווייטער געברענט און געברענט און איך האָב מיר בעדצקט מיין געזיכט מיט ביידע הענד, און פאַרט האָבען מיינע אויגען געזעהען און געזעהען.

IV

משה איז ענטשוויגען געבליבען. אויך אַלע אַנדערע אַרום און אַרום האָבען געשוויגען, אַלע זענען געווען טיעף ערגריפען. פֿלוצלינג האָט זיך אויפגעכאַפט תּחַפּנס.

„ליגען!“ האָט ער געשריגען רויט פאַר פּעס, „אַלץ, וואָס געהט איהם אַרויס פּונ'ם מויל, איז ליגען! אַלץ פּונ'ם אָנהויב ביז'ן סוף איז אויסגעטראַכט! אין יענער נאַכט בין איך דאָך געווען מיט איהם צו-זאַמען, און די שוואַרצע ציעג האָבען מיר געזוכט, רעמסס דעם בע-קערס שוואַרצע ציעג! איך מיט איהם זענען מיר אַרויף אויף די בערג. אָבער אַ שטורמווינד איז דענסמאַל נישט געווען! אַדרבה, אַ זעהר שעהנער אַווענד איז געווען. וואו האָט ער געזעהן איילען-ברייטע אָבגרונדען? וואָס פּלאַפּעלט ער מיר עפעס וועגען דונערען צווישען די בערג-פעלזען? וואָס מיר אַ ברענענדיגער סנה? ווער מיר אַ מאַך און אַ גאַט? שוואַ ווער! איך שווער ביי פרעה'ס לעבען, אַלץ פּונ'ם אָנהויב ביז'ן סוף איז אויסגעטראַכט! — איך אַליין בין מיר אַרויף צו די פעלזען און איהם מיט דעם הונד האָב איך געלאָזען ביים סנה אַנטקעגען דעם מור, און ווי איך בין צוריקגעקומען, איז ער אַלץ נאָך געזעסען אויפ'ן זעל-ביגען אַרט אויף אַ שטיין און איז געשלאָפען. די גאַנצע נאַכט האָב איך די ציעג געזוכט, און ווי איך בין פאַרטאָגס צוריקגעקומען, האָב איך איהם אַלץ נאָך געטראָפען שלאָפענדיג אויפ'ן שטיין. עס איז אַ חרפה און אַ שאַנד אַזוי צו זאָגען ליגען!“

אַלע אַרום האָבען געפילדערט און געשריען. משה איז געשטאַנען און האָט זיך קיין ריהר נישט געגעבען, און נאָר זיינע פּער'חלומטע אוי-גען האָבען פּערוואַונדערט געקוקט אויף די דאָזיגע מענשען און ער האָט אויסגעזעהן ווי איינער, וועלכער ווייסט גאַרנישט, וואָס עס טהוט זיך דאָ און פאַרוואָס פילדערט מען און שרייט מען. זיינע אויגען האָ-

בען אַרומגעבלאָנדזשעט אַרום און אַרום, ווי זיי וואָלטען וואָס זוכען.
פּלוצלינג האָט ער דערזעהן דעם אַלטען כּהן; זיי רופּען איהם „ברודער“.
„לאַזט איהם צורוה!“ האָט דער דאָזיגער אַהרן גערופּען, „איך
מוז מיך פאַר זיינעטוועגען אָננעהמען!“
דער עולם אָבער האָט ווילד ווייטער געשריען און האָט אויפגע-
הויבען קולאַקעס.

— „צו וואָס זיך אָננעהמען פאַר זיינעטוועגען? טויטען זאָל מען
איהם, טויטען דעם ליגנער!“
דאָ איז דער כּהן צוגעגאַנגען צו משה'ן און האָט מיט דער ליני-
קער האַנד איהם אָנגעכאַפט פאַר דער פּלייצע און די רעכטע האַט ער
געהאַלטען אויסגעשטרעקט פאַר זיך.
— „גיט איהם אינז אַרויס!“ האָט תּחפּנס גערופּען — „ער איז אַ
ליגנער!“
— „אַ ליגנער? — ניין, אַ דיכטער איז ער!“

V

און די דיכטונג איז געוואָרען אַנ'אמת.
פרעג דעם יונגעל, וועלכער געהט אין חדר אַריין מיט דעם ספר
אונטער'ן אַרעם.

פרעג איהם: „וואָס וויסטו וועגען סיני?“
און ער וועט דיר ענטפּערען: „אויף דעם באַרג סיני האָט זיך גאָט
ענטפּלעקט צו משה'ן, דעם הערר פון די נביאים, וועלכער האָט געזעהן
גאָט פנים אין פנים, ווי עס האָט איהם נאָך קיין שום ילוד-אשה נישט
געזעהן, און איז לעבען געבליבען, און דער סנה האָט געברענט מיט
פייער און פערברענט איז ער נישט געוואָרען, און גאָט איז אַראָבגעני-
דערט צו איהם און האָט איהם געשטאַרקט און האָט איהם געהייסען
געהן קיין מצרים, אַרויסצוציהען די קינדער ישראל'ס פון קנעכטען-הויז
און זיי צו געבען דאָס לאַנד פון זייערע עלטערן אַברהם און יצחק און
יעקב, און עס איז געווען, ווי פרעה האָט האַרט געמאַכט זיין
האַרץ“ — — —

איך בין זיכער, אז אַ גאַנצע שעה וועט ער דיר קענען דערצעהן.
 לען וועגען דעם באַרג סיני, וואָס גאַט איז אַראַבגענידערט אויף איהם
 מיט פייער און האָט דאָרט געגעבען תורה און משפט פאַר דעם פּאָלק
 ישׂראֵל און דאָס לאַנד, וועלכעס ער האָט צוגעשוואוירען זייערע עלטערן.
 און טיילמאָל וועט ער אויך וויסען וואָרט פאַר וואָרט דיר צו אי-
 בער'חזר'ן די ווערטער, וועלכע גאַט האָט גערעדט דורך משה'ן אויף
 דעם באַרג סיני!

און נאָך יעצט – נאָך טויזענדער יאָהרען!
 ווער ווייסט נישט פון יענעם משה'ן? ווער ווייסט עפעס נאָך ווע-
 גען יענעם תּחפּנס?...
 איז אין דער גאַנצער וועלט פאַרהאַן איין אָרט, וואָס איז בע-
 ריהמטער פון יענעם סיני?
 און משה האָט געהייסען יענער דיכטער – און די, וועלכע האָ-
 בען איהם געהערט צום ערשטען מאָל, האָבען איהם גערופען ליגנער!

VI

די האָבען איהם אַזוי גערופען – אָבער דאָס וואָרט פּונ'ם דיכ-
 טער איז געווען שטאַרקער ווי די קראַפט פּונ'ם גבור.
 געזיעגט האָט דער דיכטער. דער ערשטער, איבער וועלכען דאָס
 אומגליק איז געקומען, איז געווען תּחפּנס. ווייל ער האָט „געלעסטערט
 גאָט“, האָבען זיי איהם אַראַבגעוואָרפען פון אַ שטיין-פעלזען אין די
 טיעפעניש אַרײַן. שוין נאָך עטליכע טעג, ווי משה האָט געהאַלטען זיין
 רעדע, האָבען זיי איהם גע'הרג'עט. זיי האָבען גע'הרג'עט דעם מיאוס'ען
 אמת, אום צו קענען לעבעדיג מאַכען דעם חלום פּונ'ם דיכטער.
 דאָס איז דאָס לעבען.

VII

ביינאַכט איז געווען די פּערוואַמלונג.
 „זאָל דער חלום ווערען אַנ'אמת! סיני וועט זיין דער אָרט, פון
 וואַנען ס'וועט אַרויס אַ תורה פאַר אַלע פעלקער און צו וועלכען אַלע

פעלקער פון דער וועלט וועלען זיך קעהרען. מיליאָנען מענשען וועלען זיך בוקען צו סיני, — האָט דער כּהן־גדול געזאָגט.

„איך בין דער ערשטער, וועלכער וועט מודיע זיין, אַז איך גלויב מיט'ן גאַנצען האַרצען, און דאָס אַלץ, וואָס דער העברעאישער פּאַסטוֹך האָט גערעדט, איז אמת וצדק!“

„און אויך איך גלויב!“ האָט געזאָגט אלעזר דער כּהן.

„און אויך איך!“ האָט געזאָגט פינחס.

„אויך איך, אויך איך, אויך איך!“ האָט מען געשריען פון

אַלע זייטען.

און די גאַנצע וועלט האָט געגלויבט — און זיי האָבען יעדען

טאָג געזעהען נייע וואונדער.

חויץ תּחפּנס'ן, וועלכען זיי האָבען גע'הרג'עט, ווייל ער האָט גע-

לעסטערט גאָט, איז געווען נאָר נאָך איינער, פאַר וועלכען זיי האָבען

מורא געהאַט, אַז ער זאָל זיך נישט אַמאָל מישב זיין און זאָל ווידער

אַנהויבען צו רעדען גאָר עפעס אַנדערש: דאָס איז געווען משה אַליין.

און זיי האָבען אויך איהם גע'פטר'ט —

משה איז געשטאַרבען —

און קיינער ווייסט נישט ביז אויפ'ן היינטיגען טאָג, וואו זיין

קבר איז.



דאָס קליינע מלאַכיל

(אַנאָראַבישע באַבע-מעשה)

מאַל און אַמאָל איז געווען... נאָר זאָגען מוז איך אייך, אַז אָט די באַבע-מעשה, וואָס איך טהו אייך דאָ דערצעהלען, איז שוין אַ שעהנע עטליכע מאָל דערצעהלט געוואָרען און שעהנע עטליכע פּאָעטען האָבען זי, ווייסט גאָט, וויפיעל מאָל שוין בעשריבען, און איך – זעהט איהר – איך וויל זי אייך היינט נאָר איבערדערצעהלען; איבערדערצעהלען זי מיט מיין שוואַכער פשוטער שפּראַך.

און ווייסט איהר וואָס נאָך? – גאָר אַמשעהנסטען און גאָר אַמבעסטען האָב איך זי געהערט אַמאָל אויס דעם מויל פון אַנאָ-אַלטער טערקישער באַבע, אָט אין יענער גוטער גאָלדענער צייט, בעת מיין יונג בלוט האָט מיך פּערטראָגען צו ווייטע פעלקער און ווייטע לענדער און איך בין אַמאָל געבליבען צווישען אַראַבער אין אַ ווייטער אַראַבישער קאָלאָניע...

און אָט דאָכט מיר גאָר, ווי עס וואָלט זיין ערשט נעכטען געווען: אין גאָרטען אויף דער גראַזבאַנק זיצט די אַלטיטש-קע. די זון איז זיך פאַמעליך אונטערגעגאַנגען און די קינדערלעך זיצען אַרום און אַרום, יונגעלעך און מיידעלעך, אייניקלעך און אוראייניק-לעך, און אַלע האַרען מיט גרויס פּונה און מיט גליהענדיגע בעקע-לעך, אַז עס זאָל נאָר חס וחלילה קיין איינציג וואָרט נישט פּער-לוירען געהן. – זיס איז דאָס ליכט, וואָס גיסט זיך אַראָב פון די לעצטע שטראַהלען פון דער זון, בלוי איז די לופט אַרום און אַרום און קלאָר ווי קריסטאַל, און אָט זשוזשען גאָלדענע פאַרביגע זומער-פּויגעלעך אָהן אַ צאָהל דורך יענע לופט, אַז די קינדער פאַטשען אַזש מיט די הענדטלעך און שרייען, אַז דאָס זענען גאָר קליינע, לייע-בע מלאַכילעך...

און די אַלטיטשקע דערצעהלט און דערצעהלט. איהר ווייסט דאָך, קינדערלעך - הויבט זי אָן - ווער אַללאַה איז, וואָס וואוינט אויבען אין הימעל, און מסתמא ווייסט איהר אויך, אַז אַ חוץ אַללאַה וואוינען דאָרט אויבען אין הימעל אויך טויוזנדער און מיליאָנען מלאַכים, אזוי אַז ביז צום היינטיגען טאָג קאָן מען דאָס באַין אופן נישט דערגעהן, וואָס איז דאָרט מעהר פאַרהאַנען, צי מלאַכים צי שטערען. און אַט יענע גוטע ליבעע מלאַכים האָבען דעם גאַנצען ליבעען טאָג גאַרנישט וואָס צו טהון אַ חוץ פרעהליך און פֿוסטיג צו זיין, צו זינגען און צו לויבען, אַללאַה'ס וואונדער צו דערצעהלען און אַללאַה'ן אַבצוגעבען זיין שבח און זיין פּבּוד, און ווען אַללאַה דערהויבט זיך פֿון זיין אָרט, דאָ דערהויבען זיי זיך אויך און רופֿען אויס: הייליג! הייליג! הייליג! - דאָס איז די גאַנצע גרויסע תּוֹרָה, וואָס זיי האָבען צו טהון דעם גאַנצען ליבעען טאָג, און ווען זיי ווערען אַ ביסעל מיעד און אַבגעמאַטערט פֿון אַט דער דאָזיגער שווערער אַרבייט, דאָ ווערען זיי פֿריי געלאָזט, און זיי מע-גען דאָן טהון, וואָס זיי האָבען נאָר חשק. דאָ נעהמען זיי זיך צו-נויף און הויבען אָן צו שטיפֿען און צו רעגירען, צו שפּרינגען און צו האַפּסען, צו קונדס'ען און לַצנות צו טרייבען, און דאָ הויבען זיי זיך אָן אַרומצוקייקלען אויף דעם גאַלדענעם זאַמד און אויף די בערגלעך ווייכע שטערען, אַדער כאַפען זיך אָן איינס דאָס אַנדערע ביי די פּליגעלעך, פּדי צו שפּיעלען אין פּערדלעך, אַדער קלויבען זיך אָן אַ פּולען בּוּזעם ווייכע, קליינע שטערענדלעך און וואַרפען זיי דאָן איינס דאָס אַנדערע אין קאַפּ אַרײַן, אַדער כאַפען אַ פּאַר פּעדים לאַנגע דיקע שטראַהלען און בינדען דערמיט איינס דאָס אַנ-דערע אונגעריכטערהייט, און אַז איינעם געראַט אַזאַ מין קונדס'עריי און חברה דערועהט עס, דאָ פּלאַצען זיי אַלע אַרויס מיט אַ שטור-מיש געלעכטער און רוישען און קלאַפען מיט די ווייסע קליינע פּליענע-לעך און פרעהען זיך און רעגירען און רוישען און שרייען, ביז דער הימעל ווערט אַזש נישט צעפּלאַצט פאַר גרויס רעש. יאָ, יאָ, מיינע קינדערלעך! דאָ אויף דער ערד, אַז די יונגעלעך ווערען ווילד און מאַכען אָן אַ רעש, דאָ פּלאַצט אַמאָל די ערד פאַר גרויס רעש, אַבער אינ'ם הימעל אַז עס מאַכט זיך אַמאָל אַזאַ מעשה, דאָ פּלאַצט

פראַסט דער הימעל. זעהט איהר אָבער: אינ'ם הימעל, ווען אַ קליין מלאַכ'ל רעגירט אַביסעל צופיעל אַרום, דאָ רופט איהם אַללאַה אין אַ זייט און הויבט איהם אָן מוסר צו זאָגען און רעדט צו איהם רייד, וואָס נעהמען אָן ביים האַרץ און לייענט איהם פאַר אַ גאַנצע תּוֹכּחָה, אָדער עס מאַכט זיך אַמאָל אַז ער לעגט אויף איהם אַרויף דאָך עפעס אַ קליינע שטראַף און שטעלט איהם אין אַ ווינקעלע פּונ'ם הימעל, און דאָרט מוז נעבעך דאָס מלאַכ'ל אַזוי לאַנג שטעהן, ביז זיין זינד ווערט איהם פּערגעבען און ביז אַללאַה רופט איהם צוריק און ערלויבט איהם ווידער פאַר זיין הייליגען וואַלקען צו שטעהן. — און יעצט מיינע לייענע אייניקלעך און אוראייניקלעך, אַז איהר וועט זיין גוטע, אַרענטליכע קינדער און וועט אייביג פאַלגען, דאָ וועל איך אייך דערצעהלען אַ מעשה, וואָס האָט אַמאָל פּאַסירט מיט אַזאַ קליין מלאַכ'ל...

— דערצעהלט! דערצעהלט! דערצעהלט! מיר אַלע דאָ וועלען שוין זיין גוט און אַרענטליך און אייביג פאַלגען!

אַמאָל און אַמאָל איז געווען אינ'ם הימעל אַ מלאַכ'ל און זיין נאָמען איז געווען... יאָ, יאָ, דעם נאָמען האָב איך שוין פּערגעסען... און דאָס איז געווען אַ קליין שעהן מלאַכ'ל, קליין ווי אַ חדר-יונה. געל און שעהן ווי אַ שפּיעלצייג, מיט פּולע, רונדיגע בעקעלעך און מיט בלויע אויגעלעך, וואָס האָבען געלויכטען ווי צוויי זונען, און מיט רויטע ליפעלעך, ווי די קירשען, און מיט ווייסע פליגעלעך, ווי דער פּריש געפּאַלענער שניי; און דאָס דאָזיגע מלאַכ'ל איז געווען אַזוי זיס און אַזוי לייעב פּון קאַפּ ביז צו די פּיס, אָהן איין אייגן ציגען פּעהלער, און אויך זיין הערצעלע אין איהם איז געווען אַזוי זיס און אַזוי לייעב — דען ווען נישט דאָס, דאָ וואָלט ער דאָך גאָר-נישט געקאָנט זיין קיין מלאַך. אָבער עס מאַכט זיך אַמאָל, אַז אויך דער הימעל האָט אַ פּלעק און אויך אַ מלאַך האָט אַ חסרון! נאָ-טירליך זענען דאָס נאָר הימלישע פּלעקען און נאָר מלאַכימ'דיגע חסרונות — און שטעלט אייך פאַר, אַז אויך אינזער מלאַכ'ל איז נישט געווען גאַנץ פּריי פּון אַ חסרון. אמת איז אמת, ער האָט נישט חליטה עפעס אַנ'עולה געטהון אָדער אַנ'עבירה אָדער אַ פּערברעך, און נאָר אַ שטיקעל לֵץ איז ער געווען און האָט לייעב געהאַט אָפּט קאַטאָ-

וועסלעך צו טרייבען, אזוי אַז די איינוואוינער פון הימעל האָבען געקאָנט שרייען געוואַלד פאַר גרויס קרענקונג. און אַללאַה האָט אַלעס געזעהן און האָט זיך געמאַכט אַוועקקוקען און האָט דעם ליעבען קינד גאַרנישט געטהון דערפאַר, דען ליעב און זיס איז דאָס קליינע מלאכ'ל געווען אַפילו ביי אַלע זיינע קאַטאַוועסלעך און אַלע זיינע געלעכטערלעך, און אַללאַה האָט איהם ליעב געהאַט און ער איז ביי איהם געווען דאָס מווינעק'ל, און אַללאַה האָט געמוזט יעדעס מאָל לאַכען און האָט איהם גערופען: קונדס! - הויפטזעכליך האָט אונזער מלאכ'ל גישט געקאָנט ליידען מוסר-ספרים, ווי למשל די ערנסטע פרקים פונ'ם קאַראַן, דען ער איז געווען אונגעדולדיג צו זיצען שטיל און אויסצוהערען דעם שטייפען מוסר, און ער פלעגט זאָגען, אַז אַזעלכע הייליגע ספרים זענען נאָר געמאַכט פאַר מלאכ'ים וועגען אויף דער עלטער, אַדער פאַר מענשענ'ס וועגען וואָס וואוינען אויף דער ערד, און גישט פאַר יונגע קליינע מלאכ'ים לעך, וואָס האָבען גאַר ליעב אַ היליגע צו געבען און זיך צו פרעהען מיט דעם לע-בען. - אַמאל האָט זיך געקאָנט מאַכען, אַז עפעס אַ רוח האָט אָנגענומען אונזער קליין מלאכ'ל, און עס האָט זיך איהם פער-גלוסט אַ שטיף צו געבען, דאָ האָט ער זיך צוגעכאַפט שטילערהייט צו דעם אוצר פון שניי און האָט אַזוי לאַנג געלויערט ביז ער האָט אָנגעקריגען דעם שליסעל פונ'ם אוצר, און דאָ האָט ער פאַמעליך געעפענט דעם אוצר, און אַז ער האָט דערשמעקט, דאָס עס איז נאָך וואַרעמליך אויף דער ערד און די מענשען דרעהען זיך נאך אַרום אין זייערע לייכטע זומערדיגע מלבושים, דא האט ער מיטאַמאל אַראַבגעוואַרפען אויף דער ערד גאַנצע בערגלעך שניי, אזוי אַז עס איז פלוצלינג געווארען אינטען אויף דער ערד אַ פראסט פון 20 גראַד און די מענשען האבען אַזש געציטערט און געקלאַפערט מיט די צייהן און האבען גאַרנישט געקאנט קלערען, ווער איז דאס דער בעל-מלאכה פון דער דאזיגער פלוצלינגער קעלט. אדער עס האט זיך אַמאל געמאַכט, אַז ער האט געזעהן ווי די פרומע מאַכמעדאָנער לויפען אין דעם הייליגען חודש ראַמאַזאַן צו די נאַכט-תפילות און ריכטען אַב אַ מין גאַטעס-דיענסט אונטער דעם פרייען הימעל, ווי די מצוה איז, דאָ איז איהם אָנגעקומען פלוצלינג זיין קונדס'עריי, און ער

איז געלאָפֿען גיך ביו צום סמבטיון הַעֲלִיּוֹן – דען אויך אויבען אין הימעל איז דאָ אַ סמבטיון – און האָט גיך געכאַפֿט דעם מזל „עמער“, און האָט איהם פֿול געשעפֿט מיט וואַסער און האָט דאָס וואַסער אַראָבגעגאַסען גלייך אויף דער ערד, און דאָ איז אונטען גע-וואָרען פֿלוצלינג אַ שלאַנגס-רעגען, און דאָס פרומע פֿאָלק אין מיטען בעסטען אַבריקטען זייער גאַטעס-דיענסט זענען נעביך משוגע'נערהייט געלאָפֿען ווי אין אַ מהומה, מיט די ספרים אין די הענד, און האָבען זיך נעבעך גאַרנישט געקאַנט קיין עצה געבען, און אז דאָס קליינע מלאַכ'ל האָט דערזעהן די מהומה, וואָס ער האָט אָנגעשיקט אויף די פרומע מאַכמעדאַנער, דאָ האָט זיין הערצעל געלאַכט אין איהם פֿאַר פֿרייד און דאָ האָט ער אַרויסגעלאָזט אַ מין שטורמיש געלעכטער און האָט געטאַמפֿעט מיט די פֿיסעלעך אויף די בלויע פֿאַדלאָגע פֿונ'ם הימעל און האָט געשריען אויף אַ קול: הורא! – אַמאָל האָט ער געזעהן ווי די ליכטיגע לבנה שיינט אַראָב אויף דער ערד, און דאָ איז איהם אָנגע-קומען פֿלוצלינג זיין שטיפעריי, און ער האָט זיך אויפגעכאַפֿט און האָט אומגעדרעהט די גרויסע ליכטיגע שיסעל אויף די אַנדערע זייט, און אויף דער ערד איז פֿלוצלינג געוואָרען פינסטער, פינסטער ווי אין אַ זאַק, און די אַרימע מענשען האָבען גאַרנישט געוואוסט, וואָס דאָ איז אַזוינס מיט זיי געשעהן, דען דער הייליגער „לוח“ האָט דאָך פֿונקט נביאות געזאָגט, אז עס וועט זיין ליכטיג. אָדער אַמאָל האָט זיך גע-מאַכט, אז אַללאַה האָט גענומען די לבנה און האָט זי איינגעשלאָסען אין איהר פֿוטערפֿאַס, פֿדי עס זאָל זיין פינסטער אויף דער ערד און די מיידע מענשען זאָלען קענען זיס שלאָפֿען און אויסרוהען אַביסעל פֿון זייער גאַנצער שווערער פֿראַצע, און דאָ האָט זיך אונזער זיס, קליין, ווילד מלאַכ'ל אויפגעכאַפֿט און האָט זיך שטילערהייט אַריינגע'גנב'ט דאָרט, וואו די לבנה ליגט בעהאַלטען אין אַללאַה'ס שאַפֿע, און דאָ האָט ער אַרויסגע-נומען די לבנה פֿון איהר פֿוטערפֿאַס און האָט אויסגעבויערט אַ לאַך אין די פֿאַדלאָגע פֿונ'ם הימעל מיט דעם עגבער'ל פֿון זיין פעדער-מע-סער'ל, וואָס ער האָט געקריגען געשענקט צו דעם טאָג, ווען ער האָט אָנגע-הויבען קאַראַן, און דאָ האָט ער די לבנה אַריינגעשטופֿט אין אַט יע-נעם לאַך, און פֿלוצלינג איז געוואָרען ליכטיג אויף דער גאַנצער וועלט; און דאָס מלאַכ'ל האָט זיך אַנידערגעשטעלט הינטער דער לבנה און האָט

אַראַבגעקוקט אויף דער ערד, צו זעהן וואָס עס טהוט זיך דאָרט, און דאָ זעהט ער וואָס פאַר אַ גערודער, וואָס פאַר אַ געפילדער, וואָס פאַר אַ פערדרעהעניש עס טהוט זיך דאָרט! דען די מענשען האָבען געגלויבט דעם „לוח" און האָבען זיך פּערלאָזט, אַז עס וועט זיין פינסטער און דאָ האָבען זיי געהאַלטען אין בעסטען מיטען פון זיי. ערע שמוּד-שטיק און פּערברעכען און עבירות: מענשען, וואָס האָבען גאַרנישט געזאָלט איינס דאָס אַנדערע קושען, זיי האָבען דוקא זיך געקושט און געהאַלט מיט גרויס ליעבשאַפט, און מענשען, וואָס איינער דעם אַנדערען האָט דוקא געזאָלט ליעב האָבען, זיי האָבען נעבעך זיך גאַרנישט ליעב געהאַט, און אדרבא, זיי האָבען זיך גאַר געשלאָגען און געפאַטשט, איינער דעם אַנדערען, און דער אייגענער מאַן האָט געשלאָגען און געפאַטשט זיין אייגען ווייב; און עטליכע פון די מענשען זענען אויפגעשטאַנען אין דער פינסטער אינטערצוגראָבען הייזער און ארויסצוגעהן אויף גנבות און גללות, און דאָ האָט פּלוצלינג די לבנה אָנגעהויבען שיינען און די גאַנצע וועלט האָט געזעהן זייער שענדליך טהון; און דאָס קליינע מלאכ'ס האָט דאָס דערזעהן און דאָ האָט ער אָנגעהויבען צו פאַטשען אין די הענדטלעך און צו טאָמפען מיט די פיסלעך און צו שפּרינגען און צו שרייען און צו לאַכען אויפ'ן קול, אַז דער הימעל האָט אַזש אָנגעהויבען צו פּלאַצען פאַר גרויס רעש.

אַבער נישט בלויז מיט די איינוואוינער פון דער ערד האָט אונז זער קליין מלאכ'ס אַזעלכע קאַטאַוועסלעך געטריבען, דען טיילמאָל האָט זיך איהם גאַר פּערגלוסט, זיינע מחזקות אויך מיט די הימעלס-לייט צו מאַכען. — אַמאָל האָט ער געזעהן אַבו-בקר, דעם הייליגען גרויסען נביא, זיצען אין אַ ווינקעלע אין כאַפען אַ דרעמעל, דען אַבו-בקר איז אַנ-אַלטער מאַן און איז מיעד און אַבגעמאַטערט, און אַז ער זעצט זיך אַוועק אויף איין מינוט, דאָ בעפאַלט איהם באַלד אַ שלאָף; און דאָ איז אונזער מלאכ'ס ביי איהם גראַד פאַרבייגעגאַנגען און האָט דערזעהן די טאַבאַק-פּושקע, וואָס דער אַלטער האָלט אין האַנד, און אַט איז אונזער מלאכ'ס זיך אין די הימלישע קיך אַריינגעפּלויגען, דאָרט וואו עס קאָכען זיך אַלע גוטע זאַכען פאַר די פּרומע וועגען, און די גוטע זאַכען קאָכען זיך אין קעסעל מיט אַ סך זאַץ און אַ סך פּעפּער, ווי עס גע-הערט צו זיין; און דאָ האָט ער אַרויסגענומען זאַץ און פּעפּער

און איז גיך צוריק צו אבו-בקר'ן און האָט שטילענקערהייט איהם אַרייַן-געלעגט דאָס זאָלץ און דעם פעפער אין די פּוּשקע אַרייַן, און אַז דער אַלטער איז דערוואַכט און האָט גענומען אַ שמעק טאַבאַק ווי דער שטיי-גער איז, דאָ איז איהם דאָס זאָלץ אין דער פעפער געשטיגען אין די נאָז אַרייַן, און דאָ האָט ער אַנגעהויבען שטאַרק ניסען, איינמאָל און צוויימאָל און דריימאָל, אַז עס האָט גאָר נישט געוואָלט קיין סוף נעהמען, און דער אַלטער נעבעך איז געוואָרען צו שאַנד און צו שפּאַט ביי אַלע יונגע מלאַכימ'לעך, און אַלע האַבען געלאַכט אויפ'ן קוֹל, און אונזער מלאַכ'ל האָט געלאַכט מעהר ווי אַלע. אָבער אַזעלכע געלעכטערלעך, ווי ער האָט זיך געמאַכט מיט אבו-בקר'ן, האָט ער געמאַכט אויך מיט מחמד'ן און מיט זיין ווייב כּדידזשאַ אַליין. אַמאָל איז ער זיך שפּאַציערען געפּלויגען אין דעם גן-עדן העליון, און דאָ האָט ער אויף אַ גראַזבאַנק אין גאָר-טען דערזעהן ווי מחמד זיצט מיט זיין ווייב כּדידזשאַ, און מחמד האַלט זיין קאָפּ אין זיין ווייב'ס שוויס, און איז ענטשלאָפען געוואָרען, און כּדידזשאַ האַלט אין דער האַנד אַ קאַם און קעמט איהם זיינע האָר און רייניגט זיי, ביז זי איז אויך ענטשלאָפען געוואָרען. דאָ איז אונזער מלאַכ'ל פּאַמעליך אויף די שפיץ נעגעל צוגעגאַנגען, און האָט צוגעבונדן דען כּדידזשאַ'ס צאַפּ צו מחמד'ס באַרד, און האָט זיי פעסט פּערקניפט, און איז שטילערהייט אַוועק פּון דאָרט. ווי אָבער די אַלטע לייט זענען דערוואַכט און האַבען געזעהען, אַז זיי זענען צונויפגעבונדען, האַבען זיי זיך געוואָלט גראַד אַ ביסעל צווערטלען, ווי דער שטייגער איז צווישען מאַן און ווייב, און האַבען געוואָלט איינס פּון דעם אַנדערען אַנטלויפען, און האַבען אָבער נישט געקאַנט, דען זיי זענען דאָך געווען צונויפגעבונדען, דאָ זענען זיי געוואָרען צום געשפעט פּאַר'ן גאַנצען הימעל, פּון איין עק הימעל ביז צום אַנדערען, און די מלאַכים און די שַׁרְפִּים און די כּרובִּים זענען אַרויסגעפּלאַצט מיט אַ שטורמיש געלעכטער ווי זיי האַבען די דאָזיגע זעלטענע ערשיינונג דערזעהען, דען אַזעלכעס האַבען די איינוואוינער פּון הימעל נאָך נישט געזעהען זינט דער הימעל שטעהט.

און אַללאַה האָט געזעהן און געהערט אין געוואוסט אַלצדינג, וואָס זיין ליעב מלאַכ'ל טהוט, און האָט איהם געשוויגען און האָט איהם קיין בייז וואָרט נישט גערעדט און האָט איהם געלאָזט ווייטער אַזעלכע

מעשיות אַבאַרבייטען, דען ער האָט איהם זעהר ליעב געהאַט, און טייל-מאָלס האָט ער ביי זיך אין האַרצען שטילערהייט זיך גאָר געפרעהט איבער אַלע יענע קונדס'ערייען און אויסגעלאָסענע מעשה'לעך, וואָס זיין ליעב, ווילד, אויסגעלאָסען מלאכ'ס פּערפיהרט, און פלעגט ביי זיך זאָגען: פרעה דין, קונדס'ס! – דען וויסען זאָלט איהר, מיינע ליעבע אייניק-לעך און אוראייניקלעך, ס'איז אַ ליגען וואָס מען האָט אויסגעטראַכט, אַז אַללאַה איז אַ בייזער און געהט אַ גאַנצען טאָג אַרום מיט גרימצאָרן און רק ער דונערט און בליצט – אדרבא! אויך ער וויל, אַז דער הי-מעל זאָל אייביג זיין לוּסטיג און פרעהליך און אַלעס זאָל זיין אויפגע-רוימט און אַלעס זאָל לאַכען און פרעהען זיך.

אַבער יעדע זאָך האָט אַ מאָס! ווי אונזער מלאכ'ס האָט איבער-געכאַפט אַביסעל דאָס שנירעל און זיין אויסגעלאָסענע קייט האָט שוין גאָר קיין מאָס און גאָר קיין גרעניץ נישט געהאַט, דאָ האָט אויך אַללאַה נישט מעהר געקאָנט שווייגען און האָט איהם געמוזט אַביסעל בע-שטראַפען.

איהר ווילט וויסען, קינדערלעך, ווי דאָס איז צוגעגאַנגען? – גאַנץ פּראַסט, זאָג איך אייך!

אין איין שעהנעם פריהמאַרגען קומט זיך אונזער מלאכ'ס אין דעם שטאָל אַריין, דאָרט וואו עס שטעהט אַללאַה'ס „וואַגען“ און דאָ כאַפט ער זיך צו דער מלאכה און פיהרט אַרויס דעם וואַגען פונ'ם שטאָל, און גיך לויפט ער צו די מזלות און נעהמט פון די צוועלף מזלות אַלץ, וואָס ער קאָן אָט יעצט ברויכען, למשל דעם מזל „לעמעל“ און דעם מזל „אַקס“ און דעם מזל „ציקעלע“ און דעם מזל „לייב“ און שפּאַנט זיי אַלע איין אין דעם וואַגען, און דאָן נעהמט ער דעם מזל „בויגען“ און הענגט איהם אַריבער פאַרענט פאַר דעם וואַגען, אַז עס זאָל זיין מיט אַ דוגע פון פאַרענט, און דעם מזל „צווילינג“ זעצט ער אַוועק אין וואַגען אַריין און ער אַליין זעצט זיך אַוועק אויף די קעלניע פאַר-רענט, און היידא! מיט אַ גרויס געטוימעל און געפילדער און גערויש פאַהרט מען אין איין אימפעט פון איין עק הימעל ביז צום אַנדערען עק! צום סוף אַז אונזער מלאכ'ס איז אַנגעקומען אין די שעהנסטע און פאַרנעהמסטע גאַס פון דעם הימעלס גאַסען, דאָרט אין די הויפט-גאַס אַריין, וואָס ווערט אַנגערופען „מילך-גאַס“, דאָ האַבען פּלוּצלינג די

שטיצע פאַרנעהמע איינוואוינער פון דאָרט דערהערט דאָס קנאַלען פון אַ בייטש און דאָס גערויש פון רעדער און האַבען זיך אַלע אויפגע- כאַפט אין איין ציטערניש, און די מהומה איז געווען גאָר אונבע- שרייבליך, דען אַלע האַבען געמיינט, אַז אַ שונא איז פּלוצלינג בעפּאַ- לען דעם הימעל, כדי מלחמה צו האַלטען, און די געפּלאַסטערטע שטיי- נער פון דער מילך-גאַס זענען צעזעצט און צעשפרונגען געוואָרען פאַר גרויס איילעניש פּונ'ם וואַגען, און פון די שטיינער איז געוואָרען ברעק- לעך און פון די ברעקלעך איז געוואָרען שטערענדלעך - אַט ווי מיר זעהען עס טאַקי ביז צום היינטיגען טאַג. און אַלע איינוואוינער פון אויבען, פון איין עק הימעל ביז צום אַנדערען עק, האַבען אָנגעהויבען געוואַלד צו שרייען, אַז אַזאַ מעשה-רע האַט נאָך נישט פּאַסירט זינט דער הימעל שטעהט, און די עלטסטעלייט פון הימעל געדענקען נישט, אַז אַזאַ יונג, קליין מלאַכ'ל זאָל זיך קאַנען אַזוינס אונטערשטעהן, דאָס געשפעט צו האַבען פון אַלטע בכבוד'ע לייט, און די אַלטע האַבען אָנגעהויבען זיפּצען און קלאַגען און אויקען, אַז „אַפילו אין הימעל האַט מען אויך שוין מישטיינס געזאָגט קיין מנוחה נישט“! און דאָ האַבען זיי גע- האַט ברעה אַהין צו געהן ביז צום הייליגען וואַלקען, און צו דערצעה- לען אַלצדינג, אַז אַללאַה אַליין זאָל וויסען וואָס זיין מוזיניק'ל האַט אָנגע- געמאַכט. נאָר איהר ווייסט דאָך, אַלטע לייט רעדען נאָר מיט דעם מויל און טהון טהוען זיי גאַרנישט! אַבער, זעהט איהר, דאָרט אין הימעל אויפ'ן עק פון דער מילך-גאַס אין אַ פערבאַרגענעם ווינקעל וואוינט זיך די „בתולה“, אַט יענע בתולה, וואָס איז אויסגערעכענט צווישען די צוועלף מזלות, און דאָס איז אַנ'אַלטע, פערגרניטע, אויסגעדאַרטע בתולה, וואָס האַט קיין מאַן נישט געקריגען, און זי זיצט דאָס אַלץ נאָך פּעריאָדעט און פּערביטערט און וואַרט אויף איהר דערלעזער, און זי האַט אַ געשליפען מיילעכעל און אַ שפיציג צינגעל, אַז אַלע, וואָס וואוי- נען אויבען אין הימעל, כאַפט אָן אַ פּחד, ווען מען דערמאָהנט איהר נאָמען. און דאָ איז די דאָזיגע „בתולה“ געלאַפען אין איין אימפעט אַהין ביז צום הייליגען וואַלקען, און אַז אַללאַה האַט זי דערזעהן אָנגע- קומענדיג, דאָ האַט אויך ער, כביכול, אַ ציטער געגעבען, דען ער האַט גוט געקענט די געהערטע „בתולה“ און האַט וואויל געוואוסט, אַז אַפילו דער שטן געהט איהר אויס'ן וועג. אַבער דאָסמאָל האַט דאָך די „בתו-

לה" רעכט, זעהר זעהר האָט זי רעכט! אַ אונרעכט איז אין הימעל געשעהן, אַ מעשה וואָס זאָל גאַרנישט געדאַכט ווערען, און עס איז גאָר נישטאַ קיין אַנדערע עצה, ווי דעם פערברעכער צו בעשטראָפּען, און אַפילו האָרט, זעהר האָרט, צו בעשטראָפּען! — און דאָ האָט אַללאַה גערופּען צו זיך דאָס קליינע מאַכ'ל און האט גערעדט צו איהם אַזוי: „מאַרש! מאַרש אַרויס פון הימעל און אַראָב אויף דער ערד, און דאָרט וועסטו צווישען די מענשען וואוינען און וועסט נישט מעהר אין הימעל אַרומווירטשאַפּע-טען. זעהסטו, דו ביזט דאָך גאַרנישט ווי אַ מלאַך געווען, וואָס איז רעכטשאַפּען און פרום און גוט, נאָר פראַסט ווי אַ מחבל ביזטו גע-ווען, וואָס יעדע הייליגקייט איז ביי איהם אַ געלעכטערעל און וואָס אַפילו אַ „בתולה" איז ביי איהם גאַרנישט קיין מיוחס, איהר אַבגועבען דעם געהעריגען כבוד. און דעריבער, מאַרש אַראָב אויף דער ערד, און דאָרט וועסטו וואוינען, ביז דער צאָרן פון דיינע פיינד וועט זיך אַ ביסעל האַבען געלעגט, און דאָ ערשט וועסטו קענען צוריק צו אונז. אַבער וויסען זאָלסטו: נישט איך וועל דיך צוריקנעהמען אין הימעל אַריין, נאָר דו אַליין מיט דיין אייגענעם כוח און מיט דיין אייגענעם פערשטאַנד מוזטו זעהן צוריקצוקומען, און פון הימעל וועט קיינער נישט זיין, וואָס וועט דיר דערביי עפּעס העלפּען!"

און אַללאַה האָט געלאָזט אַ שווערען שלאַף פאלען אויף אונ-זער מאַכ'ל און אין שלאַף האָט ער איהם די שניי-ווייסע פליגע-לעך אַבגעשוירען.

ווי דאָס קליינע מאַכ'ל איז דערוואַכט געוואָרען, דאָ האָט ער זיך אויסגעריבען די אויגעלעך און האָט זיך אומגעקוקט אויף אַלע זייטען, און דאָ האָט ער געזעהן, אַז ער ליגט אויף דער ערד אין אַ גאַרטען אויפ'ן פעלד, און אַ רויזען-ריח קיצעלט איהם ביי די נאָזלעכעלעך, און זיסע ליכט-שטראַהלען צעגיסען זיך איבער'ן גאַנ-צען פלאַך, און זומער-פויגעלעך און זשוקעס שווימען אַרום אין דער קריסטאַל-ריינער לופט, און אויבען אין דעם בלויען ים אונטער'ן הימעל פליהען אַרום די פויגעלעך און זינגען און זינגען, אַהן אַ סוף.

אהן אַ מאַס. דאָ האָט ער זיך געדריעהט אַהין און אַהער, און פּער-
 וואונדערט האָט ער אַלעס אָנגעקוקט, און האָט גאַרנישט געוואוסט,
 וואו ער איז דאָ אין דער וועלט; און נאָר איינציגווייז, איינציגווייז
 האָט ער זיך אָנגעהויבען צו דערמאָהנען, און דאָ האָט ער זיך דער-
 מאַהנט און געדענקט אַלצדינג, וואָס האָט זיך מיט איהם אָבגעטוהן
 אין די לעצטע פּאַר שעה און דאָ איז איהם פּלוצלינג געוואָרען
 עפעס אַזוי אומעטיג און טרויעריג, און ער האָט אָנגעהויבען צו
 טראַכטען און צו טראַכטען. אָבער דאָס לאַנגע טראַכטען און די טיע-
 פע מחשבות האָט אונזער מאַכט פון תמיד אָן נישט ליעב געהאַט,
 און זיי זענען איהם געוואָרען לעסטיג אויך אַצינד, און דאָ האָט ער
 געלאָזט דאָס טראַכטען און דאָס קלערען, און האָט אָנגעהויבען מיט
 כונה בעטראַכטען און בעקוקען אַלעס אַרום און אַרום, און דאָ האָט
 ער געזעהן, אַז דאָס אַלעס איז גאַרנישט אַזוי שלעכט, און אַלעס
 האָט איהם אָנגעהויבען צו געפעלען. און אויפגעכאַפט האָט ער זיך
 און איז אַהין צום פּרישען קוואַל, אין דעם טייך מיט די טאַנצענדיגע
 וועלען און מיט די קליינע און גרויסע פּישעלעך, און די בלומען
 און די רויזען האָט ער מיט השק בעטראַכט, און אַרומגעשפּרונגען
 איז ער פון בלום צו בלום און פון רויז צו רויז, און איז געווען
 גליקליך און צופריעדען, לוסטיג און אויפגערוימט, ווי נאָך קיינמאַל
 נישט. „איהר ליעבע זומער-פויגעלעך!“ – האָט ער גערופען – „וואו
 איהר וועט פליהען, וועל איך אויך פליהען און וואו איהר וועט
 טאַנצען, וועל איך אויך טאַנצען; אַלעס גלייך מיט איך!“ און דאָ
 האָט ער געפרובט אויפהויבען זיך פון דער ערד און מיטפליהען,
 אָבער – אַ צרה איז איהם געשעהן! – אַללאַה האָט ביי איהם דאָך
 צוגענומען זיינע פלינגעלעך און ער האָט עס גאַרנישט געוואוסט, דען
 אַללאַה האָט זיך געטראַכט: זאָל ער נאָר נישט קיין פליגעל האָ-
 בען און זאָל ער נישט צו גיך צוריק אויפ'ן הימעל אַרויף. „גם זו
 לטובה! זאָל דאָס זיין צום גוטען!“ האָט אונזער מאַכט אַויסגער-
 פען און האָט זיך צוויי טרעהרען אַויסגעווישט פון זיינע צוויי אויגען,
 פון דעם רעכטען און פון דעם לינקען אויג, אַיין טרעהר פאַר
 גרויס טרויעריגקייט און אַיין טרעהר פאַר גרויס שמחה – „ווי עס
 ווייזט זיך אויס, וועל איך שוין נישט קאַנען צוריק אויפ'ן הימעל

ארויף, ביז מיינע פליגעל וועלען מיר ווידער אַנוואַקסען. אָבער אויך די ערד געפּעלט מיר גאַרנישט שלעכט; זי איז גאַרנישט אַזוי שלעכט און אַזוי מיאוס, ווי מען האָט מיר אייביג אַנדערצעהלט אין הימעל! אַדּרבא, אַלעס איז דאָ אַזוי לוסטיג און אַזוי אויפגערוימט דעם גאַנצען טאָג, און קיינער פּערלאַנגט גאַרנישט פּון מיר, אַז איך זאָל געהן שטענדיג איינגעשפּאַנט אין דעם כאַמאַנט און זיין פּרום און שטיל און געלאַסען פּון אינדערפּריה ביז ביינאַכט". אַזוי האט אונזער ווילד, זיס מלאַכ'ל צו זיך גערעדט, און דאָן האָט ער זיך אויפגעכאַפט און איז אַרומגעשפּרונגען מיט די זשומעדיגע ביהנען און מיט די רוישעדיגע פּליגען און מיט די קוואַקעדיגע פּרעש און מיט די שרייעדיגע איידעקסען; און אַללעזאָ אייבען אין הימעל האָט דאָס אַלץ געזעהן און האָט זיך בעהאַלטענערהייט צוגעקוקט צו אַלעס, וואָס זיין ליעב מוזיניק'ל טהוט, און זיין האַרץ האָט זיך געפרייט און ער האָט איהם ליעב געקריגען טויזענדמאַל מעהר ווי פּריהער.

צומאָרגענס אינדערפּריה, אַז עס איז טאָג געוואָרען, דאָ איז אונזער מלאַכ'ל אויפגעשטאַנען גאַנץ צייטליך און איז זיך אַביסעל געגאַנגען צווישען מענשען און האָט אַנגעהויבען צווישען מענשען צו ווילען זיך — עטליכע טעג און עטליכע וואַכען איז זיך אונזער מלאַכ'ל אַזוי געווען צווישען מענשען, און זיי זענען איהם גאַר נישקשה געפּעלען געוואָרען, און ער האָט איינגעזעהן, אַז זיי זענען טויזענדמאַל פּעסער ווי זייער שם, וואָס מען האָט זיי געמאַכט אויבען אין הימעל, און דאָ האָט ער זיך זעהר געפּרעהט מיט זיי און גאַר שטילערהייט האָט ער געמוזט לאַכען איבער זיי, אַז ער האט זיך אַמאָל צוגעהערט צו זייערע חקירות און זייערע תּורות און זיי ערע סיסטעמען און פּילאָזאָפיעס, וואס איינער לערנט מיט דעם אַנ-דערען וועגען גאט און וועגען הימעל, וועגען גיהנם און וועגען שטן, און יעדער מיינט אַלץ, אַז ער האט דאס דעם גאַנצען אמת שוין געפונען, און אַלע צוזאַמען זענען זיך דאך טועה פּון קאפּ ביז צו די פיס און וויסען דאך לחלוטין גארנישט, וואס זיי רעדען; יעדעס מאל האט געמוזט אונזער מלאַכ'ל שמייכלען — אבער דעם אמת האט אויך ער זיי נישט געזאגט.

און אזוי זענען אוועקגעגאנגען וואכען און חדשים. און זעהט איהר, מינע קינדערלעך: איינציגווייז, איינציגווייז האבען די מענשען אָנגעהויבען ביי איהם זייער חן צו פערלירען און האָבען אָנגעהויבען ווערען אָביסעל נאַריש אין זיינע אויגען און זייער גרויסע און שטאַרקע חכמה האָט אָנגעהויבען פלוצלינג ביי איהם אַ פנים צו האָבען פון פראָסטער נארישקייט, און אויך די וועלט האָט אָנגעהויבען אויסצוקוקען ביי איהם ווי אַ נאַרישע לעס-טיגע וועלט, און אַלעס איז איהם געווארען לעסטיג און לאַנגווייליג, און ער האט דאָן געהאַט נאָר איין וואונש: צו ענטקומען פון דאָ-נען וואָס גיכער – און דאָ איז ער געוואָרען טרויעריג און אומעטיג און איז אַרומגעגאנגען פערטראַכט און ווי פערחל'ומ'ט.

„קאָנט איהר מיך נישט אויפהויבען און מיטנעהמען ביז צו אַללאַה'ן, וואָס וואוינט אין הימעל?“ האט ער געפרעגט די פויגעל וואָס פליהען ביז צו די וואַלקענס. „מהיכא תיתא!“ האבען איהם די פויגעל געענטפערט – „פון אונז ביז צום אָרט, וואו אַללאַה זיצט, איז סך-הכל נאר איין טריט, און ווער נאָך קאָן, אזוי גוט ווי מיר, דיך הויבען ביז צום הימעל?“ – אָבער די דאָזיגע בעריהמערס הא-בען נאר געקאָנט זיך בעריהמען און מקיים זיין האבען זיי גארנישט געקאָנט. ביז איבער'ן דאָך פון דעם הויכען „מינאַרעט“ האבען זיי דאס קליינע מלאַכ'ל געקאָנט הויבען, און דאָ האבען זיי זיך אָבגע-שטעלט און ווייטער האבען זיי שוין נישט געקאָנט, און דא האט געמוזט דאס מלאַכ'ל צוריק אַראַב מיט זיי אויף דער ערד, און איז שוין ווייטער געווען אויף דער ערד ווי פריהער.

„איז נישט פאַרהאַנגען דאָ עפעס אַ געלעגענהייט, וואָס פאַהרט גראַד אין הימעל אַריין?“ האָט דאָס קליינע מלאַכ'ל אויסגערופען צומאַרגענס אינדערפריה, ווי ער איז געשטאַנען אין גאָס אויפ'ן פעלד – „יאַ יאָ, עס איז פאַרהאַנגען, דו מוזט אָבער גיך מאַכען און נישט זוימען!“ האָט איהם אַ שטאַרק, מעכטיג קול געענט-פערט, און אין דער אייגענער מינוט איז אַ גרויסער מעכטיגער שטיין-אַדלער מיט לאַנגע מעכטיגע פליעגעל פאַרבייגעפליגען איבער זיין קאָפּ אין דער הויך, און דאָ האָט אונזער מלאַכ'ל זיך אַרויפ-געכאַפט אויף דעם אַדלערס פליעגעל, און אזוי זענען זיי אַרויף

אין די וואַלקענס אריין און אזוי זענען זיי צוזאמען געפֿלויגען הע-
כער און העכער, העכער און העכער, ביז זיי זענען געווען איבער
די שפיצען פון די העכסטע בערג, וואָס אנהייביגער שניי ליגט
אויף זיי; אָבער העכער פון די דאָזיגע בערג האט אויך דער אָדלער
זיך נישט דערהויבען, דען ער האָט נישט געקאָנט מעהר, און פון
דאָרט ביז צום הימעל איז דאָך פאָרט נאָך אַ שעהן שטיקעל וועג.
„אויך דו ביזט נאָר אַ בעריהמער, אַ פֿלוידער-זאָק!“ האט דאָס
מלאַכ'ל אויסגערופען און איז אַראָפּ פון דעם אָדלער און איז גע-
גאַנגען צופּוס און האָט זיך שטאַרק פּערטראַכט.

„דו מוזט דיך צו די מענשען ווענדען – ציפּצעריפּ! ציפּצע-
ריפּ!“ האָט זיך אַ שוואַלב אָנגערופען, זיך ווענדענדיג צום מלאַכ'ל –
„זעהסטו, איך האָב מיט דעם מענש יאָהרענלאַנג געוואוינט, מיר ביי-
דע האָבען אייגענטליך איין דאָך נאָר געהאַט, און איך קען איהם,
זאָג איך דיר, גאַנץ גוט און גאַנץ גענוי, און הער וואס איך זאָג
דיר: אַ חכם איז דער מענש, קלוגער פון אַלע בעשעפענישען אויף
דער וועלט, און זיין עצה איז פּראַסט געטליך, און דעריבער ראַט
איך דיר: געה אַהין צו איהם און ער וועט דיר שוין אַנעצה גע-
בען – ציפּצעריפּ, ציפּצעריפּ!“

„דער מענש?!“ האט זיך דאָס מלאַכ'ל אָנגערופען און האָט
זיך צעלאַכט – „דו טרייבסט אָדאי קאַטאָועס מיט מיר, ווען דו
זאָגסט: דער מענש איז אַ חכם; און איך, זעהסטו, איך האָב דאך
ביי איהם גאר דאס געגענטייל געזעהן!“

„דאס איז מסתמא נאר אַזאַ צופאַל געווען, און טאַקי נאר
דעריבער, ווייל געוועהנליך האבען רק נאָראַנים מיט מלאַכים צו
טהוין“, האט די שוואַלב געענטפערט – „אָבער פּרויב דיך נאר און
זוך גוט, וועסטו זעהן, וואס פאַראַ חכמים עס געפינען זיך צווישען
די מענשען, און דו וועסט איינזעהן, ווי גערעכט איך בין – ציפּ-
צעריפּ, ציפּצעריפּ!“

„אַמן, הילוי זאָל אזוי זיין ווי דו זאָגסט!“ האָט דאָס מלאַכ'ל
געענטפערט און איז אַוועק פון דאָרט און איז געגאַנגען העט, העט,
ביז ער איז אָנגעקומען אין אַ גרויסע שטאָדט.
ענדליך איז ער געקומען צו אַ מענש, וואָס וואוינט אין אַ

פרעכטיגען הערליכען פאלאץ, און דער דאָזיגער מענש האָט געהאַט אַ גרויסען ברייטען שטערען, און ווי דאָס מלאַכ'ס האָט דערזעהן אָט יענעם שטערען, דאָ האָט ער ביי זיך געטראַכט: אין אַזאַ שטע-
רען וואוינען נאָר גרויסע, הויכע געדאַנקען! און דער דאָזיגער מענש איז געזעסען ביי זיין קאַנטאַר-טיש, און ווי דער מלאַך איז שטילער-
הייט צו איהם צוגעגאַנגען, האָט ער גראָד געזעהלט די פעקלעך וואָס זענען געלעגען אָנגעהויפט פאַר איהם: „איין מיליאָן — הונ-
דערט מיליאָנען — טויזענד מיליאָנען“ — האָט דער מענש גערעדט צו זיך אַליין — „ווי עס ווייזט זיך אויס, האָב איך שוין מעהר מיל-
יאָנען, ווי אַללאַה האָט שטערען אין הימעל; מיינע געדאַנקען געהען אַלץ העכער און העכער און זיי שטייגען אַריבער איבער די גאַנצע וועלט און גרייכען ביז צו די ווייטסטע אינזלען, און ווער ווייסט, צי מיט מיינ געלד וואָלט איך נישט זיין אימשטאַנד, מיר אַ הויז אויפצובויען אפילו אויף דעם העכסטען שטערען אין הימעל“. און אונזער מלאַכ'ס האָט דאָס אַלץ געהערט און האָט ביי זיך געטראַכט: „אויב אַזוי, דאָ האָב איך דאָך פונקט אַריינגעטראַפען צו אַזאַ מענש, ווי איך זוך! ווען דער דאָזיגער מענש האָט באמת אַזעלכע גרויסע און הויכע געדאַנקען, וואָס שטייגען ביז צו די וואַלקענס און וואָס גרייכען ביז אין די ווייטע הימעלען אַריין, דאָ ברויך איך דאָך נאָר צו וואַרטען ביז אַזאַ געדאַנק וועט אַרויס פון זיין שטערען, און דאָ וועל איך מיט איהם באַלד אַרויף גלייך אין הימעל אַריין“ — און דער מלאַך האָט געוואַרט און האָט געלויערט אויף אַזאַ געדאַנק, און ווי אַזאַ געדאַנק איז אַרויס פונ'ם מיליאָנער'ס קאַפּ, דאָ האָט זיך דאָס מלאַכ'ס אַרויפגעכאַפט אויף איהם און האָט אָנגעהויבען רייטען אויף איהם און איז געפלויעגען און געפלויעגען און איז געשוועבט און געשוועבט — און פון די מינוטען זענען געוואָרען שעה'ן, און פון די שעה'ן זענען געוואָרען טעג, און דאָס פליהען האָט נאָר קיין סוף נישט גענומען. אָבער ווי דאָס מלאַכ'ס האָט אָנגעהויבען זיך גוט אַרומקוקען, דאָ האָט ער דערזעהן, אַז נישט געשטיגען זע-
נען זיי, נאָר אַראָפּגענידערט, נישט העכער זענען זיי גע-
קומען, נאָר נידריגער און עס פעהלט נאָר נאָך אַביסעל און זיי וועלען זיך באַלד אַרומקייקלען אין דער בלאַטע דאָרט אין דער

טיפעניש פון דער העל, אָנשטאָט וואָס זיי האָבען געמיינט צו קו-
מען אין הימעל אַריין, און נישט ביז צו די שטערען זענען זיי אָנ-
געקומען, נאָר ביז צו די געלד-זעק, וואָס לייגען אויף דער ערד.
דאָ האָט זיך אונזער מלאַכ'ס מיט אימפעט אויפגעכאַפט און האָט
געראַטעוועט זיין נשמה און איז ענטרינען געוואָרען, און ביי זיך
האָט ער זיך געטראַכט: ניין, מיט עשירות קומט מען נישט אין
הימעל אַריין!

דאָן איז ער געקומען צו אַ מענש, וואָס געהט אָנגעטהון אין
גאָלד-געשטיקטע קליידער און וואָס ער טראָגט אַ שווערד אין דער
זייט, בעזעצט מיט לויטער ברייאַנטען און עדעלשטיינער, און דאָס
פנים פון דעם דאָזיגען מענש איז פלאַמען-רויט און איז פול מיט
שטאַלץ און גרויסקייט און מאַכט און גבורה און זיעג. דאָ האָט
אונזער מלאַכ'ס באַלד פערשטאַנען, אַז ער איז דאָ אָנגעקומען צו
איינעם עפעס אַ גרויסען בעריהמטען העלד, וואָס האָט לענדער
איינגענומען מיט זיין גבורה און פעלקער אונטערטעניג געמאַכט מיט
זיין שטאַרקער האַנד; אַ מענש, וואָס די ווייטסטע אינזלען זענען
נישט פאַר איהם צו ווייט און וואָס די הימעלס-זיילען קאַנען זיך
נישט בעהאַלטען פאַר איהם, אַזוי אַז אַזאַ מענש וויל נאָר, דאָ
שטרעקט ער אויס זיין האַנד און כאַפט אָן די הימעלען ביי זייערע
זיילען און שאַקעלט זיי אַביסעל אַהין און אַביסעל אַהער און שאַ-
קעלט אַרויס פון זיי די שטערען און די מלאַכים און די אַלע
געטליכע וועזען – און דאָ האָט עס אונזער מלאַכ'ס שטאַרק אַהינ-
געצויגען צו דעם דאָזיגען וואונדערליכען מענש, און ער איז גע-
שטאַנען און האָט געוואַרט און האָט געלויערט, און ווי עס איז
אַרויס אַ געדאַנק פון דעם קאַפּ פונ'ם העלד, דאָ האָט זיך אונזער
מלאַכ'ס צוגעאיילט און האָט זיך אַרויפגעכאַפט אויף איהם און איז
געריטען אויף איהם און איז געפלויען און געפלויען און איז גע-
שוועבט און געשוועבט – אָבער באַלד האָט דאָס אַרימע מלאַכ'ס
איינגעזעהן, אַז שוין ווידער פיהרט גאַרנישט דער וועג אין הימעל אַריין,
נאָר אין די העל אַראַב, אַ רויטער בלוטיגער ים מיט רויטע בלוטיגע
וועלען האָט זיך אויסגעגאַסען פאַר זיינע אויגען, און זיי שוועבען אַלץ
אויף רויטע בלוטיגע שיפלעך איבער יענעם רויטען בלוטיגען ים, און

דער וועג געהט אלץ נידריגער און נידריגער אין די העל אראב. דאָ האָט זיך אונזער מלאַכ'ל אויפגעכאַפּט מיט אימפעט און האָט זיך גע-
 ראַטעוועט זיין נשמה און איז ענטרינען געוואָרען, און ביי זיך האָט
 ער זיך געטראַכט: ניין, מיט גבורה קומט מען נישט אין הימעל אַריין!
 אַזוי לויפענדיג און נאָך אונטערוועגס זייענדיג, איז ער פערבייגעקומען
 פאַר אַ גרויס, הויך הויז, און אין דעם דאָזיגען הויז זענען קאַטעדראַס
 פאַרהאַנען און אויף די קאַטעדראַס שטעהען מענשען מיט גרויסע, דיקע
 ספרים; דאָס זענען פילאָזאָפישע ספרים, וויסענשאַפֿטליכע ספרים, חקירה-
 ספרים, אַלערהאַנד ספרים; און די דאָזיגע מענשען האָבען טיעפע קניי-
 טשען אין די שטערענס און האָבען קיין איינציגע האָר אויף די קעפּ
 נישט, און זיי שטעהען פאַר זייערע תלמידים און דרשנ'ען פאַר זיי
 איבער די סודות פון די הימל'ען און איבער די סודות פון גאָט - אַזוי
 אַז עס איז טאַקי נישט פאַרהאַנען קיין איינציגע זאַך, וואָס די דאָזיגע
 חכמים און פראַפעסאָרען זאָלען נישט גאַנץ דייטליך וויסען, און אונזער מלאַכ'ל
 האָט זיך אָבגעשטעלט און האָט געוואַרט און האָט געלוייערט
 אויף איינעם פון די גרויסע און הויכע געדאַנקען, וואָס וועט ארויס
 פון איינעם פון דער חברה, און האָט געוואַרט אַ טאַג און האָט
 געוואַרט עטליכע טעג און האָט געוואַרט עטליכע וואַכען און עטליכע
 חדשים - אָבער אומזיסט, דען ביי דער חברה איז פֿלל נישט קיין
 געדאַנק און קיין רעיון און קיין מחשבה פאַרהאַנען. דאָ האָט אונזער
 מלאַכ'ל ביטער אויסגערוּפֿען „אַך, איך האָב אַ טעות געהאַט! דאָס פאַלק
 דאָ איז אַ פאַלק גאַנץ אַהן געדאַנקען, און איך האָב נאָר אומזיסט
 די צייט פערבראַכט און געוואַרט!“ און דאָ האָט ער זיך אויפגע-
 כאַפּט מיט אימפעט און איז אַנטלאָפֿען געוואָרען ווי ווייט די פיס
 האָבען איהם געטראַגען, און ביי זיך האָט ער זיך געטראַכט: ניין,
 מיט חכמה קאָן מען נישט אין הימעל אַריין!
 „עס איז פאַרט אָביסעל שווערער, ווי איך האָב ביים אָנפאַנג
 געמיינט!“ האָט דאָס מלאַכ'ל געטראַכט ביי זיך, און האָט געלאָזט
 זיין קאָפּ אַראַבהענגען און איז געוואָרען אומעטיג און פערמרהשחורה'ט.
 און דאָס קליינע מלאַכ'ל האָט געוואַנדערט שטאַדט איין, שטאַדט
 אויס, לאַנד איין, לאַנד אויס, און האָט געוואַנדערט וואַכען און חדשים
 לאַנג, און האָט געוואַנדערט פון איין פאַלק צום אַנדערען פאַלק,

פון אײן מדינה צו דער אַנדערער מדינה, און צום סוף איז ער אָנגעקומען ווידער צו יענעם אָרט אינ'ם גאָרטען אויפ'ן פעלד, דאָרט וואו ער איז דערוואַכט דאָס ערשטע מלאַ נאָך זיין אַראַבקומען פון הימעל אויף דער ערד.

און דער זומער איז געלעגען אויסגעגאַסען אויפ'ן גאַנצען לאַנד און עס האָט געגלאַנצט און געשיינט, און דער רויזען-ריח איז זיך צעגאַנגען איבער די גאַנצע ערד, און זומער-פויגעלעך און זשוקעס און ביהנען האָבען געטאַנצט אין דער וואַרימער קריסטאַל-ריינער לופט, און די פויגעלעך אונטער דעם בלויען הימעל האָבען געזונגען. אויף דעם גראַז אָבער אין דעם גאָרטען איז זיך געלעגען אויסגעשטרעקט אַ יונגער-מאַן, און זיינע אויגען זענען געווען אויפגעהויבען צום הימעל, און ווי ער האט אזוי געקוקט אין הימעל אריין, דאָ האָט זיין פנים גאַנץ קלאַר עדות גע-זאָגט אויף איהם, אַז יעצט איז ער ווייט פון דער ערד און פון דער וועלט און פון אלעם, וואָס טהוט זיך דאָ אַב אַרום איהם אויף דער וועלט, דען זיין גייסט שטייגט יעצט אַלעמאַל העכער און העכער, און שטייגט ביז צו דעם אָרט, וואו די וואַלקענס זענען, און פון די וואַלקענס שטייגט ער צום הימעל, און פון הימעל שטייגט ער ביז צום קדשי-הקדשים פון דער זון, און פון דער זון שטייגט ער ביז צום אָרט, וואו דער פסא הכבוד שטעהט און וואו עס זיצט אַללאה גאָר אליין. — אַט דאָ האָט אונזער מלאַכ'ל אַריינגעקוקט אין די אויגען פון דעם דאָזיגען יונגענמאַן, און ער האָט געזעהן, אַז די אויגען לויכטען ווי די זון און די לבנה און אַלע שטערענס צוואַ-מען, און אַט אַט שטייגט אַרויס אַ בליץ פון דעם אויג פונ'ם יונגענמאַן, און ווי דער בליץ שטייגט אַרויס, דאָ שטייגט ער אַלעמאַל העכער און העכער, העכער און העכער, און דאָ האָט אונזער מלאַכ'ל גיך זיך אָנגעכאַפט אין אַט יענעם בליץ און האָט זיך אויף איהם אויפ-געכאַפט און איז אויף איהם געריטען און — עס האָט נישט געדויערט קיין רגע, דאָ איז אונזער מלאַכ'ל שוין געווען אין הימעל און איז שוין געשטאַנען צווישען די טויענדער פון זיינע ברידערלעך, וואָס האָבען אויף איהם אונגעדוילדיג די גאַנצע צייט געוואַרט.

„מלאַדעץ!“ — האָט אַללאה אויסגערופֿן און האָט געקלאַפט אונזער קליין מלאַכ'ל מיט לייטועליגקייט אויף די פלייצעס — אָבער

זאָג מיר וועניגסטענס, ווער דער דאָייגער מענש איז, וואָס אז ער בליצט נאָר מיט דעם אויג, קען ער ברענגען אין הימעל אַריין וועמען ער וויל נאָר?"

„איך ווייס נישט“, האָט דאָס קליינע מלאַכ'ל געענטפערט.
 און אַלאַה האָט מיט זיין ווייכער האַנד געגלעט די ווייכע,
 זיידענע לאַקען פון אונזער קליין מלאַכ'ל און האָט געשמייכעלט אין
 האט געזאָגט: „דאס איז דער פּאַעט!“

ל י ל י ת

מיט פיעל, פיעל יאהרען צוריק האָט געלעבט אין פשיסכע אַ סופר, נאָך גאָר אַ יונגער מענש, אַנ'עהרליכער און זעהר גאָטספאַרכטיגער. ער פלעגט זיצען אין אַ קליין בוידעם-שטיבעל, אַבגעזונדערט פון אַלע ערדישע נאַרישקייטען און אַבגעשיידט פון יעטוועדער תאוה, און שריי. בען גאַנצע טעג ספּר-תּוֹרָה'ס, תּפּילין און מזוזות. גערופען האָט מען איהם ר' ראובן בַּחור. רב - ווייל די מענשען האָבען איהם זעהר גע- שעצט, און בַּחור - ווייל ער האָט נישט געוואָלט חתונה האָבען, טאַמער וועט איהם דאָס ווייב שטערען אין זיין הייליגער אַרבייט. די זון האָט געשיינט אין מיטען הימעל, די לְבָנָה האָט אַרויסשפאַצירט לויכטענ- דיג צווישען דער בלוויקייט און די וואַלקענס - ער אָבער האָט גאַרנישט געוואוסט און גאַרנישט געזעהן. דורך די קיילעכדיגע אַתּוּמִּיּוֹת מיט זייערע וואונדערליכע תּגין, וואָס ער פלעגט שרייבען אין גרויסער הייליגקייט און ריינליכקייט און מיט אַלע כּוֹנּוֹת, וועלכע ליגען אין יעדען אות און אין יעדען תּג, האָט ער געמיינט צו שטיצען מיט זיינע אַרימע כּחוֹת די בעמיהונגען פון די גרויסע צדיקים - אפשר וועט גראָד איהם געלינגען צו ברענגען די גאולה. יעדער יוד דאַרף דאָך פרובען. אפילו דער געמיינ- סטער טאָר זיך נישט אַבזאַגען צו בעטייליגען זיינע שוואַכע קרעפטען אין דער גרויסער זאַך. ביי יעדער פּרָשָה, וואָס ער האָט געשריבען, פלעגט ער זיך טובל זיין מעהרערע מאל אין מקנה. דער יאָך פּונ'ם שַׁעבּוּד ציהט זיך אַזוי לאַנג, דער גלות איז אַזוי שווער, אַז עס קלעקט שוין פשוט קיין כּח נישט אַריבערצוטראַגען, און אויך די עבירות ווערען אַלץ שטאַרקער - ווער ווייסט? אפשר דורך זיין קליינער אַנשטרענגונג וועט עס ענדליך געלינגען. - אויגען האָט ער געהאַט קליינינקע, נאָר ס'מאַל פלעגט אין זיי אויפבליצען עפעס אַ העלע שיין, אַז זיין פנים, וואָס איז כּתחילה נישט שעהן געווען, פלעגט פּלוצים פון זיך אַליין זיך פערענדערען און שעהן ווערען. אָבער זיין גוף איז געווען זעהר מאַגער און

איינגעטרוקענט, שלאָבעריג און צעקנייטשט פון די פיעלע תעניתים, וואָס ער האָט געפאַסט, און אין זיין איינגעדאַרטען און בלייכען פנים איז קיין טראָפען בלוט נישט געווען. און ער איז געזעסען און נאָר געשרי- בען און געשריבען...

און אין פשיסכע און אין דער גאַנצער סביבה האָט מען וועגען איהם ממש נסים דערצעהלט.

ווען ער איז נאָך געווען אַ קינד אין דער וויעג, האָט דער פאָ- טער זיינער, וואָס איז געווען א פשוטער שמש אין אַלטען בית-מדרש, איהם איינמאָל גענומען און איינגעהילט אין אַ טלית און געבראַכט צום רבי ר' בונעם, וועלכער האָט אין יענע צייטען אין פשיסכע געפראָוועט חסידות אויפ'ן הויכען שטייגער, און דער רבי ר' בונעם, וואָס איז געווען אַ סגני-נהור ר"ל, האָט איהם אַרומגעטאַפט מיט זיינע דינע פינגער און דאָס פנים האָט איהם אַנגעהויבען צו שיינען. אַ פּלִי – האָט ער אויס- גערופען און איז באַלד ענטשוויגען געוואָרען, נישט צוגעבענדיג מעהר קיין וואָרט. ווען ער האָט דאָס זיבעטע לעבענס-יאָהר דערגרייכט און האָט קיים געקענט די צורה פון די אַתיות, האָט ער שוין געשריבען פאַר זיין טאַטען די ערשטע מזוזה. ווען ער איז געוואָרען צוועלף יאָהר מיט ניין חדשים, האָט ער פאַר זיך אַליין די תּפִּילין געשריבען, און זיי זענען געווען גאָר וואונדערליך. דער פּאָטער איז דאַמאָלס געקומען צום רבי ר' בונעם און מיטגעבראַכט מיט זיך די פרשיות, אָבער דער רבי האָט איהם נישט אַנגענומען, און ער האָט זיי איבערגעלאָזען און איז אַוועק. ווען דער רבי ר' בונעם איז אַנגעקומען און האָט געפונען די פּרשיות, האָט ער זיי בעטאַפט און דורכגעפיהרט זיינע דינע פינגער איבער די אַתיות, ווי אַ שוחט פיהרט דורך די שפּיץ-פינגער אי- בער דער שאַרף פון אַ חלף, און ער האָט באַלד דערקענט און געזאָגט, וועמענס כתב דאָס איז. די דאָזיגע אַתיות – האָט ער געזאָגט – האָבען אַ בעזונדערען ריח. און דערנאָך, ווען דער סופּר איז געוואָרען אַכצעהן יאָהר אַלט און האָט געשריבען זיין ערשטע ספר-תּורה, און אונטער דער צייט איז איהם דער פּאָטער געהאַט געשטאַרבען, און ס'איז נישט געווען ווער עס זאָל ברענגען די הייליגע ריעות צום רבי ר' בונעם און איהם זיי ווייזען, איז דער רבי ר' בונעם אַליין געקומען צו געהן און בעשטעלט

ביי ר' ראובן בחור די ספר-תורה און איהם בעצאָהלט דערפאַר מיט גאַלדענע רענדלעך.

און דער רעש איז געווען גרויס אין דער גאַנצער סביבה. אַלע האָבען גערעדט וועגען ר' ראובן בחור און אַלע האָבען בעלאַגערט זיין שטוב, וואַרטענדיג אויף זיין אַרבייט. איז וועמען געראַטען, אַז זיינע מזוזות זאָלען זיין געשריבען פון ר' ראובן בחור'ס האַנד, איז ער גע-ווען גענייגט צו גלויבען, אַז אַ סך פון זיינע עבירות זענען איהם פער-געבען געוואָרען. און האָט ווער געהאַט דאָס גליק צו האָבען תפילין פון ר' ראובן'ס הייליגען קַתב, האָט ער זיך איינגעשמועסט, אַז ער האָט שוין געוויס אַ חלק לעולם-הבא. און ווער ס'האַט נאָך גאַר זוכה געווען, אַז זיין ספר-תורה איז געשריבען געוואָרען פון דעם דאָזיגען הייליג-סטען פון אַלע סופרים, איז ער זיכער געווען, אַז ער האָט זיך געקויפט אַ פּלאַץ אין גן-עֵדן. הונדערטער מענשען פלעגען קומען צו איהם בע-שטעלען אַרבייט, נאָר ר' ראובן איז געווען פערנומען טאָג און נאַכט מיט שרייבען און ער האָט קוים בעוויזען צו בעפריעדיגען די בעדער-פענישען פונ'ם פאַלק אויף איינס פון הונדערט.

עס זענען אויך געווען אַזעלכע, וואָס האָבען זיך מצער געווען דערויף, וואָס גראַד אַזאַ מענש האָט נישט קיין ווייב און זיי האָבען דערפאַר אין דער שטיל געמורמעלט געגען איהם. איינמאָל איז מען אַוועק צום רבי ר' בונעם און זיך געקלאָגט פאַר איהם אויף ר' ראובן בחור וועגען דעם. אָבער דער רבי ר' בונעם האָט בנעזימות'דיג אַ שמייכעל געטהון און געזאָגט: לאַזט'ס איהם געמאַכט, קינדערלעך! ער איז אַ שרוי פּלאַ אַשה* זאָגט עט'ס? — פטור! אפשר איז ער גאַר אַ שרוי עַם השְׂכִינָה...** און פון דאַמאָלס אָן האָט שוין קיינער מעהר קיין פיפס נישט געטהון.

און אַזוי זענען אַריבער טעג, און אַזוי זענען אַריבער יאָרען.

איז זיך געשטאַנען אַ שטערען אין מיטען הימעל דריי אַ זייגער

(* לעבט אָהן אַ חייב. (** לעבט מיט דער שכינה.)

ביינאכט, איינזאם אליין, און געפונקעלט. מיט טויזענדער יאהרען צוריק איז דער שטערען דאָ געשטאַנען און געפונקעלט און אין טויזענדער יאהרען אַרום וועט ער אויך אַזוי שטעהן און פינקלען. אין דער-זעלבער צייט האָט זיך געלעבט אונטער אַ באַלקען פון עפעס אַ איינזאַמען דאָך ערגעץ-ווען עפעס אַ מענש, מיט אַ נשמה און מיט אַ גוף, וואָס אַמאָל לאַכט ער און אַמאָל וויינט ער, אַמאָל ווייסט ער, אַז דער הימעל איז זיין און די ערד איז זיינע, און אַמאָל ווערט איהם ענג די גאַנצע גרויסע ערד, ס'מאָל וויל אין איהם דאָס האַרץ צעשפּרינגען פון פּיעל פּרייד און פּערגעניגען און ס'מאָל קאָרטשעט זיך אין איהם די נשמה פון שרעקליכע יסו-רים, און ער אַליין ווייסט נישט וואָס דאָס איז אַזוינס און וואָס איהם איז געשעהן. צום סוף ווערט פון אַזאַ מענש אַ הויפּען ביי-נער, וואָס מ'נעהמט איהם און מ'בעגראַבט איהם ערגעץ אין אַ פּייכ-טער גרוב אין דער ערד, איהם מיט זיינע פּריידען און ליידען ביי-נאַנד, און דאָרט פּוילט ער ביז עס ווערט פון איהם אַביסעל שטויב. אָבער אין טויזענדער יאהרען אַרום וועט נאָך שטעהן דאָ אין דער הויך אין מיטען הימעל דערזעלבער איינזאַמער שטערען און וועט פינקלען. ווער וועט ביז אויף אייביגע צייטען וויסען, וואָס עס האָט געליטען דער דאָזיגער מענש און וואָס ער האָט זיך געראַנגעלט און געוועהטאַגט טיעף אין זיין נשמה? – שטעהט זיך אַ קאָלטער שטערען אין מיטען הימעל און פינקעלט אין דער נאַכט.

איינמאָל – עס איז געווען אַ זומער-טאָג, אַ הייסער און שווע-רער טאָג, ווי די שווערע, פּוילע און פּייכטע היץ, וואָס הערשט פּרייטאַג נאַכמיטאָג אין מרחץ; די וואַלקענס זענען געווען טונקעל און געדיכט, אַנגעהויפט ווי די סטויגעס, און האַבען געשוועבט אי-בער'ן הימעל מיט אַ בעזונדערער האַסטטיגקייט, ווי זיי וואַלטען זיך געדאַרפט איילען ערגעץ-וואו צו אַ בעשטימטען ציעל; דער הימעל איז דעריבער געווען עטוואָס פּערכמאַרעט און אַרויסגעוויזען סימנים פון אַבלות – נאָר ר' ראובן בחר האָט פון גאַרנישט געוואוסט און

גארנישט בעמערקט. געבוקט און איינגעבויען איז ער געזעסען ביים טיש, געהילט אין טלית ווי זיין שטייגער איז געווען, די פעדער אין דער האַנד, אינגאנצען אויסגעטהון פון גשמיות און פערזענלעכע מיט די מחשבות אין די אותיות וואָס פאַר איהם. אין דער מינוט האָט זיך געהערט אַ לייכטער קלאַפּ אין דער טיר, אַ שעהמעוודיגער און נישט דרייסטער קלאַפּ. ר' ראובן האָט עס נישט געהערט. ער האָט אין דער רגע געהאַט צו טיעפע כּוונות. דאָן האָט זיך די טיר שטיל געעפענט — און דאָס צימער האָט זיך ווי אָנגעפּילט מיט לייכטיג-קייט. ר' ראובן האָט עס נישט בעמערקט. ער האָט געשפּירט מיט עפעס אַ חוש פון אויסערהאַלב זיין נשמה, אַז עס איז דאָ פאַרגע-קומען עפעס אַ שינוי אַרום איהם, נאָר ער האָט נישט געוואוסט וואָס אַזוינס. ער האָט מפּסיק געווען און נישט מפּסיק געווען. עפעס ווי אַ פּליעג וואָלט איהם געשטערט. ענדליך האָט ער זי אָבער מיט אַנ'ענטשלאָסענער האַנד-בעוועגונג אָבגעטריבען, האָט זיך צונויפגע-נומען און זיך בעפרייט פון דער צעטראַגענקייט, וואָס האָט איהם אַ וויילע בעהערשט, און ער האָט זיך אומגעקעהרט צו דער אַרבייט און זיך ווייטער אין איהר פּערטיעפט. ער האָט אין יענעם מאָמענט געדאַרפט אויפּשרייבען די אותיות און תּג'ען פון דעם פּסוק: וְלֹא תתּוֹר אַחֲרֵי לְבַבְכֶם וְאַחֲרֵי עֵינַיִכֶם*.)

אין דער אותו רגע האָט עפעס אַ מענשליך קול דערלאַנגט צו איהם אין אויער. עפעס האָט אַ מענשליך וועזען הינטער איהם געהוסט אַ וויילע און באַלד גענומען רעדען. ר' ראובן האָט געוואַלדיג אויפגעצייטערט: רבּונוּ שֶׁל עוֹלָם, דאָס קול איז דאָך אַ קול פון אַ אַשה. און אין דער זעלבער מינוט: און „קול באַשה ערוּה...“**.)

ר' ראובן האָט דעם קאַפּ נישט אויסגעדרעהט נאָך הינטען, נאָר זיצענדיג ווי פּריהער, האָט ער אַ פּרעג געטהון הינטערוויילעכץ: „ווער? — אייגענטליך האָט ער געוואַלט פּרעגען: „ווער איז דאָרט?“ אָדער „ווער איז געקומען?““ נאָר ער האָט מַזְצַר געווען און

(* איהר זאָט נישט נאָכגעהן נאָך אייער האַרץ און נאָך אייערע אויען.)

** אַ שטיק פון אַ פּרויענציעמער איז שאַמהאַפט.

זיך בענוגענט מיט דעם איינעם וואָרט „ווער?“ וועגען „אַל תְּרַבֵּה שִׁיחַ
עַם הָאֱשָׁה“*.)

— דאָס בין איך: רבקה דעם שוּחט'ס...

די שטים איז געווען זעהר צארט, לויטער און קלינגענדיג, אַ
שטים פון אַ יונג, צארט מיידעלע, כמעט נאָך אַ קינד. ר' ראובנ'ס פנים
האַט זיך אָנגעברוגזט און שרעקליך זיך פּערוואַלקענט.

— וואָס?...

— די מאַמעשי האָט מיך אַהערגעשיקט. מ'האַט היינט געקוילעט
גענוז ביי אונז, און מיר האָבען פּעדערען. אפשר דאָרף עס דער סופּר
צו האָבען.

— לאַז איבער...

— די מאַמעשי האָט געזאָגט, אַז וועגען געלד זאָל איך נישט
פּרעגען. דער טאַטעשי וועט זיין אין בית-מדרש צו מנחה, וועט ער
דאָרט אָבנעהמען פון סופּר וויפּיעל ס'קומט.

— דאָרט...

דאָס מיידעל האָט אַוועקגעלעגט אויפ'ן פּענסטער די פּעדערען.
ווען זי איז צוגעגאַנגען צום פּענסטער, איז איהר שאַטען געפאַלען אויף
די יריעות פון דער תּוֹרָה, וואָס זענען געלעגען אויפ'ן טיש, און האָט
געטאַנצט איבער די אַתּוּת. ר' ראובן איז געזעסען איינגעבויגען און
אָנגעלעהנט מיט'ן שטערען אויף דער האַנד. דאָס מיידעל איז גיך אַרויס.
ר' ראובן בחור האָט איינגעאַטעמט אַ פּולען שלוק לופּט. עס איז
איהם, זעהט אויס, אַ שווערער שטיין אַראָב פון האַרצען. אין דער
ערשטער מינוט האָט ער נישט געוואוסט, וואָס צו טהוּן, ערשט שפעטער
האַט ער זיך מיטש געווען. ער איז אויפגעשטאַנען און איז אַוועק זיך
טובל'ן.

אין עטליכע שעה אַרום האָט ער די גאַנצע זאָך פּערגעסען. זיינע
מחשבות זענען ווידער געווען ריין און געלייטערט. עפעס אַ העכערע
רוהיגקייט איז אויף איהם פּלוצלינג געקומען; די גאַנצע אינגעווייד אין
איהם האָבען געזונגען, טויזענדער פּידלען האָבען געשפּיעלט, טויזענדער
שופּרות האָבען געשאַלט. ערגעץ פון גרויסע און געוואַלדיגע ווייטקייטען, פון

(* זאָלט נישט צופּיעל שמועסען מיט אַ פּרויענציימער.)

הינטער'ן פעלד און פון יענער זייט וואָלד, האָט דערלאָנגט צו זיינע אויערען אַ קול פון אַ פויק. און ער האָט נישט פערשטאַנען, וואָס פאַר אַ שמחה איז דאָס פּלוצלינג און פון וואַנען האָט זי זיך גענומען. ס'איז קלאָר, אַז די מקוה האָט אויף איהם דאָסמאָל געהאַט אַזאַ וואונדערליכע וויר. קונג. מיט גרויס חשק האָט ער זיך געזעצט צום טיש און האָט געשרי- בען שעה'ן נאַכאַנאַנד. די כּונות זענען געווען טיעף, און דאָס ליכט פון דער תּורה און פון די אותיות התּורה האָט אויף איהם אויסגעגאַסען אַ בעזונדערען חן. זיין איינגעדאַרט פנים און זיינע קליינטשיקע אויגעלעך האָבען אַנגעהויבען שיינען.

נאָר דער גאַנצער פּאַרפּאַל איז איהם געוואָרען ווי נישט געווען. ער האָט עס שוין גאַרנישט געדענקט און עס איז איהם מעהר אויפ'ן זינען נישט געקומען.

און אַזוי זענען אַריבער די טעג און אַזוי זענען אַריבער די נעכט.

און אין די נעכט, שוין צום מאָרגען צו, איז געשטאַנען אַ שטע- רען אין מיטען הימעל אין דער הויך, אַקעגען דעם דאָך וואָס איבער דעם קליינעם בוידעם-שטיבעל, אַנ'איינזאַמער און קאַלטער שטערען, און האָט געפונקעלט.

און אַזוי זענען אַוועק אַרום דריי וואַכען.

איינמאָל, צום סוף פון דער דריטער וואַך – די נאַכט איז געווען אַ וואונדערליך רוהיגע, האַלב פינטטער האַלב ליכטיג, און די גאַנצע שטאָדט איז געלעגען פּערוזנקען אין שלאָף; עפעס אַ בלייכע און שמאַכ- טיגע לבנה איז געשוואומען אַהן כּוחות אין מיטען פון אַ בלייכען און טיעפען הימעל; אַ הייזעריג זייגער-קול האָט געשלאָגען דריי פון דער פינסטערניש אַרויס אין עפעס אַ שטוב; הינטער אַ איינגעהויקערטען פּלויט האָט זיך אַ הונד אויפגעכאַפט פון שלאָף, זיך געקראַצט דעם רוי- קען מיט דער רעכטער פּאָדערשטער לאַפע און דערנאָך מיט דער לינקער פּאָדערשטער לאַפע, דאָן האָט ער זיך העפטיג אינגאַנצען אויסגעטרייסעלט און אַנגעהויבען בילען עפעס קורצע און אַבגעהאַקטע קולות, פּלוצלינג האָט ער זיך מיט געווען און צוריק פּערשטעקט דעם קאַפּ צווישען די לאַ- פעס און איז ווידער אין דעמזעלבען מאַמענט איינגעשלאָפען – אין דער אייגענער שעה איז אויך ר' ראובן בחור געלעגען אויף זיין בעטעל אין

א טיפענען שלאָף, אַהן חלומות און אַהן הרהורים. פֿלוצלינג, ווי עמיץ וואָלט איהם מיט אַ קרעפטֿיגען שטויס אויפגעריסען פון שלאָף, האָט ער זיך אויפגעכאַפט און איז געבליבען זיצען אויפ'ן בעט. דאָס האַרץ האָט איהם אין דעם מאָמענט געקלאַשט העצטיג און גיך, ווי מיט אַ האַמער, און די קלעפּ האַבען איהם אַזש אַבגעהילכט אין די אויערען. ביסלעכ-ווייז האָט אויפגעהערט דאָס האַרץ-קלאַפעניש און ער האָט זיך בערוי-היגט אינגאַנצען. פֿלוצלינג אַבער איז איהם אַ העכסט אויסטערלישער גע-דאַנק דורכגעלאָפען איבער'ן מוח: — צי איז דאָס נישט מערקווירדיג? זי הייסט רבקה, אין איהר נאָמען זענען אַלזאָ פאַרהאַן די אותיות „ריש“ און „בית“, ער ווידער הייסט ראובן און אויך אין זיין נאָמען געפינען זיך די אותיות „ריש“ און „בית“ — צי איז עס נישט מערקווירדיג? — צי איז עס נישט עטוואָס וואונדערליך? — צי איז עס נישט עטוואָס וואונדערליך? ... נאָר אין עטליכע מינוט אַרום האָט ער צוריק פֿערוואָר-פען מיט'ן קאַפּ נאָך הינטען און איז ווידער אין איין מינוט איינגע-שלאָפען.

אַבער אין אַ שעה אַרום האָט ער זיך אויפגעכאַפט פונדאָסניי. אין אַנפאַנג האָט ער קיין זאַך נישט געדענקט, נאָר ביסלעכווייז האָט ער זיך דערמאָהנט און ס'איז איהם קלאָר געוואָרען, וואָס עס איז פאַרגעקומען — און אַ געוואַלדיגע אַימה און פינסטערניש איז איהם בעפאַלען. ער האָט זיך אַ ריס געטהון ווי אַ לייב און איז גיך אַראָבגעשפּרונגען פונ'ם בעט, האָט צורעכט געמאַכט די יאַרמולקע אויפ'ן קאַפּ, האַסטֿיג זיך געוואָשען די נעגעל, ציטערענדיג מיט אַלע איברים פון קעלט. דאָס איז דאָך אַ הָהור-עֵבִירָה! אַ הרהור-עבירה! אַנאַמתער הרהור-עבירה! ווי קאָן נאָך אַ מענש נאָך אַזעלכע זאַכען לעבען? —

דעם טאָג דערויף איז ער אַרומגעאַנגען ווי אַ שאַטען, ווי אַ שטומער אַהן איין וואָרט. זיין גאַנץ לייב איז איהם געוואָרען איין גרויסע העסליכקייט, וואָס איז איהם געווען מיאוס און אַבשטויסענד ווי אַנאַומריינקייט. וואָלט ער געקאַנט אַ שפיי טהון פון עקעל זיך אַליין אין פנים אַריין, וואָלט איהם גרינגער געוואָרען. אַבער וואָס

(* אַ זינדיגער געדאַנק.

זאל ער ערשט טהון? — זיבנמאל איז ער דעם טאג טבילה געגאנגען, דערנאך האט ער געפאסט, געפרובט מ'כון זיין פערשידענע פ'נות און צרופים, כדי צו פערטרייבען פון זיך די קליפה*. אבער דאס אלץ האט גארנישט גענוצט. אין יענעם טאג איז ער אינגאנצען נישט צוגע-גאנגען צו דעם הייליגען טיש אויפצושרייבען אפילו אין אות פון די הייליגע אותיות פון דער תורה, מחמת ער האט זיך נישט געהאלטען פאר ראוי דערצו, נאר ער איז געשטאנען א גאנצען טאג און תפילה געטהון אין דעם רבינ'ס גרויסען בית-מדרש; אלע ווילע איז ער ארויס זיך טובל'ן און אלע ווילע זיך אומגעקעהרט מתפלל זיין, אמאל האט ער זיך געזעצט לערנען זוהר און אמאל אויפגעשטאנען זאגען תהילים. און אין דער נאכט נאך יענעם זונטאג האט ער זיך צום געלעגער נישט צוגעריהרט, טאמער וועט הלילה דער מכשול זיך איבערחזר'ן צום צוויי-טען מאל און ער וועט שוין דאן אינגאנצען אומקומען און וועט שוין גאר קיין תיקון נישט האבען.

און אויך אין די טעג דערנאך האט ער זיך נישט דערוועגט צו-צוגעהן צום טיש. ער איז געווען פסדר ווי צעמישט. מינוטענווייז פלעגט ער בלייבען שטעהן פלוצלינג אויף אנ'ארט, טראכטענדיג עפעס און נישט וויסענדיג וואס.

ערשט דאנערשטאג נאך קריאת-התורה איז אונערווארטעט געקומען א רוהיגקייט אין זיין געמיט. אבער אזוי ווי ער האט נישט פערשטאנען, ווי די דאזיגע רוח איז פון איהם פערשוואנדען, אזוי האט ער נישט פערשטא-נען, ווי זי האט זיך צו איהם פלוצלינג אומגעקעהרט. ער איז געשטא-נען און געטראכט און געטראכט — און בשום-אופן האט ער נישט גע-קאנט בעגרייפען מיט'ן מוח, וואס אזוינס ער טראכט. און ווידער אמאל האבען איהם אנגעוהויבען שפיעלען אין די אויערען עפעס ווייטע פידלען, א פרייד איז איהם אריין אין הארצען, ווי ער וואלט געווען פערבעטען אויף עפעס א חתונה. און א פולקאמענע און זיסע רוח האט זיך איהם פונאנדערגעגאסען איבער זיין גאנצער נשמה. דאן איז ער צום ערשטען מאל צוגעאנגען צום שרייב-טיש און האט אויפגעשריבען דאס ערשטע אות — און זיין אינעוועניגסטע פרייד איז געווארען אלץ גרעסער און

* דער סימבאל פון זינד (לויט דער קבלה).

גרעסער, און אַלץ, וואָס איז מיט איהם פאַרגעקומען, איז איהם אינגאַנצען אויס-
געמעקט געוואָרען פון געדעכעניש ווי עמיץ וואַלט עס אָבעווישט מיט אַשוואַם.
און טעג אויף טעג האָט ער געשריבען אין הייליגקייט און אין
אַ פּולקאַמענער ריינליכקייט, און זיין אינערליכע רוה איז געוואָרען וואָס-
אַמאָל גרעסער. ער איז געווען, ווי אַ נייגעבוירען קינד. דאָס מינדעס-
טע וואַלקענדעל האָט שוין נישט פּערדונקעלט זיין נשמה און האָט זי
מעהר נישט געדריקט. גראַד האָט דעמאָלס דער רבי ר' בונעם בעשטעלט
ביי איהם אַ נייע ספר-תורה און ער איז צוגעטרעטען מיט גרויס שמחה
צו דער ניער אַרבייט.

און טעג זענען געקומען און טעג זענען אַוועקגעגאַנגען.
אַבער אין צוויי וואַכען אַרום איז פּלוצלינג ווידער געקומען עפעס
אַ שינוי. ער האָט איבערגעריסען די אַרבייט און איז געזעסען אַ קור-
צע וויילע לעדיג, קוקענדיג אין די וואַלקענס. באַלד האָט איהם אַרום-
געכאַפט אַ פּערבאַרגענע טונקעלע בענקשאַפט נאָך עפעס אַ ווייטער און
געהיימניספּולער זאָך, און ער האָט נישט געוואוסט, וואָס דאָס איז
אַזוינס. די טרעהרען זענען איהם געוואָרען נאָהנט, און ער
האָט נישט געוואוסט פאַרוואָס. אויפ'ן פענסטער-ברעט האָט ער דערזעהן
די פּעדערען, וואָס דעם שוהט'ס טאַכטער האָט געהאַט איבערגעלאָזען,
און ער האָט בשוים-אופן זיך נישט געקאַנט דערמאָהנען, וואָס דאָס איז
אַזעלכעס און ווער עס האָט זיי אַהער געבראַכט, אַבער נישט וויסענדיג
וואָס ער טהוט, איז ער אויפגעשטאַנען און האָט צוגענומען די פּעדע-
רען און זיי בעהאַלטען אויף דער בעלקע פּונ'ם סופּיט, און ער האָט
דערביי אויך נישט געוואוסט, צו וואָס ער טהוט עס.

צומאַרגענס פּון יענעם טאַג איז געווען ערב יום-כיפור, און דאָן האָט
איהם געטראָפּען אַ משונה'דיגער צופאַל: אין דעם מאַמענט, ווען ער
איז געשטאַנען אין גרויסען בית-מדרש צו מנחה-גדולה, צוויי אַ זייגער
בייטאַג, איינגעבויען איבער דער גרויסער תּפּילָה זָכה און זיינע ליפּען
האַבען געמערמעלט דעם לאַנגען צעטעל עבירות, וואָס ער איז בעגאַנ-
גען, ווען ער האָט גראַד געהאַטען אין זאָגען: „איך האָב בעשלאָפּען אַנאַרמית.
איך האָב בעשלאָפּען אַ מצרית, איך האָב בעשלאָפּען אַ פּערקנס'ט מיי-
דעל א. א. וו.“ — אין דער זעלבער רגע האָט זיך איהם פּלוצלינג —
נישט וויסענדיג דורך וואָס פאַר אַ געדאַנקען-וואַנדלונג און צוילעב וואָס—

דערמאָהנט אַ זעהר ווייכע פרויען-שטים, אַ קלינגענדיג און היילענדיג קור'כע, צאָרט און איידעל. די דאָזיגע שטים איז געווען אין יענער רגע אַזוי לעבעדיג און פריש, אַז עס האָט זיך איהם געדאַכט, דאָס ער הערט זי טאַקי אין דער ווירקליכקייט. פּלוצלינג האָט ער זיך דערמאָהנט, אַז אַמאָל, ווען ער איז נאָך אַ קינד געווען, איז ער געגאַנגען איינער אליין אין אַ ווינטער-נאַכט און פון עפעס אַ ווייטער גאַס האָט דערלאָנגט צו איהם דאָס געקלימפער פון אַ זילבערען גלעקעל, וועלכעס איז נאָכגעהאַנגען ביים שלייטען פון דעם פּריץ, וואָס איז געפּאָהרען איהם אַקעגען, און דער קלאַנג פון יענעם גלעקעל איז געווען שטאַרק עהנליך צו דעם קול, וואָס קלינגט איהם איצט אין די אויערען. — — אין אַ מינוט אַרום איז ער אינגאַנצען צעטומעלט געוואָרען, ער האָט זיך אליין דערטאַפט ביי דער דאָזיגער מחשבה און ער האָט זיך שטאַרק פּערלוירען...

און אויף מאָרגען, אין יום-כיפור גופא, האָט ער געפיהלט, אַז דער עונג יום-טוב איז איהם פּערשטערט געוואָרען. נאָר ווי מערקוויר-דיג דאָס איז: די גאַנצע זאַך האָט איהם שוין נישט אַזוי טיעף אינער-ליך בעריהרט, ווי צום ערשטען מאָל, ווען ער האָט זיך געהאַט אויפ-געכאַפט אַנומעלט ביינאַכט. ער איז פּלוצלינג זעהר מיעד געוואָרען. ס'איז איהם לעסטטיג געוואָרען אי די עבירה, אי דאָס תשובה טהון, אי די געדאַנקען, אי אַלץ אַרום איהם; עפעס אַ פּויליקייט האָט איהם אַרומ-גענומען צו טראַכטען וואָס עס איז. די גלידער זענען איהם געוואָלדיג שווער געוואָרען און די אינגעווייד אין איהם זענען געוואָרען ווי אַ שטיק בליי. אָבער אין אַ פּאַר טעג אַרום איז פּערשוואַנדען די גאַנצע קוואַהל און ער האָט מעהר די מינדעסטע זאַך נישט געדענקט פון דעם, וואָס איז פּאַרגעקומען.

און דאָן איז געשעהן אַ מעשה צום דריטען מאָל: ער איז אַרויס בין-השמשות פון דער שטוב מיט דער דעה צו געהן אין בית-מדרש אַריין. איז ער זיך געגאַנגען ביי דער זייט פון דער גאַס טריט ביי טריט מיט אַנאַראָבגעאַנגענעם קאַפּ און אַראָבגעלאָזטע אויגען, אַלץ ווי גאָט האָט געבאַטען, און פּלוצלינג האָט פּערבייגעשוועבט אַ שאַטען פאַר זיין פנים, און ער האָט נישט געוואוסט, צי איז ער פּערבייגע-שוועבט פאַר איהם אָדער הינטער איהם, צי פון דער רעכטער צי פון דער לינקער זייט, נאָר אַ געדאַנק איז איהם אונערוואַרטעט דורכגעלאָ-

פען איבער'ן מוח, אז דאָס איז דעם שוּחט'ס טאָכטער אין יענער רגע פאַרבייגעגאַנגען פאַר איהם. אָבער ער האָט זיך אויף קיין פאַל בשעת-מעשה נישט געקאָנט דערמאָהנען, ווי זי הייסט. דער הרהור האָט געדויערט נאָר איין קליינע וויילע און אין אַ וויילע אַרום האָט ער אויך דאָס שוין נישט געדענקט. ער איז אַוועק און זיך אָבגעטובל'ט און גלייך דערויף שנעל זיך אומגעקעהרט אַהיים און זיך גע-
זעצט שרייבען. — — —

פאַלט אַ שניי פון הימעל, קוילערט זיך און פאַלט, קוילערט זיך און פאַלט. אַ ווינד האָט אויף איהם אַ בלאָז געטהון און איהם אַהערגעבראַכט, אַ שטורם האָט איהם געפאַקט און אַוועקגעטראָגען. און קלאָר איז געווען דער שניי, ווייס און דורכזיכטיג, לויטער ווי אַ פליגעל פון אַ מלאַך; נאָך האָט אַ הימלישער דופט אָן איהם גע-האַנגען. און אין אַ שעה אַרום איז ער שוין צעטרעטען, פּערוואַנדעלט אין בלאַטע, קויטיג און שמוציג. ווער קאָן איהם דערפאַר בעשויל-דיגען? ווער וועט איהם דען פּערדענקען? אַ ווינד האָט אין איהם געבלאָזען און אַהערגעבראַכט, אַ שטורם האָט איהם געפאַקט און אַוועקגע-טראָגען — און דערנאָך האָבען איהם בהמה'שע, פּערדישע און מענשליכע פּיס בעריהרט און האָבען איהם צעטרעטען און זיין לויטערקייט צוגערויבט און איהם פּערוואַנדעלט אין קויט און אין שמוציגע בלאַטע.

און אַ מענש פאַלט און קוילערט זיך — ווער קאָן דען פאַר-האַלטען דעם ווינד און דעם שטורם, וואָס ער טהוט?... ער איז גע-ווען ווי אַ מלאַך פון הימעל, קלאָר און לויטער.

חמשה-עשר בשבט צו מיטאָג-צייט איז געקומען צו ר' ראובן בחור אין שטוב אַריין דאָס יונגעל, וואָס פלעגט פון צייט צו צייט קומען איהם משמש זיין. היינטיגס מאָל האָט ער געבראַכט פּערשידענע

פירות, האט זיי אוועקגעלעגט אויפ'ן טיש, און רייבענדיג זיך די רויטע הענד איינע אן די אנדערע, כדי זיי צו דערוואַרמען פון דער קעלט, האט ער געזאָגט: „די טייטלען קאָסטען צוויי קאָפּיקעס, די ראַזינקעס איין קאָפּיקע, די פייג אויך אַ קאָפּיקע, אויף באַקסער האָב איך אויס-געגעבען צוויי קאָפּיקעס – צוזאמען האָב איך אויסגעגעבען אויף די פירות זעקס קאָפּיקעס מזומן, און פיער קאָפּיקעס רעשט לעג איך דאָ אוועק“.

איידער ער איז אוועק האט ער דרך-אגב צוגעגעבען זאָגענדיג: „היינט וועל איך שוין מעהר נישט קומען. איך געה אויף די התונה. דער שוחט מאַכט היינט התונה זיין טאַכטער, רבקה'לען“ – דערויף איז ער אוועק.

ר' ראובן האט זיך צוגעהערט, אָבער די ווערטער האָבען נישט דערלאָנגט צו זיין בעוואוסזיין. אויך ווען ער האט זיי לִסוף יאָ פער-שטאַנען, האָבען זיי אויף איהם קיין שום רושם נישט געמאַכט און איהם פֿלל נישט בעריהרט. אין וועניגע מינוטען האט ער די גאַנצע זאַך פער-געסען. מיט שמחה האט ער זיך געזעצט צום טיש, האט פונאָדערגע-קלייבען די פירות, וואָס זענען געלעגען צוגעגרייט פאַר איהם. דאָן האט ער געוואַשען די הענד און זיי אָפגעווישט, און נאָכדעם ווי ער האט זיך צורעכט געמאַכט די יאַרמולקע, האט ער געמאַכט אַ „בֹּרָא פֿרי העץ“ און גענומען עסען מיט הנאָה. די אייגען זענען איהם אויפגעלויכט-טען פאַר פרייד און דאָס פנים האט שטאַרק געשיינט.

נאָר אין יענער נאַכט האט איהם דער שלאָף פערלאָזען, און ער האט נישט פערשטאַנען, וואָס עס איז מיט איהם אַזוינס געשעהן. ער איז אַנטשלאָפען געוואָרען און זיך אויפגעכאַפט, ווידער איינגעשלאָ-פען און ווידער אויפגעוואַכט. עס איז געווען אַנאָיפערגעהאַקטער, האַסטיגער און צערודערטער שלאָף.

ווען ער איז אויפגעשטאַנען אינדערפריה, האט ער געפיהלט עפעס אַ שטאַרקע מיעדיגקייט, וועלכע איז אָבער גיך פערשוואַנדען. צוריק קומענדיג פון דער מקוה, איז ער ווידער געווען פריש און אויפגעמונ-טערט. פרעהליך און אויפגערוימט האט ער זיך אַנידערגעזעצט און געשרי-בען – אָבער אַקעגען אווענד האט זיך אומגעקעהרט צו איהם יענע מיעדיגקייט און איז געוואָרען נאָך זיבענמאַל שטאַרקער. עפעס האט גע-

נאָנט אין איהם אינעוועניג, געגעבערט אין זיין מוח, און ער האָט זיך בעמיהט צו בעגרייפען, וואָס דאָס איז אַזוינס און האָט בשום אָפן נישט געקאָנט.

אייניגע טעג איז איהם לייכטער געווען, און ער האָט מעהר נישט געשפירט יענע גערייטקייט, אָבער גאָר אינגיכען איז דאָס ביז צוריקגעקומען און איז נאָך שטאַרקער געווען ווי פריהער. אַט יענער „עפעס“, וואָס ער האָט נישט געוואוסט, וואָס עס איז אַזוינס, האָט איהם אונאויפהערליך געגעבערט אין מוח, גענאָנט און געצויגען ביים האַרצען. וואָלט ער נאָר געוואוסט, וואָס אַזוינס דאָס איז! — טיילמאָל האָט ער געמוזט אַוועק-לעגען די אַרבייט און גאַרנישט טהון גאַנצע שעה'ן. גאַנצע שעה'ן איז ער אַרומגעגאַנגען ל'עדיג און איז געווען, ווי פּערלומ'ט, און וואָס ער חלומ'ט האָט ער נישט געוואוסט; ער האָט געשפאַנט איבער'ן שמאַלען צימערעל אַרויף און אַראַב, ביז ער איז פּערמאַטערט געוואָרען און זיך צוגעזעצט אויפ'ן בעט. און די מיעדיגקייט איז געוואָרען וואָסאַמאָל גרעסער. ביסלעכווייז איז זיין פנים געוואָרען שטאַרק אויסגעבלייכט. ער האָט געפיהלט אין זיך עפעס אַ קראַנקהייט. ער האָט געשפירט, אַז אַלע ביינער טהוען איהם וועה. צום סוף האָט ער אינגאַנצען פּערלאָזען די אַרבייט און האָט טעג און וואָכען לאַנג קיין זאָך מעהר נישט געטהון. און פלעגט איהם עמיץ פּרעגען וואָס ער מאַכט און וואָס עס איז מיט איהם גע-שעהן, האָט ער תמיד געענטפּערט אַ גערייטער און אויפגעקאַכטער, און אויף דער פּראַגע אַליין האָט ער קיין וואָרט נישט געענטפּערט.

איינמאָל איז איהם ווי אַ בליץ דורכגעלאָפען, און אַלץ איז איהם פלוצלינג קלאָר געוואָרען. ער האָט פלוצלינג געוואוסט, פאַרוואָס און צוליבע וואָס דאָס אַלץ קומט מיט איהם פאַר, אָבער ס'איז איהם דער מינדעסטער הרהור-תשובה אויפ'ן געדאַנק נישט געקומען. ער האָט נישט געפראָוועט קיין תעניתים און קיין סיגופים, און ער האָט אַפילו נישט געפרוּבט זיך צו שטאַרקען און זיך וועהרען.

אומגערייכט זענען אויף איהם געקומען אויך גאָר אַנדערע טעג: אַ גרויסער אומעט האָט איהם אַרומגענומען, און ער האָט געוויינט ווי אַ קינד.

און אין די נעכט פלעגט ער זיצען ביים טיש און זיך שאַקלענדדיג זאָגען תהלים אויף אַ קול און מיט אַ ניגון. — ווי עמיץ, וואָס אַ פּיער

האט איהם ארומגעכאפט און ער שרייט נאך הילף, טאמער וועט ער דאך נאך גערעטעט ווערען, אזוי איז געווען זיין תהלים-זאגען. עס זענען דאן געפלאָסען אין דער שטילקייט פון דער נאכט קול-לות און קלאַנגען, וואָס קיין מענשליך אויער האָט נאָך אַזעלכעס קיין-מאָל נישט געהערט: —

„לְמַנְצַח מִזְמוֹר לְדָוִד. ווען נָתַן דער נביא איז צו איהם געקומען, בעת ער איז אַריינגעגאַנגען צו בַּת שֶׁבַע. — וואָש מיך שטאַרק פֿון מיין שוֹלֵד און רייניג מיך פֿון מיין זינד. דען איך קען מיניע פּערברעכענס און מיין זינד איז שטענדיג פאַר מיר. געגען דיר אַליין האָב איך גע-זינדיגט און ביזו אין דיינע אויגען האָב איך געטהון — — — רייניג מיך מיט אַזֹב, אַז איך זאָל ריין ווערען, וואָש מיך, אַז איך זאָל ווערען ווייסער פֿון שניי. מאַך מיך הערען פֿרייד און הייטערקייט, אַז עס זאָל זיך פֿרעהען דאָס געביין, וואָס דו האָסט נידערגעשלאָגען. פּערבאַרג דיין פנים פֿון מיניע זינד און מעק אָב אַלע מיניע עבירות. שאַף אין מיר, גאַט, אַ ריין האַרץ און גיב מיר אַ נייען פּעסעטן גייסט. וואַרף מיך נישט אַוועק פֿון זיך — רבֿונוֹ שֶׁל עֹלָם, רבֿונוֹ שֶׁל עֹלָם — וואַרף מיך נישט אַוועק פֿון זיך און נעהם נישט צו דיין הייליגען גייסט פֿון מיר. קעהר מיר אום די פֿרייד פֿון דיין הילף“...

און דאָס קוֹל איז געוואָרען פֿון מינוט צו מינוט שטאַרקער. ביסלעכווייז האָבען זיך אַרום דעם הויז פּערזאַמעלט מענער און פֿרויען און אויך קינדער און זיי האָבען זיך צוגעהערט. און אויך ביי זיי האָ-בען גענומען פֿליסען טרעהרען. ס'האָט נאָך אַזוי נישט געשריען קיין בייזע חיה אין וואַלד, ווען עס האָט זי פֿלוצלינג אַ קויל געטראָפּען, עס האָט נאָך אַזוי קיין מענש נישט געוויינט אין די שרעקליכסטע יסורים, וואַלדערענדיג זיך אין שמערצען אויף דער ערד. אָבער פֿונ'ם קלאַרען הימצל האָבען אַראָבגעקוקט גרויסע און זעהר קאַלטע שטערענס, בליקענ-דיג שטיל און שימערענדיג און פינקלענדיג אין וויסען שניי אַריין — — — ... און מאַנכע מאָל איז אויף איהם אַ שרעקליכע אַפּאַטיע געקו-מען. גאַנצע טעג איז ער געלעגען אויפֿן בעט אונטער דער קאַלדערע און קיין ריהר זיך נישט געטהון. אַ פינסטערע גרוילעאַפטע רויגקייט האָט איהם בעהערשט.

און אומגעריכט איז ער ווידער אויפגעשטאַנען. מיטאַמאָל איז אין

איהם אריין עפעס א גייסט פון טראַציגקייט און עקשנות, פון בונט און האַרנטעקיגקייט — צו טראַצען געגען וועמען עס זאָל נישט זיין. ער האָט פֿלוצלינג דערפיהלט עפעס אַ דונקעל און אונבעשטימט געפיהל, אַז עס איז איהם אַ גולה געשעהן, און ער האָט נאָר נישט געוואוסט, ווער עס האָט איהם בעגזל'ט. אָבער אונערוואַרטעט האָט ער אויך דאָס שוין געוואוסט: — אַלע האָבען איהם בעגזל'ט, גאַנץ פשיסכע האָט בעגזל'ט, אַלע יודען אַרום איהם, די גאַנצע סביבה און דער גאַנ- צער גליל אַרום, און אַפילו דער רבי ר' בונעם אַליין אויך. אַלץ האָ- בען זיי ביי איהם צוגעגזל'ט...

און טיילמאָל האָבען אַלע אינגעווייד אין איהם געשריען: תּמוּת בְּפִשִׁי עִם פְּלִשְׁתִּים! אומקומען זאָל איך, אָבער מיט זיי צוזאָמען! און עפעס אַ שאַדען-פרייד האָט איהם אינגאַנצען אַרומגעכאַפט: דער עזר-השעבוד ציהט זיך לאַנג — גוט אַזוי, גוט אַזוי, זאָל ער נאָך פיעלמאָל לענגער זיך ציהען. דער גלות איז שווער — אַדרבא, אַדרבא, זאָל ער נאָך הונדערטמאָל שווערער ווערען. ס'איז מעהר קיין כּוח נישטאָ דאָס אַריבערצוטראַגען — מהיכא-תּיתא, מהיכא-תּיתא, זאָלען זיי ליידען, זאָלען זיי ליידען. די עבירות זענען זיך מתגבר — אר, ווי גוט, ווי גוט. ווי אַ מוזיק האָבען אין איהם אַלע אינגעווייד געשפיעלט. אַ שטאַר- קע לוסט האָט איהם אַרומגעכאַפט נאָך עפעס אַ אונבעקאַנטער דונקע- לער נקמה...

די גאַנצע אומה אַרום איהם איז שולדיג, און אויך גאָט אַליין איז שולדיג, און די הייליגע תורה איז שולדיג, אַלע זענען שולדיג, דער הימעל און די ערד, אַלע, אַלע —

און די געדאַנקען האָבען זיך אָנגעהויבען מישען אין זיין מוח. און פֿלוצלינג האָבען זיך די הענד ביי איהם אַראַבגעלאָזט, און זיין מוט איז אַראַבגעפאַלען און זיין גאַנצער ווילען איז אָהנמעכטיג געוואָרען. פון דאָן אָן האָט אָנגעהויבען אַ ווילדער דינער שמייכעל זיך צו וויקלען אַרום זיינע ליפען, און זיינע קליינע אויגעלעך זענען נאָך קלענער געוואָרען און זיצענדיג אין זייערע לעכער האָבען זיי אַרויסגעבליקט מיט גרויס רשעות... דאַגענען האָט זיך איצט אומגעקעהרט צו איהם זיין רוח. טאַג און נאַכט, טאַג און נאַכט האָט ער פון איצט אָן ווידער געשריבען זיי- נע מזוזות און תּפּילין און ספר-תורה'ס.

און דער ווינטער איז אַריבער, און דער זומער איז געקומען, און אויך ער איז אַוועק און ס'איז אַ נייער ווינטער געקומען — און ר' ראובן בחור איז אַלץ געזעסען און געשריבען. מיט אַ פֿיבערהאַפּטער האַסטיג-קייט האָט ער געשריבען זיינע ספר-תּוֹרָה'ס, תּפֿילין און מזוזות. נאָר איינמאָל חנוכה האָט געטראָפּען אַ שרעקליכע און אויסטער-לישע זאָך, וואָס האָט אויפגעקאַכט די גאַנצע שטאָדט און די גאַנצע סביבה, ווי אַ קעסעל.

צופעליג האָט מען בודק געווען אַ מזוזה ביי ר' משה קבלן אין שטוב, און מ'האָט געפונען, אַז אומעטום, וואו ס'האָט געדאַרפט צו זיין דער שם-הוי"ה, איז געווען אויפגעשריבען דער נאָמען — לילית. מ'האָט די זאָך נאָכגעפּאַרשט און פעסטגעשטעלט, אַז די מזוזה איז געשריבען דורך ר' ראובן בחור. דאָן האָט מען גענומען בודק זיין אויך די איבע-ריגע מזוזות און מ'האָט פעסטגעשטעלט, אַז אין אַלע מזוזות, וואָס ער האָט אין יענעם יאהר געשריבען, שטעהט אומעטום דער נאָמען לילית אַנשטאט דעם שם-הוי"ה. מ'האָט דאָן בודק געווען די פרשיות פון די תּפֿילין און אויך דאָרט האָט מען אומעטום געפונען דאָס דאָזיגע שרעק-ליכע וואָרט. מ'האָט בודק געווען די נייע ספר-תּוֹרָה'ס, וואָס מ'האָט נאָך נישט בעוויזען זיי צו בענייען און אין זיי צו ליינען, און מ'האָט דאָרט דאָס נעמליכע געפונען.

אַ געוואָלדיגער פחד איז אָנגעפּאַלען אויף די גאַנצע קהלה. ס'האָבען אויסגעפּעהלט ווערטער אויף צו שילדערען דאָס געשעהענע. יעדעס וואָרט איז אָבגעשטאַרבען אויף דער צונג נאָך איידער מ'האָט עס ארויסגעזאָגט. אַלע איינוואוינער פון דער שטאָדט האָבען אַראַבגע-לאָזט די קעפּ און האָבען מרא געהאַט צו קוקען איינער דעם אַנדערען אין פנים אריין. צוערשט איז געווען אַ גרויסע מהומה, און דערנאָך אַ גרויסע שרעק פאַר דעם, וואָס ער רוקט זיך אָן אויף זיי, און שפעטער אַ גרויסער טרויער.

און אַז מ'האָט געבראַכט ר' ראובן בחור צום רבי ר' בונעם, איז ער געווען זעהר געלאָסען און רוהיג, און האָט אויסגעזעהן, ווי עמיץ, וואָס

האָט געטהון אַלץ ווי ס'געהער צו זיין און ער ווייס נישט אייגענטליך, וואָס די מענשען ווילען פון איהם האָבען. די מענשען וועסטו קיינמאָל נישט צופריעדענשטעלען. זיין פנים איז איצט געוואָרען זיבענמאָל פעטער און גרעבער ווי פריהער, נאָר די געלע האָר פון זיין קאָפּ און באַרד זענען געווען צעשוּיבערט און צעפלאַטערט. זיינע קליינע אויגע-לעך זענען נאָך קלענער געוואָרען, זיי זענען געווען מאַט אַהן שום גלאַנץ, און אויף זיינע דינע ליפּען האָט אַרומגעבלאַנדזשעט אַ ווילדער געמיטלעכער שמייכעל, וואָס איז אויף קיין אויגענבליק נישט אָפּגעטרעטען. אָבער אויף זיין פנים האָט אין דער מינוט גערוהט אַ מין אָבשיין פון אַ גוט האַרץ. דער רב פון שטאָדט און די פרנסים און די איבעריגע פּלִי-קודש און דער עולם סתם-יודען, וואָס זענען דערביי געווען, אַז זיי האָבען אַ קוק געטהון און דערזעהען, ווי ר' ראובן בחור איז פּלוצ-לינג געוואָרען אַזוי מגושמ'דיג, זענען זיי אַלע מיטאָנאָנד אויפגעטריי-סעלט געוואָרען.

דער רבי ר' בונעם האָט אויף איהם אָנגעשטעלט זיינע בלינד-דע אויגען און האָט אָנגעהויבען ציטערען.
— נאָך וואָס האָסטו דאָס געטהון? — האָט ער געפרעגט און אין זיין שטימע האָבען געציטערט טרעהרען.

ראובן האָט געענטפערט רוהיג. ער האָט גערעדט מיט אָפּגע-האַקטע ווערטער. עס איז איהם, אַ פנים, אָנגעקומען מיט שווערער מיה אויפצוקלערען זיינע געדאַנקען, אָבער בעת ער האָט גערעדט, האָט דאָס נאַרישע שמייכעלע שפאַצירט אויף זיין פנים און עס איז אויף קיין וויילע נישט אָפּגעטרעטען.

— איהר זעהט, רבי, די זאך איז גאָר פשוט. פעדערען האָט זי געבראַכט. פון דער גאַס איז זי געקומען און איז אריין צו מיר, און אויף די גאַס איז זי צוריק אַרויס און איז אַוועקגעגאַנגען. די זאך איז דאָך גאָר פשוט. איהר פערשטעהט, רבי. און איינמאָל איז גע-פאַלען אַ שניי אויף דער ערד. די זאך איז דאָך גאָר פשוט. איהר פערשטעהט, רבי. און איך האָב געשריבען און מכוון געווען, גע-שריבען און מכוון געווען. און פּלוצלינג איז מיר אַרויסגעקומען, אַז דער שם, וואָס שטעלט זיך צונויף פון די ווערטער: לְעוֹלָם יֵשׁ

לָאָשֶׁה יֵד תִּקְפָּה*) – אִיזו לַיִלִית. דָּאָס אִיז דָּאָךְ פֿשוּט. אִיהֶר פֿער-
שטעֶהט רַבִּי. און אִיךְ הָאָב דעם דָּאָזִיגען שֶׁם אױפֿגעשריבען, און אִיךְ
שרייב איהם תמיד...”

– ווער אִיז געקומען פון דער גאַס? וואָס פֿאַר אַ פֿעדערען!
ראובן הָאָט אױסגעהערט די פֿראַגע מיט אַ פּולֶער רוהיגקײט.
אַ ווײלע הָאָט ער געקנייטשט דעם שטערען, ווי ער וואָלט זיך בע-
מיהט צו געפינען דעם ריכטיגען אױסדרוק פֿאַר זײַן געדאַנק, און
מיט אַ וואונדערליכער געלאָסענקײט הָאָט ער געענטפֿערט, נאָר די
צונג הָאָט זיך איהם געפֿלאָנטערט אין מױל און דער ווילדער שמי-
כעל אִיז נישט אָבגעטרעטען פון זײַנע לײפֿען.

– „איהר זעהט, רבי, די זאַך אִיז פֿשוּט. אִיךְ וועל אִיךְ אַלץ
דערצעהלען. פון דער גאַס אִיז זי אַריינגעקומען, און אױף די גאַס
אַרויס אִיז זי אַוועק. דָּאָס אִיז דָּאָךְ גאַר פֿשוּט. פערשטעהט איהר
מִיךְ, רבי. און אִיךְ הָאָב געהערט, אַז זי הָאָט חתונה געהאַט, און
די פֿעדערען הָאָט זי מיר אַיבערגעלאָזט. וואָס-זשע הָאָב אִיךְ גע-
קאַנט טהון? – אִיךְ הָאָב געהאַט די פֿעדערען און אִיךְ הָאָב געשריבען,
אִיךְ רעדט דָּאָךְ קלאָר. איהר פֿערשטעהט מִיךְ, רבי? און אַיינמאַל
אינדערפריה אִיז אַראָבגעפֿאַלען אַ שניי. דָּאָס אִיז דָּאָךְ פֿשוּט. און
דער שם, וואָס קומט אַרויס פון די ווערטער: „לְעוֹלָם יֵשׁ...”

– צי הָאָסטו אָבער גאַרנישט מורא געהאַט פֿאַר גאָט אין
הימעל?

– אודאי אַזוי, רבי! – הָאָט ער געענטפֿערט אין עטליכע
מינוט אַרום – טאַקי פון מורא פֿאַר גאָט הָאָב אִיךְ עס געהוּן.
ס'איז דָּאָךְ פֿשוּט. זי אִיז אַריינגעקומען פון דער גאַס, און דער-
נאָךְ הָאָט זי חתונה געהאַט. און אִיךְ הָאָב דָּאָךְ נישט געהאַט שוין
קײן שום ברירה. און זי הייסט לַיִלִית, און די ראשי-תיבות זענען:
לְעוֹלָם יֵשׁ לָאָשֶׁה...”

– רבונזו של עולם! וואָס רעדסטו אַזוינס?

– אִיךְ רעד, דאַכט זיך, גאַנץ קלאָר. די זאַך אִיז גאַר פֿשוּט.
זי אִיז אַריינגעקומען און אִיז אַרויסגעגאַנגען און הָאָט חתונה גע-

(*) שטענדיג הָאָט די פרוי אַ שטאַרקע האַנד (געמײנט – אַ שטאַרקען אײנפלוס).

האַט, און די פּעדערען האָט זי געבראַכט. עס איז דאָך פשוט. און הייסען הייסט זי לילית. און איך האָב דאָך געמוזט. און דער שם, וואָס קומט אַרויס פון די ווערטער: „לְעוֹלָם יֵשׁ לְאִשָּׁה יֵד תְּקִיפָהּ, מאַכט גענוי - לילית. — — —

מ'האַט איהם ענדליך אָבגעלאָזט. מ'האַט זיך אַרומגעזעהן, מיט וועמען מ'האַט צו טהון. און ער איז געשטאַנען און האָט אָהן אויפ-הער געשמייכעלט, און דער שמייכעל איז געווען ווילד, און זיינע קליינע אויגעלעך האָבען געשיינט און אויף זיין פנים איז געווען אויסגעגאַסען אַ גרויסע הנאה.

אויפ'ן דריטען טאָג איז געווען די לוייה און מ'האַט געבראַכט די פּסול'ע יריעות צו קבר ישראל. די גאַנצע שטאַדט פון קליין ביז גרויס זענען מיטגעגאַנגען. דער שמש האָט געזאָגט קדיש. און אַ שניי איז אַראָבגעפאַלען און זיך צעלענט איבער דער ערד, אַ דורכזיכטיגער, אַ קלאָרער און אַ בלישטשעדיגער.

און אויף ראובן בחור האָט מען זיך מעהר נישט אומגעקוקט. ער איז געוועסען און געגאַפט גאַנצע טעג ביים טיש און גע-שריבען. קיין יריעות און קיין פאַרמעט האָט ער מעהר נישט גע-האַט. אָבער וואו ער האָט נאָר געפאַקט עפעס אַ שטיקעל פאַפיער, האט ער עס גיך בעשריבען פון פארענט און פון הינטען און פון אַלע זייטען מיט דעם וואָרט: לילית, לילית, לילית.

*

אַ שטערען איז געשטאַנען אין מיטען הימעל דריי אַזייגער ביינאַכט, איינזאַם אַליין, און האָט געבלישטשעט. מיט טויזענדער יאָהרען צוריק איז דער שטערען אַזוי געשטאַנען און געבלישטשעט, און אַזוי וועט ער אויך שטעהן און בלישטשען אין טויזענדער יאָהרען אַרום. און אַ מענטש האָט געלעבט אינצווישען אונטער'ן באַל-קען פון אַ איינזאַמען דאָך, געלעבט און געשטאַרבען, און ער האָט געלאָכט און געוויינט, גענאָסען פרייד און פיין, געליטען און גע-קעמפט - און אַליין נישט געוואוסט. ווער וועט ביז אייביגע ציי-טען וויסען זיינע שמערצען? - שטעהט זיך אַ שטערען אין מיטען הימעל און פינקעלט אין דער נאַכט.

פאָלמי

וואָו ביזטו איצט, פאָלמי, דו קליינער דיכטער-פילאָזאָף? ...
אַז מיר וועלען געהען אַ קליינעם תּחום-שבת פּונ'ם וואַקזאַל ביי דער
באַהן און קומען ביז אין דעם קליינעם שטעדטעל אַרין, וואָס לייעגט אינ'ם
טהאַל, וועלען מיר פון אַקעגענאיבער דערזעהען דעם באַרג, וואָס הינטער דער
שטאָדט פון יענער זייט, אַרום צוויי וויאַרסט ווייט פון דאָרט, און פּונ'ם
שפיץ באַרג שיינט אַראָב דאָס ווייסע הויז מיט די גרינע פענסטער-
לאַדענס. דאָס דאָזיגע ווייסע הויז מיט די גרינע לאַדענס איז דאָס ציעל,
וואָס גרויסע מאַסען שטרעבען דאָרט אַהינצוקומען, ווען עס בעווייזען
זיך די וואַרימע פּרייהלינג-טעג. דאָס איז אייגענטליך נישט קיין איינצעל
הויז אַליין, נאָר אַ גאַנצער בלאַק פון געביידעס. ווער עס האָט אַ שאַרף
אויג, זעהט פּונדערווייטענס אויך די אויפּשריפט אויף דער שילד, וואָס
העגנט אויף אַ גרינער שטאַנג, וועלכע שטאַרצט אַרויס פּונ'ם דאַך פון
דער הויפט-געביידע. מיט גרינע בוכשטאַבען אויף אַ ווייסען גרונד איז
דאָרט אויפגעשריבען: „פענסיאָן און דירות אויף זומער-וואוינונגען“.
אַנ'אמתער קליינער גן-עדן איז דאָס דאָזיגע אַרט, בעהאַלטען אין עפעס
אַ שטילען און רעהיגען ווינקעל, ווייט פון מענשען און פון פּערקעהר,
און אַרום איז לויטער גרין, גרין, גרין: גרינע לאַנקעס, גרינע בוימער,
אַ גרין וועלדעל, און אויך אַ טייכעל מיט וואַסער פון אַ גרינעם
קאָליר. דער פּרייהלינג אין דעם דאָזיגען אַרט איז אינגאַנצען אַ קליין
וואונדער. די זון זעהט אויס, ווי זי וואַלט איצט צום ערשטען מאָל
אַרויס פון איהר פּוטערפאַס, און ווי אַ קליין ניי-געבוירען קינד קוקט
זי אַראָב מיט גרויס נייגייער אויף די נייע וועלט פון עפעס אַ נייעם
בוֹרא. די לייכטע בלאַזענדע ווינטעלעך מאַכען דעם איינדרוק, ווי עס
וואַלטען זיי נאָר-וואָס צום ערשטען מאָל פליגעל אויסגעוואַקסען, און די
פליגעל זענען אַזוי ניי און פריש און צאָרט, אַז עס הערט זיך נאָך דער
קלאַנג פון זייער שורשען, בעת זיי בעוועגען זיך. און דער פּרייהלינג

איז שווער צעלעגט איבער'ן לאַנד, הויערענדיג אויף יעדען גרעזעל און אויף יעדען בלימעל און אויף דעם עמער וואָס ביים ברונען און אויף די טעלעגראַף-זיילען און אויף דער רינע וואָס ביים דאָך, און אַנ'אויס-זעהן האָט ער, דער דאָזיגער פרייהלינג, ווי ער וואָלט איצט צום ערש-טען מאל זיך אַראָבגעלאָזט פון הימעל אויף דער ערד, און נאָך נישט געניט אין זיין אַרבייט, פערשווענדעט ער זיין פערמעגען מיט אַנ'אָפע-נער האַנד אָהן חשבון און פערשענקט עס אונגעבעטען און אונגעפאָ-דערט. עפעס אַנ'אייביגער יום-טוב איז אויסגעשפרייט איבער'ן גאַנצען פלאַץ אַרום.

איבער בלאַטיגע גריבער און שפיציגע שטיינער שפרייזט דער גאַסט, וואָס קומט אָן פון דער שטאָדט, געהענדיג צום פענסיאַנאַט, מיט אַ טשעמאָדאָן אויף די פלייצעס, אַנ'אַנדערער ווידער פאָהרט-צו מיט אַ וועגעלע, וואָס שלעפט זיך שווער איבער דעם וועג, שטייגענדיג אַלץ מעהר באַרג-אַרויף, און אַזוי ווי ער קומט נאָר אָן פאָר דעם גרינעם פלוזט און פאָר'ן גרינעם טויער פון דעם הויז, אין דעם זעלבען אוי-גענבליק געהט אַרויס איהם אַקעגען דער בעל-הבית מיט דער בעל-הבית'טע און די דיענסט און די קעכין און דאָס האַלב-נאַקעטע יונגעל, וואָס זיין אויפגאַבע איז צו פוצען די שטיוועל פון די געסט, און נאָך פיעל אַנדערע מענשען, און זיי אַלע נעהמען איהם אויף מיט יובעל-געשריי. אָבער דער גאַסט בעמערקט כמעט קיינעם נישט פון די אַלע און אינטערעסירט זיך נישט מיט קיינעם, און נאָר אויף איינעם ווערט ער אויפמערקזאַם – אויף פאַלמי'ן. פאַלמי'ן זעהט ער אוימעטום. פונ'ם ערשטען מאַמענט אָן דערקענט ער, אַז פאַלמי שטעהט דאָ אָן דער שפיץ פון דעם גאַנצען שטאַב מענשען, וואָס דאַרפען זיך מיט איהם מתעסק זיין, און ער פיהרט דאָ אָן מיט דער גאַנצער אַרבייט אינ'ם הויז.

דער דאָזיגער פאַלמי איז אַ קליין הינדטעל, רויטפאַרביג מיט ווייסע פלעקען אויף דער ברוסט און מיט גרויסע, הייסע און פערחלומ'טע אויגען. דאָס האַלב-נאַקעטע יונגעל נעהמט אַראָב די זאַכען פון דעם וואָגען, די דיענסט נעהמט דעם טשעמאָדאָן מיט די קליינע פעקלעך און די קעכין העלפט זיי צו, טראָגענדיג דאָס בינטעל ביכער און די איבעריגע חפצים, אָבער פאַלמי, דאַכט זיך, איז דאָ דער גאַנצער מאַכער ביי

דעם אַלעם. פּאַלמי שפּרינגט און טאַנצט-אונטער, לויפּענדיג פּאַראויס פון איינעם צום צווייטען, האַסטִיג און שטאַרק פּערהאַוועט. ער לויפּט אַהין און אַהער און אַרום און אַרום, פּלאַנטערט זיך צווישען די פּיס און קלאַפּט זיך אָן די קנייה פון די געהענדע, שפּרינגט אַ וויילע צו צום גאַסט און בעשמעקט איהם, דאַן פּערלאַזט ער איהם גיך און לויפּט אַוועק, און קומט אין אַ וויילע אַרום ווידער צוריק, און זיינע אויגען שטראַהלען פון פּרייד. דאַכט זיך, אַז ער ווייסט און פּערשטעהט אַלץ, וואָס קומט פאַר אַרום איהם. אַלע גלידער זיינע זאַגען: „זעהט-נאָר, אַ נייער גאַסט איז צו אונז געקומען“, און עס מאַכט דעם איינדרוק, ווי די גאַנצע אַנפּיהרונג וואַלט געווען איבערגעגעבען אין זיין האַנד און ער ווייסט די פּעראַנטוואַרטליכקייט, וואָס ער האָט אויף זיך גענומען מיט'ן אַנקומען פון זעם נייעם גאַסט. און ווי מערקווירדיג: בשעת דאָס יונגע'ל טראַגט די חפּצים און נאָך איהם געהט די דיענסט מיט די קלע-נערע זאַכען, לויפּט פּאַלמי פּאַראויס פאַר זיי, ווייזענדיג זיי דעם וועג, און ער ווייסט גענוי, וואָס פאַר אַ צימער עס איז איצט פּריי אויף אי-בערגעגעבען צו ווערען דעם נייעם לאַקאַטאָר. דערנאָך לויפּט ער אין דעם עס-זאָל אַריין. עס איז דאָרט ענג פון די פּיעלע געסט און פּיעלע שטוהלען אַרום דעם טיש, אָבער פּאַלמי ווייסט גוט דאָס אָרט, וואו מען קאָן נאָך צושטעלען אַ שטוהל און זי אַריינקוועטשען אין דער ענגשאַפט. קוים האָט ער פּעוויזען איינצואַרדנען דעם נייעם לאַקאַטאָר בשלום אויף זיין אָרט, אָדער ווען ער האַלט נאָך אין פּאַרען זיך דאָ און דאָרט, שטעלט ער זיך פּלוצלינג אָב אויף איין רגע, שפּיצט-אויף ביידע אויערען און הערט זיך איין. עס דאַכט זיך איהם, אַז ער האָט פּונדער-ווייטענס דערהערט עפעס אַ גערויש ווי דאס קלאַפּעריי פון רעדער און דאָס קנאַלעניש פון אַ בייטש, און אין אַ וויילע ארום כאַפּט ער און לאַזט זיך לויפען אַרויס אין דרויסען. ער לויפּט מיט אַלע פּוחות און נאָך איהם לויפּט אַרויס דאָס גאַנצע קלאַפּערנע צייג. און פּאַלמי האָט זיך נישט טועה געווען: אַ ניי וועגעלע איז אַנגעפּאַהרען מיט אַ נייעם גאַסט.

פּאַלמי דערקענט זיינע געסט בעסער ווי דער בעל-הבית מיט דער בעל-הבית'טע צוזאמען. ער קען זיי, דאַכט זיך, אפּילו ביים נאָמען. מאַנכע מאַל אָבער פּאַלט אויף איהם פּלוצלינג אָן עפעס אַ שווערקייט,

און ער הערט אַ וויילע אויף זיך צו אינטערעסירען מיט דעם, וואָס עס טהוט זיך אַרום, נאָר ער שטעלט זיך אַוועק אויף אַנאַרט אין עפעס אַ ווינקעל, בעהאלטענדיג דעם וויידעל צווישען די פיס, און זיינע הייסע אויגען פערזינקען זיך אין אַ חלום. עס מאכט דעם איינדרוק, ווי עס וואָלטען אין איהם זיך ערוועקט רעפּלעקסען און ער פרעגט זיך אין די דאָזיגע מינוטען: וואָס אייגענטליך געשעהט דאָ אַזעלכעס אַרום מיר? וואָס בעדייט דער דאָזיגער גאַנצער געפילדער און וואָס פאַר אַ צוועק האָט עס? וואָס לויפען זיי און צו וואָס לויפען זיי? און די דאָזיגע מענשען, וואָס קומען דאָ טאָגטעגליך צו פאַהרען אין די וועגעלעך, נאָך וואָס קומען זיי אייגענטליך אַהער? ... אָבער אין אַ וויילע אַרום כאַפט ער זיך אויף און טרייסעלט אָב זיין מוח פון די אַלע נאָרישע געדאַנקען. רבּנו של עולם, דאָס לעבען איז דאָך אַזוי שעהן און דער זומער איז דאָך שעהן און די מענשען זענען שעהן און די זון איז אַזוי מחיה'דיג וואַרים! און ער דערמאָהנט זיך, אַז ער האָט קיין צייט נישט און ער לאָזט זיך פּלוצלינג ווידער האַסטיג לויפען.

פיער חדשים אין יאָהר, פון האַלב אייר ביז האַלב אַלול לעבט פאַלמי אַ לעבען פול אינהאַלט, אַ לעבען פול מיט בעוועגונג און ריה-רעוודיגקייט. אַלע זיינע נערווען און אינערליכע פיבערען זענען אין פולען פולס. אַ גאַנצען טאָג איז ער בעשעפטיגט: פון דער גאס אין שטוב אריין, פון דער שטוב אין קיך אריין, פון דער קיך אין עס-זאל אריין, פון עס-זאל צו יעדען גאסט בעזונדער, און פון די געסט ווידער אַמאָל אין גאס ארויס. עס דאכט זיך איהם, אז ער האָט ווידער גע-הערט פונדערווייטענס עפעס אַ געקלימפער פון אַ גלעקעל און אַ קלאַ-פעריי פון רעדער און אַ קנאַל פון אַ בייטש. אַלע זיינע לעבענס-קרעפּ-טען זענען אָנגעצויגען, ווי די סטרונגעס, און ער שעפט תענוג פון דער דאָזיגער שפע פון לעבען און אַלע זיינע אינסטינקטען אין איהם זינגען פאַר שמחה. בעזונדערס זענען איהם טייער די מיטאָג-שעה'ן, ווען די בעוועגונג איז זעהר גרויס און אַרבייט איז דאָ פיעל און דער רעש איז געוואָלדיג און דער טומעל אין שטוב און אַרום דער שטוב און אין יע-דען ווינקעל וואַקסט פון מינוט צו מינוט. דאָס עס-צימער איז אַ גרויסער און זעהר איינפאַך איינגעריכטעטער זאַל, די ווענד זענען אָבעקאַלכט, און דער טיש איז געמאַכט פון איינפאַכע ברעטער, וואָס

ליגען איינס נעבען אַנדערען אויף הילצערנע דרענגער, און אַרום איהם זיצען בעת דעם „הויך-סעזאָן“, אין חודש תמוז, ביי אַכציג אָדער הונד-דערט מאָן, צונויפגעפרעסט און צוזאַמענגעקוועטשט איינער נעבען אַנדערען, און דער טומעל ווערט שטאַרקער פון מינוט צו מינוט. אין דעם מאַמענט פיהלט פאַלמי אַ זעכציגסטען טייל פון טעם-גן-עדן. ער איז דאָן פּערהאַוועט און פּערפאַרעט, אַרומלויפּענדיג מיט'ן בעל-הבית און מיט דער בעל-הבית'טע פון עס-זאל אין די קיך-אַריין, און פון דער קיך אין עס-זאל אַריין, בעגלייטענדיג יעדען טעלער ביים דערלענגען און ביים צוגעהמען פון טיש, און אזוי פּלאַנטערט ער זיך און לויפט אַרום הינטער דעם טיש און צווישען די שטוהלעך, גלייך ווי ער וואָלט עס געדאַרפט בעזאַרגען די גאַנצע אַרבייט. זעלבסטפּערשטענדליך, אַז ס'מאָג טרעט איהם עמיץ אָן אויף אַ פּוס אָדער גיט איהם אַ שטויס, און פאַלמי לאָזט אַרויס אַ יאַמערליכען קוויטש. אָבער דאָס מאַכט נישט אויס. ער ווייסט, אַז עס איז דער „הויך-סעזאָן“ און מ'לעגט נישט קיין אַכט אויף אַזעלכע קלייניגקייטען. ער עסט כּמעט גאַרנישט, נישט אין דער קיך און נישט אין עס-זאל, דען קיינער האָט קיין צייט נישט זיך אומצוקוקען אויף איהם. אָבער דאָס מאַכט נישט אויס. ער האָט גענוג אַ טרוקענעם ביין, וואָס ער קייט און גריזשעט איהם אַרום אַ וויילע מיט די צייהן ערגעץ אין אַ ווינקעל, און נישט האָבענדיג קיין צייט איהם אויפצויעסען ווי ס'דאַרף צו זיין, לאָזט ער איהם אין אַ וויילע אַרום ליגען אינמיטען עסען און קעהרט זיך אום צו זיינע פּיעלע בעשעפטיגונגען: פון איין גאַסט צום אַנדערען, פּונ'ס מאָן צו דער פּרוי, פון דער בעל-הבית'טע צו דער ניאַניע, פון אַ קינד צו אַנאַלעטען, אַרומשמעקענדיג יעדען בעזונדער און בילענדיג דערביי פון גרויס הייטערקייט, און בעת-מעשה טרייבט ער אונטער די קעכין אין איהר אַרבייט און טאַנצט אַקעגען דעם בעל-הבית, אַרויסווייזענדיג איהם אינמיטען דרינען אַ בע-זונדערע סימפּאַטיע, און נעהמט פאַר ליעב זיין שטויס מיט'ן פּוס, און-טערברומענדיג אַ וויילע און באַלד דערויף קעהרט ער זיך אום אַנאָיפּ-רוימטער און פּרעהליכער צו עפעס אַנאַנדער אַרבייט. דער סעזאָן זשו-מעט ווי אַ ביהנען-שטאַק, און פאַלמי איז לוסטיג און לעבעדיג. רבּונ' של עולם, ווי שעהן איז דאָס לעבען און ווי שעהן איז דער זומער! און דער זומער איז שווער צעלעגט איבער'ן לאַנד. עס בעוועגט

זיך נישט קיין בלעטעל אויף א בויס און עס ריהרט זיך נישט קיין וואלקענדעל איבער דער גאנצער ברייט פונ'ם הימעל. די לופט איז געווארען ווי מאסיוו, אינגאנצען פערגליווערט. די זון איז שוין נישט געווען אזוי שעהמעוודיג, ווי זי וואלט צום ערשטען מאל ארויס פון איהר פוטער-פאס, דען זי האט פלוצלינג דערקענט איהר קראפט און זיך גענומען פיהרען גרויס-הערשאפטליך, אויסגיסענדיג איהר גליהענדע היץ מיט א געוואלדיגער אכזריות. די ווינדטלעך זענען מעהר נישט געווען אזעל-הע גרינגע און בלאזענדיגע, גלייך ווי ס'וואלטען זיי נאר-וואס צום ערשטען מאל פליגעל אויסגעוואקסען, נאר זייערע פליגעל זענען געווען ווי מאסיוו-געגאסען בליי, נישט בעוועגט זיך און נישט געריהרט. און די היץ ליגט און דריקט אויף יעדעס לעבעדיגע וועזען. בעהאלטען האט זיך דער מענש אין שאטען צווישען די געדיכטע בוימער, אבער פאר דער היץ האט ער זיך נישט געקאנט אויסבעהאלטען. און אויך פאלמי איז געשטאנען מינוטענוויי אין א ווינקעל און האט געשוויצט.

אזוי איז אריבער א חודש נאך א חודש און אזוי האט זיך גערוקט די צייט.

ביסלעכוויי איז אויך געווארען סוף אב. דער הימעל איז שוין נישט געווען אזוי בלוי, ווי אמאל, נאר עס האט איהם איצט צו-געדעקט א לייכטער נעבעל פון א פארב, וואס האט קיין נאמען נישט. ס'איז נישט דער קאליר פון פיאלעט און אויך נישט פון צין, נאר ווי עפעס א דורכזיכטיגער רויך. אויך די היץ איז שוין נישט געווען ווי אמאל. זי האט מעהר נישט געפייניגט דעם מענש, ווי די תמוז-גלוט, אבער די תמוז-גלוט איז ביי איהר גאנצער גרויזאם-קייט געווען פרעכטיג און בעגעהרליך פאר דער נשמה, וועהרענד די דאזיגע נייע היץ מיט איהר גאנצער מילדקייט איז געווען לעסטיג. אויך די אווענדען האבען אנגעהויבען ווערען לענגער, און פאלמי האט נישט פערשטאנען, וואס דא קומט פאר: יעדען אווענד פלעגען די געסט זיך פערזאמלען אין עס-זאל, נישט אויף צו עסען און נישט אויף צו טרינקען, נאר זיי פלעגען זיצען אלע צוזאמען און שמועסען מיטאנאנד אדער שפיעלען איינער מיט'ן אנדערען. פאלמי האט זיך א וויילע פערטיעפט אין געדאנקען. זיין הארץ האט עפעס פארגעפיהלט, אבער ער האט נישט געוואוסט וואס אזוינס.

עפעס אַ מין לאַנגווייליגקייט איז פּלוצלינג בעפּאָלען די גאַנצע פּוילע געזעלשאַפט אַרום.

און איינמאָל אינדערפריה, ווען פּאַלמי איז אריין אין עס-זאָל, האָט ער בעמערקט עפעס אַ שינוי. אין ערשטען אויגענבליק האָט ער נישט געקאָנט כאַפּען, וואָס עס איז דאָ פּאַרגעקומען און וואָס עס האָט זיך דאָ פּערענדערט. ער איז דאָן געלאָפּען אַהין און אַהער, אַרומגעשניפעלט, עטליכע מאָל לייכט אונטערגעבילט, און איז דאָן געבליבען שטעהן אויף אַנ'אַרט. פּלוצלינג האָט ער פּערשטאַנען, וואָס עס איז דאָ אַזוינס געשעהן: צוויי דריי שטוהלען זענען אַרויס-גענומען געוואָרען פּון דער רייהע אַרום דעם טיש, און די צאָהל בענקלעך האָט זיך פּערמינערט. פּאַלמי האָט אבער נישט פּערשטאַנען, פּאַרוואָס עס איז געוואָרען וועניגער בענקלעך און פּאַרוואָס עס איז געוואָרען אַזוי גערוים צווישען די איבערגעבליבענע. ס'איז איהם נישט איינגעפּאָלען, אַז ביינאַכט, ווען ער איז נאָך געשלאָפּען, זע-נען צוויי-דריי פּון די שטענדיגע געסט אָבגעפּאַהרען צוריק אין שטאָדט אַריין. אָבער אין אַ וויילע אַרום האָט ער פּערגעסען די גאַנצע געשיכטע. דער טומעל איז נאָך געווען גענוג גרויס און אַרבייט איז געווען פּיעל.

און דער הימעל איז געווען עטוואָס טונקעל און די בלעטער זענען שוין נישט געווען אַזוי פּריש ווי אַמאָל. זייער גרינע פּאַרב האָט אַ ביסעל אָבגעבליאַקירט.

אָבער אין עטליכע טעג אַרום האָט פּאַלמי'ן פּאַסירט אַ ניי שרעקליך געשעהעניש, וואָס ער האָט עס גאַרנישט ערוואָרטעט. אינ-מיטען העלען טאָג, פאַר זיינע אויגען, זענען אַרויסגעגאַנגען אין דרויסען פּיער מאָן פּון זיינע שטאַם-געסט. אַ וועגעלע האָט געוואָרט פּאַר'ן טויער. דער לאָקיי און די דיענסט האָבען נאָכגעטראָגען פּעקלעך און חפּצים. די מענשען זענען אַרויף אויפ'ן וועגעלע און דער פּוהרמאַן האָט אַ שמיץ געטהון מיט דער בייטש, עס האָט זיך דערהערט אַ „וויאַ“ און די מענשען זענען אָבגעפּאַהרען און פּער-שוואַנדען. פּאַלמי האָט נישט פּערשטאַנען פּאַרוואָס. ער האָט פּלוצ-לינג דערפיהלט אַ שטאָך אין האַרצען ווי מיט אַ שפּיז. און עס איז געקומען איין אומגליק נאָכ'ן צווייטען: קאַלטע

ווינטען האָבען אָנגעהויבען בלאָזען, נאָכהער האָבען וואַלקענס זיך צעלעגט איבער'ן הימעל און אַ פּוילער זלידנער רעגען האָט אָנגעהויבען טריעפען... פּאַלמי איז געשטאַנען אויף דריי פיס, דעם פיערטען פּוס אויפגעהויבען אין דער הויך, און האָט פּיעל געטראַכט און געפּאַרשט. אַ גאַנצע נאכט איז געגאַנגען אַ רעגען, דער גרינער פּלוט איז אינגאַנצען בענעצט געוואָרען, די ברעטער און שטאַנגען זענען דורכגעווייקט געוואָרען פון וואַסער און האָבען געהאַט אַ זעהר אומעטיג אויסזעהן. די עופות האָבען זיך פּערקליבען אויף דער שטאַנג און געקלאַפט מיט די פּליגעל, און זייערע פּעדערען זענען געווען נאַס. אין אַ ווינקעל איז געשטאַנען פּאַלמי און געקוקט, און זיין הויט און האָר זענען אויך געווען דורכגענעצט פון רעגען, און אַ קאַלטער שוידער האָט איהם פּלוצלינג דורכגעזויעלט לענג-אויס דעם רוקען-ביין. עס איז איהם דאָן אַזוי באַנג געוואָרען...

צומאָרגענס האָבען אין עס-זאַל געפּעהלט שוין מעהר פון צוואַנציג שטוהלען. אויך דאָס ביסעל מענשען, וואָס מ'האַט נאָך גע-זעהן אין שטוב, איז בעדייטענד פּערמינערט געוואָרען. אַקעגען אַווענד האָט מען געמאַכט פייער אינ'ם אויווען פונ'ם עס-זאַל.

און דער רעגען גיסט פון צייט צו צייט אַלץ אַפּטער, און די ווינטען בלאָזען אַצינד שטורמיש פון צייט צו צייט אַלץ אַפּטער. און איינמאָל ווען פּאַלמי איז אַריינגעקומען אין עס-זאַל, איז ער אויפגעצייטערט געוואָרען. ער האָט ביים מיטאָגע-עסען געטראַפּען אינגאַנצען נאָך פּינף פּערוואַן, און אויך מיט זיי האָט מען זיך מעהר נישט אַבעגעבען ווי געהעריג. דאָס רוב שטוהלען זענען געשטאַנען אי-בערגעדעהט און אויפגעשטעלט ווי אַ זייל איינער איבער'ן אַנדער-רען, אָנגעשפּאַרט אָן דער וואַנד אין אַ ווינקעל. און די רעגענס האָבען געגאַסען אָהן אויפהער און די ווינטען האָבען געבלאָזען צאָרניג-שטורמיש. אין דרויסען זענען געפּלויגען און געשטאַנצט די געלע בלעטער, פּאַלענדיג פון די בוימער. עפּעס אַ שרעקענס-גע-שפּענסט האָט שפּאַצירט אונטער'ן הימעל — און פּאַלמי האָט געקוקט און זיין געמיט איז פּלוצלינג זעהר פּעראומערט געוואָרען.

און דער בעל-הבית מיט דער בעל-הבית'טע און אויך די קע-כין און די דיענסט און דאָס יונגעל האָבען אַצינד געהאט זיבענ-

מאָל מעהר פרייע צייט ווי פריהער, און זיי האָבען איצט געפונען אַ געלעגנהייט זיך אומצוקוקען אויך אויף פאָלמ'ן און איהם אַרויס-וויזען זייער ליעבשאַפט, גלעטענדיג איהם און געבענדיג איהם יע-דער זיין געשענק, אַמאָל אַ שטיק פֿלייש און אַמאָל אַ טעפעל מילך - אָבער דאָס האָט פאָלמ'ן נאָך מעהר וועה געטהון: איז דאָך איהם זיבענ-מאָל בעסער געווען דאָמאָלס, ווען מ'האָט איהם געשטויסען און געטרעטען מיט די פיס און קיינער האָט זיך נישט געקומערט ווע-גען איהם און וועגען זיין הונגער. דאָמאָלס איז דאָך געווען זומער-לעב אויף דער וועלט און דער טומעל איז געווען אַזוי גרויס....

און איינמאָל, ווען ער איז אויפגעשטאַנען אינדערפריה און איז אַריין אין עס-זאָל, האָט ער שוין דעם לעצטען גאַסט אויך נישט מעהר געטראָפען. אויך ער איז שוין געווען אַוועקגעפאַהרען. נישטאָ מעהר קיין מיטאָג-צייט און קיין מיטאָג-עסען. די ברעטער פונ'ם טיש זע-נען שוין אַראָבגענומען געוואָרען פון דעם דראַנג און זיי שטעהען איצט אויסגעשטעלט אין אַ ווינקעל. אויף דער פּאָדלע אַגע ליגען בערג שטרוי און היי און וואו ער טהוט זיך אַ קעהר וואָלגערען זיך פעק-לעך און בינטלעך איינגעפאַקטע זאַכען. דאַכט זיך, אַז אויך דער בעל-הבית און די בעל-הבית'טע אַליין מאַכען איצט זייערע פאַר-בערייטונגען אָבצושליסען דאָס גאַנצע הויז אויף אַ שלאָס און זיך אומצוקעהרען אין שטאַדט אַריין. אַלץ האָט זיך אויסגעלאָזען. אַ גרויסע מרה-שחורה איז פאָלמ'ן בעפאַלען. עס האָט איהם געקרענקט און פערדראַסען, און ער האָט נישט געוואוסט וואָס...

און דער הימעל אין דרויסען איז פּלוצלינג געוואָרען ווי איין שטיק בליי. די וואָלקענס זענען געהאַנגען שווער און פויל און דורכגעזאַפט מיט וואָסער. די פּאַלענדע טראָפענס זענען געווען שווער. דער ווינד האָט אַלע וויילע געפייפט און געפיהרט צום טאנץ די בלעטער, וואָס זענען פון די בוימער געפאַלען, קוילערענ-דיג זיי האַסטיג אין דער לופטען ווי רעדער. און די גאַנצע וועלט האָט אויסגעזעהן ווי זי וואָלט זיך געגרייט אומצוקעהרען צו איהר אורשפרונגליכער וויסטעניש.

און פאָלמי איז געשטאַנען אויף דריי פיס, אויפהויבענדיג

דעם פערטען פוס אין דער הויך, און זיינע טרוימערישע אויגען זענען זיך פערלאפען אין געדאנקען. רבֿונו של עולם, נאך וואָס טויג דאָס אלץ? נאך וואָס זענען די אלע מענשען אַהער געקומען און צו וואָס זענען זיי דאָ געזעסען לָאנגע וואַכען און דאָן ווידער פּלוצלינג אַוועקגעפּאַהרען? צו וואָס איז געווען אַזוי הייס און פאַרוואָס איז די היץ פּלוצלינג פּערגאַנגען און ס'איז געקומען די קעלט? פאַרוואָס איז דער הימעל געווען אַזוי קלאַר און שעהן און צאָרט און פאַרוואָס איז ער פּלוצלינג אַזוי טונקעל געוואָרען? און נאך וואָס טריעפט דער רעגען און בלאַזט דער ווינד? און צו וואָס איז דער זומער און צו וואָס דער ווינטער? רבֿונו של עולם, צו וואָס, פאַר וואָס, נאך וואָס?...

פאַלמי האָט זיך פּערטיעפט אין דעם געהיימיש פּון דער וועלט און האָט אויף קיין פאַר נישט געקאַנט געפּונען קיין זין און קיין אויסרעכנונג אין דעם גאַנצען וועזען, וואָס קומט פאַר אונטער דער זון.

ווען די טויטע וואָלטען קאָנען רעדען

(אויך אַ מעשה)

דער טויט, זאָגט איהר, איז שרעקליך? איז ביטער? איז פינסטער? דאָס לעבען, זאָגט איהר, איז ליעב? איז זיס? איז לייכטיג? דער אַריבערפּאַהר פּונ'ם לעבען אינ'ם טויט, זאָגט איהר, איז אַ זאָך, וואָס ביים געדאַנק אַליין שוין שטעלען זיך איינעם די האָר קאַפּויר? — ניין, קינדערלעך, אַ נאַרישקייט, זאָג איך אייך, אַ נאַרישקייט! ווען די טויטע וואָלטען קאָנען רעדען, ווער ווייס, צי זיי וואָלטען אונז נישט זאָגען וואָרט פאַר וואָרט דעם היפּך!...

איך האָב אָנגעקוקט דעם אַלטען, בעת ער האָט צו אונז גערעדט. דער שטערען איז ביי איהם געווען אַ זעהר הויכער און אין דער הויך פון ביידע שלייפען איז די הויט געווען אונגעוועהנליך ווייס. צווישען די אויגען איז געגאַנגען אַ קנייטש, טיעף און געקומט ביז אין די נאָז-וואַרצל אַריין. פון קינדווייז-אויף האָב איך דעם אַלטיטשקען ליעב געהאַט.

נאָר זיבעציג יאָהר — רעדט ער צו אונז ווייטער — לעבען מיר. אָבער זעהט איהר: צעהנדלינגע מיליאָנען יאָהרען זענען איבער אונז אַוועקגעגאַנגען איידער מיר האָבען געלעבט, און צעהנדלינגע מיליאָנען יאָהרען געהען איבער אונז אַוועק דאָן, ווען מיר ליגען ווידער טויט. לעבען איז אַלזאָ נאָר אַ קליינטשיק, קליינטשיק ברוכטיילעכעל פון אונזער זיין, וועהרענד דער גרעסערער טייל איז דאָס נישט-לעבען. ובכן: דאָס, וואָס איז קליין און ווינציג איז נאָר די נעבען-זאָך, דער טפּל, דאַגענען איז זעלבסטפערשטענדליך, אַז דער גרויסער טייל איז די הויפטזאָך, דער עיקר. די זיבעציג יעהרעלעך פונ'ם לעבען זענען אַלזאָ נאָר דאָס צופעליגע, דאָס נישט-נאַרמאַלע, די אויסנאָהם, וועהרענד די מיליאָנען יאָהרען פונ'ם נישט-לעבען זענען דאָס נאַטירליכע, די נאָרם, דאָס בעשטענדיגע... נישט-

לעבען איז אונזער נאַרמאַלער צושטאַנד פון אייביגקייט ביז אייביג-קייט, אָהן אָנהויב און אָהן סוף, און נאָר אין דער מיט קומט-פאַר עפעס אַ קליינע הפסקה אויף אַ וויילע, אַנ'אונטערברעכונג אויף קאַרגע זיבעציג מינוטען, אָדער ווי מען רופט עס „יאָהרען“, אום דאָן באַלד ווידער זיך אומצוקעהרען צו דעם נאַרמאַלען צושטאַנד פון דעם נישט-זיין, פון דעם אייביגען נישט-זיין...

איך האָב איהם שטאַרק אָנגעקוקט.

און ווי איך בין אַוועק דאָן אַליין ביינאַכט אַהיים, האָבען אין מיר גערוישט און געאַרבייט די ווערטער: „ווען די טיטע וואָלטען קאַנען רעדען“. איך האָב וועגען עפעס געטראַכט און געטראַכט, און וועגען וואָס – האָב איך נישט געוואוסט. טיעף אונטער דער שוועל פון מיין בעוואוסטזיין – ווי די פילאָזאָפּען זאָגען – האָט אין מיין מוח עפעס געגריבעלט, און איך האָב עס נישט געקענט דערטאַפּען. ווי אומגליקליך איך בין און ווי עלענד און דערשלאָגען, ווי מאַט איך בין און ווי מיעד. אַך, איז פאַסקודנע דאָס גאַנצע ביסעל לעבען! נאָדיר כ'לעבען אַ גראַשען פאַר'ן גאַנצען! און דאָ פיהל איך מיך אַזוי אָפגעמאַטערט... יאָ, עס איז אינ'ם גאַנצען לעבען גאָר קיין „יעצט“ נישט פאַרהאַנען; עס איז אַלץ אָדער אַ פּערגאַנגענהייט אָדער אַ צוקונפט. אין דער גראַמאַטיק פונ'ם לעבען פעהלט די געגענוואַרטס-צייט. און דאָ זענען מיר די פיס שווער, די הענד שווער און אַלע חושים ווי בליי... אַ שעהן ביסעל לויהנט זיך דאָס דער גאַנצער טאַראַראַם און דאָס גאַנצע רעש'ען פון אינדערפריה ביז אין דער נאַכט און פון דער נאַכט ביז אינדערפריה. און איך געה און חלום, געה און חלום אַזוי שווער, אַזוי שווער. פון וואַנען קומסטו דאָ, אומגליקליכער טראַפּען, דו? פון דער אייביגער רוה! און וואו אַהין געהסטו? אין די אייביגע רוה אַריין, אין די רוה, וואָס הערט קיינמאָל נישט אויף...

און אויסגעגאַסען ליגעט אַרום מיר די ריינע בלויע טיעפע נאַכט, און דער בלויער גלאַנץ רוהט דורכזיכטיג ווי אַ טוי אויף די לעדיגע שטילע גאַסען, אויף דעם שטילען פּער'חלומ'טען מאַרק, אויף דעם גרוי-ווייסען ברונעם אינ'ם עק פון מאַרק און אויף די טרעפּלעך פון דער שוהל. עס הערט זיך פון דער נאַכט אַרויס אַ מין רוישען –

און איך ווייס נישט, ווער דער רוישער איז. איך הער מינע טריט: איינס-צוויי, איינס-צוויי – אָדער איז עס דאָס קלאַפּען פון מיין האַרץ? און די שאַטענס שוועבען איבער די הייזער, און מיין אייגענער שאַטען. אַ העלפּט פון דער זייט און אַ העלפּט אויף דער ערד, קריכט נעבען מיר פון מינע פיס אַרויס און איז פיעל גרעסער פון מיר אינגאַנצען. פּלוצלינג הער איך ווערטער רעדען. קלאַר און דייטליך האָב איך געהערט וואָרט פאַר וואָרט: „ווען די טויטע וואַלטען קאָנען רעדען“. האָב איך מיך אַליין אַרויסגערעדט די דאָזיגע ווערטער? און די ווערטער ווערען אַלץ מעהר און מעהר. נישט אַנדערש: די טויטע האָבען דאָס אָנגעהויבען צו קאָנען רעדען. און איך חלום און געה...

אויף די טרעפּלעך פון דער שוהל שטעהען דריי געשטאַלטען: אַ באַציאָן מיט די הויכע פיס און דעם לאַנגען רויטען שנאַבעל; נעבען איהם אַ שוואַרצער מיט טויזענד אויגען, און נעבען דעם שוואַרצען אַ וויסע ליכט-געשטאַלט מיט טויזענד שטראַהלען. „איך“, זאָגט דער באַציאָן, „בין אַ קונדס און האָב לייעב דעם שטיף, געה איך פאַרביי פאַר אַ טייך און דערמאָהן זיך, אַז דאָרט זענען פאַרהאַנען נשמות פון נאָך נישט געבוירענע קינדער, וועלכע שלאָפען נאָך אין דער שויס פון דעם גרויסען גאַרנישט און האָבען תענוג פון זייער נישט-זיין, דאָ שטעק איך אַריין מיין שנאַבעל פּלוצ-לינג אינ'ם וואַסער און כאַפּ אַרויס אַזאַ נישט-געבוירענס און דערלאַנג עס אַ וואָרף אין לעבען אַריין און עס הויבט-אָן זאָפאַרט צו לעבען. איך בין, ווי איהר וויסט, דער באַציאָן, וועלכער ברענגט די קינדער אויף דער וועלט. אַך, ווען איהר וואַלט זעהען, ווי דאָס צאַפעלט און וועהרט זיך מיט הענד און מיט פיס געגען דעם לעבען, אין וועלכען מען צווינגט עס אַריין איבער געוואַלד, און ווי דאָס וויינט און קלאַגט! און איך וויש מיר אַב דעם שנאַבעל, ווי נישט מיך מינט מען עס, און זאָג מיר: אַ שעהנע ריינע פּפּרה...“

„און איך“, ענטפערט דער שוואַרצער מיט די אויגען, „איך מאַך עס נאָך טויזענדמאָל ערגער פון דיר. די לעבעדיגע נעהם איך, די

דאָזיגע, וועלכע זענען ווי-עס-איז שוין אינ'ם לעבען, און טויט זיי און פיהר זיי אַוועק פון דער וועלט. איך בין, ווי איהר ווייסט, דער מלאך-המות. אַך, ווען איהר וואָלט זעהען, ווי דאָס צאָפּעלט און ווי דאָס וועהרט זיך מיט לייב און לעבען געגען דעם טויט און ווי דאָס ענדערט די צורה און דאָס גאַנצע אויסזעהן ביי מיין אַנקומען און ווי אַלע אַרום-און-אָרום וויינען און קלאָגען און ברעכען זיך די הענד! איך שטעה און לאַך און אַלע מיינע טויזענד אויגען לייכטען פאַר תענוג... "עט", זאָגט דער דריטער, דער מיט די טויזענד שטראַהלען.

— "אייזערע ביידענס שלעכטיגקייט איז אַזוי גרויס ווי אַ טראַפּען, ווען איך זאָל זי פּערגלייכען מיט מיינער. איהר מעגט זיך אַלע ביי מיר ערשט אַנדינגען אויף די לעהר. איך בין, ווי איהר ווייסט, גבריאֵל, דער מלאך פון תחית-המתים. צו די, וועלכע האָבען אַלעס שוין אָבגע-פטר'ט און זענען גאָט-זיי-דאַנקען שוין געשטאַרבען, קום איך, און זיי נעהם איך און מאַך זיי ווידער לעבעדיג. איהר מוזט מיר אַליין מודה זיין, אַז דאָס שפיצער, וואָס איך טהו אָב, איז פון אייערע ביידענס צוואַמען דאָס גרעסערע. פון דער נאַטור בין איך אַ בעשעפעניש, וואָס האָט אַ הנאה דערפון, ווען יענער קרענקט זיך..."

דער באַציאָן האָט אויפגעריסען זיין לאַנגען שנאָבעל און האָט זיך פּערוואַנדערט; דער מלאך-המות האָט אויסגעלאָצט זיינע טויזענד אויגען און האָט געשטוינט.

און גבריאֵל האָט ווייטער גערעדט: "יעצט, ווען איך האָב אַזאָ גוטע געלעגענהייט, וויל איך אייך אויפּמערקזאַם מאַכען אויף אַ גע-וואַלדיגען טעות, וועלכער איז זעהר פּערשפּרייט. געוועהנליך מיינען אַלע, אַז תחית-המתים איז אַ זאַך, וועלכע וועט אין אַ געוויסע צייט מיט איין מאָל געשעהן, אַזוי אַז אין אַ בעשטימטען טאַג וועלען אַלע טויטע גלייכצייטיג אויפשטעהן און וועלען אַרויס פון די קברים; דאָס איז, נאַטירליך, אַ טעות. תחית-המתים געשעהט נישט מיט אַמאָל, נאָר איינציגווייז, און נישט אין אַ געוויסער בעשטימטער צייט, נאָר טאַג-טעגליך, און נישט ערשט אין דער צוקונפט, נאָר פון אייביג אָן איז עס געשעהן און עס געשעהט איצטער יעדען טאַג און וועט אַזוי געשעהן אויך אין דער צוקונפט טאַג-טעגליך. יעדען טאַג ווערען דורך מיר אַ געוויסע צאָהל מתים אויפגעוועקט און זיי ווערען ווידער לע-

בעדיג - און נאָר די פּאַרם ענדערט זיך. די מאַשין איז אַ מין ראָד, וואָס דרעהט זיך אָהן אויפהער: איינער פון די לעבעדיגע שטאַרבט, און איינער פון די טויטע שטעהט-אויף. עס איז דאָס געזעץ פון דעם אייביגען אויסטויש...

דער באַציאָן האָט פונאַנדערגעשפּאַרט זיין שנאָבעל און זיך געשטעלט אויף איין פּוס פאַר פּערוואַנדערונג; דער מלאַך המות האָט ווייט אויפגעריסען אַלע זיינע אויגען און האָט געשטוינט און געשטוינט. - יענע וועלט איז אַ גרויסע, אונענדליך גרויסע וועלט, און אין איהר ליעגען די טויטע, רוהיג און צופריעדען, געניסענדיג די גרויסע אונענדליכע רוה, די רוה איז דער תכלית פון אַלע תכליתים. וויסען מוזט איהר אָבער, אַז די טויטע האָבען ליעב דעם טויט מיט זייער גאַנצער נשמה, זיי זענען צוגעבונדען צו איהם מיט דעם גאַנצען האַרצען, און נישט פּערבייטען וועלען זיי איהם פאַר קיין שום אוצרות פון ביידע וועלטען - איהר קענט דאָך מן הסתם אַנ'עהנליכע ערשיי-נונג ביי די לעבעדיגע, און ווי די דאָזיגע לעבעדיגע האָבען ליעב דאָס לעבען?... נאָר איין זאָך איז פאַרהאַנען ביי די טויטע, וועלכע פּערביטערט זיי אַביסעל דעם טויט: די אייביגע מורא פאר תחית-המתים - איהר קענט דאָך מן הסתם אַנ'עהנליכע ערשיינונג ביי די לעבעדיגע, און ווי די דאָזיגע לעבעדיגע שרעקען זיך תמיד פאַר'ן טויט?... ווען נישט די דאָזיגע מורא דאַרט ביי די טויטע, און ווען נאָר זיי וואַלטען ביי זיך וויסען, אַז זיי קאַנען אייביג טויט זיין און וועלען קיינמאָל מעהר נישט דאַרפען אויפשטעהן, וואַלטען זיי זיין גליקליך ביז גאָר. די זעלבע ראַלע, וועלכע דער מלאַך-המות שפיעלט ביי די לעבעדיגע, שפיעל איך ביי די טויטע. - דער מלאַך-המות געהט! - שרייען די לעבעדיגע און ציטערען מיט אַלע זייערע רמ"ח אברים. - דער תחית-המתים-מלאַך געהט! - קלאַגען דאָ די טויטע און פלאַטערען מיט אַלע זייערע שס"ה גידים. די מוטער אויף יענער וועלט היט-אָב איהר קינד ווי אַנ'אויג אין קאַפּ, אַז עס זאָל נאָר נישט לעבעדיג ווערען, און דער מאַן, וועלכער האָט ליעב זיין ווייב, היט זי אָב ווי אַנ'אויב, אום דער פאָדים פון איהר טויט זאָל זיך נאָר נישט איבעררייסען. זעלבסטפּערשטענדליך, זענען אויך דאַרט פאַר-האַן פּילאָזאָפּען, וועלכע בעמיהען זיך דורך פּערשיעדענע הקירות צו

פּערזיסען אַביסעל דאָס לעבען און דאָס לעבעדיג-ווערען, אום עס זאָל נישט פאַרקומען איינעם אַזוי שרעקליך, און אַזוי זענען אויך פאַרהאַן פּערשידענע צינים און וואוילע יונגען, וועלכע שטרענגען זיך אָן דורך לצנות און דורך גלייכווערטלעך אַבזולאָטען פּונ'ם לעבעדיג ווערען, פּדי דעם עולם אַביסעל צוצוגעוועהנען צו דעם שרעקליכען געדאַנק. אַבער, נאַטירליך, העלפט דאָס אַלץ נישט אינ'ם טאַג פון צאָרן - אינ'ם טאַג, ווען דאָס לעבעדיג-ווערען קומט-אַן.

...און פיעל פון די ערשיינונגען און געשעהענישען און מעשות, וועלכע איהר זעהט און געפינט אָפט ביי די לעבעדיגע, וואָס לעבען דאָ אויף דער ערד, זעהט איהר און געפינט אויך דאָרט ביי די טויטע אויף יענער וועלט. אין דעם שויס פּונ'ם טויט ליגען זיך די טויטע, רוהיג און צופריעדען, געניסענדיג אַלדאָס גוטס, פּלוצלינג: דאָס אומ-גליק איז פאַרטיג: הינד שפּיעלען זיך, דער תּחית-המתים-מלאך איז דאָ אין דער שטאָדט! עפעס האָט זיך איינער אַ טויטער געריהרט דאָרט פון זיין אָרט און האָט בעוועגט מיט אַ האַנד אָדער אַ פּוס. אַלע קרובים און בעקאַנטע האַלטען אין איין ברעכען זיך די הענד: אוי, אַנ'אומגליק איז געשעהן! אוי, ער געהט לעבעדיג ווערען! אוי, נאָר איין שפּרייז איז נאָך צווישען איהם און דעם לעבען! און דאָ אַרביי-טען זיי מעשים און ווענדען-אַן פּל המיני מיטלען, אום דעם טויטען צו דערהאַלטען ביים טויט, און ברענגען אַראָב דאָקטוירים און אַבשפּרע-כער און געבען רפואות און קמיעות און זאַלבען און סגולות, און עס מאַכט זיך אָפט, אַז עס גילט זיי טאַקי אַב דעם טויטען אַבצוראַטעווען און איהם צוריק אַוועקצולעגען טויט. טיילמאַל אַבער איז דער גור-דין שוין אַ פאַרטיגער, און עס העלפט דאָן קיין שום מיטעל נישט מעהר: דער טויטער שטעהט-אויף און ווערט לעבעדיג. ביים לעבעדיג-ווערען קומען די קלאָג-פרויען און די מליצה-שרייבער און האַלטען איהם דעם הספּד: אוי, דו אונדערבאַרימדיגעס לעבען! אוי, דו לעבען, רוצה! ווי האָסטו איבערגעריסען ווי אַ וועבער דעם פּאָדים פּונ'ם טויט? ווי איז אויפגעשטיגען דער שניטער און האָט געשניטען און האָט נישט געהאַט קיין דערבאַרמען? - דער נוסח מוז אייך אודאי בעקאַנט זיין! ...זעלבסטפּערשטענדליך, זענען אויך דאָרט די רייכע ביז צו אַ געוויסער מאָס אין אַ בעסערער לאַגע ווי די אַרימע. די רייכע האָ-

בען וועניגסטענס די מיטלען אין דער האַנד, זיך אויסצוהיטען, ווי ווייט מעגליך, פון לעבען און פון די אלע צרות און פורעניות, וועלכע ברענגען צום לעבען: זיי היטען זיך ראשית פאַר דערוואַרימנג - ביי די לעבעדיגע רופט מען די דאָזיגע קראַנקהייט „ערקעלטונג“ - זיי זיצען כסדר אין די צפון-לענדער, פאַהרען אין די היצען אַוועק אין אַזעלכע ערטער, ווי סיביר אָדער לאַפלאַנד, האַלטען זיך דאָקטוירים און פּראָפעסאָרען און פאַהרען ביי יעדער קלייניגקייט אַוועק אין די קאַלט-בעדער, אָדער זיי ערלויבען זיך אָפט דעם לוקסוס פון פאַסטען אַ טאָג לאַנג, פערקעהרט פון די אַרימע, וואָס זיי נעבעך האָבען די פליכט יעדען טאָג אַהן אויסנאָהם צו מוזען זיך זאַט אָנעסען - איהר ווייסט דאָך מן הסתם דאָס אַלץ.

...נאַטירליך איז דאָס אַלץ נאָר דאָן, ווען די יאָהרען זענען שנים פּתקוֹן, נאַרמאַלע יאָהרען. עס מאַכט זיך אָבער אויך יאָהרען, וועלכע זענען נישט נאַרמאַל, און דאָן ווערען לעבעדיג נישט נאָר איינצעלנע נפשות, נישט נאָר יחידים, נאָר גאַנצע שטעדט און קהלות קעהרען זיך אום צום לעבען. עס מאַכט זיך לַמשלָּה, אַז עס הויבט אן אומצוגעהן אַ תּחית-המתים-מגפה, רחמנא-ליצלוֹן, אַ מין תּחית-המתים-כאַלעראַ אָדער אַ תּחית-המתים-דוּשומאַ, אין דאָן קומט פאַר, אַז יעדען טאָג כאַפען זיך מיטאַמאַל אויף צו תּחית-המתים צעהנדלינגע מתיים און אין עטליכע טעג אַרום ווערען, רחמנא-ליצלוֹן, אויפגעלעבט גאַנצע מחנות ביו אויף איינעם. נאַטירליך, אַרבייט דאָן די פּאַליציי און די סאַניטאַרע געזעל-שאַפט פון אינדערפריה ביו אין דער נאַכט מיט זייער גאַנצער קראַפט, אום דאָס אומגליק ווי ווייט מעגליך אָבצוהאַלטען: זיי לאָזען מיסט אַנפיהרען אין יעדען ווינקעלע, זיי לאָזען אויסשמירען די רינשטאַקען מיט פּערשיעדענעם שמוץ, אָדער זיי לאָזען מיט אַבזיכט ענטשטעהן גאַנצע קולטורען מיט באַצילען, כדי דאָס לעבען נישט צו לאָזען אויפקומען. ...אָדער עס מאַכט זיך אַמאַל צווישען די טויטע אויך עפעס אַ פּערברעכער, לַמשלָּה אַ רוצח, וועלכער האָט אַ מענשען מיט אַבזיכט לעבעדיג געמאַכט, דאָ קומען די ריכטער צו געהן און פּעראורטיילען איהם צום לעבען. נאַטירליך זוכט זיך דער פּערברעכער אַדוואָקאַטען פאַר די פּערשיעדענע אינסטאַנצען, וועלכע בעמיהען זיך פאַר'ן געריכט דעם שוֹלדיגען ווי ווייט מעגליך צו פּערטיידיגען, אַזוי אַז אַנשטאַט

לעבען זאָל מען איהם פּערגרינגערען די שטראָף אויף אייביג פּערשיקט זיין, דאָדורך וואָס מען וועט איהם פּערשיקען אויף טויט-לענגליך אין איינעם פון די וואַרימע לענדער; צום גרעסטען טייל אָבער גילט זיי נישט אָב, און דער פּערברעכער ווערט פּעראורטיילט צום לעבען. נאָטירליך, האָבען שוין פּיעל פון די נייע דורות געאַרבייט מעשים אום אין אַזא פּרייען לאַנד, ווי דער טויט, אָבצושאַפּען גענצליך די לע-בענס-שטראָף, וועלכע איז, ווי זיי זאָגען, נאָר אַנאָיבערגעבליבענער רעשט פון אַ באַרבאַרישער צייט, אָבער ווי עס הערט זיך, איז אַלץ געבליבען ביים אַלטען.

...אָדער פּונקט אַזוי ווי ביי די לעבעדיגע, וואָס איינער נעהמט זיך אַמאָל אַליין דאָס לעבען, מאַכט זיך ביי די טויטע, אַז איינער נעהמט זיך אַליין דעם טויט און צערייסט מיט דער אייגענער האַנד דעם פּאָדים פון זיין שטאַרבּען. אַמאָל מאַכט עס זיך, ווייל עס ווערט איינעם איבערדריסיג דער טויט, און אַמאָל – ווייל דער טויט האָט פאַר צופּיעל לעדיג-געהן פּערלוירען דעם ווערט אין זיינע אויגען. למשל, טרעפט עס זיך, אַז אַ בחור מיט אַ מיידעל שפּיעלען אַ ליעבע, און די עלטערען אָדער די קרובים דערלאָזען נישט, כאָפּען זיך די ביידע יונגעלייט אויף, נעהמען אַ רעוואָלווער, לאָדען איהם אָן מיט לעבענס-הויך און שיסען זיך דעם לעבענס-הויך אַריין גלייך אין די מיילער, און אין אַ מינוט אַרום לעבען זיי שוין ביידע...

דער באַציאָן האָט פּערביסען דעם אויפגעריסענעם שנאָבעל און האָט זיך פּערטראַכט, און דער מלאך-המות האָט די טויזענד אויגען האַלב צוגעדריקט און האָט זיך טיעף פּערקלערט. און גבריאֵל איז געשטאַנען און האָט איראַניש געשמייכעלט.

דאָס לעבען, זאָגט איהר, איז לייעב און זיס און ליכטיג? – האָט דער אַלטער צו אונז גערעדט – דער טויט, זאָגט איהר, איז שרעקליך און ביטער און פינסטער? ווער ווייס! ווען די טויטע וואָלטען קאָנען רעדען, וואָלטען יי אונז זאָגען אפשר דעם היפּך... און איך האָב מיט אַמאָל אָנגעהויבען צו פּערשטעהן...

צוויי העלדען

I

מאל איז געווען א העלד מיט א פנים ווי א פלאם-פייער, מיט מוסקולען ווי די דראהטען, מיט הענד ווי די אייזענס — און אויסגעפילט האט זיין הארץ נאָר איין איינציגער געדאַנק: איינ-צונעהמען די גאַנצע וועלט און אלץ אויף דער וועלט זיך צו מאַכען אונטערטעניג. ווי דאָס פייער פון גיהנום, אזוי האָט געברענט אין זיין נשמה די תאוה צו פּבור.

און אַרויס איז דער העלד צווישען די בערג, דאָרט וואו מען גראַבט די פּערשיעדענע מעטאַלען פון דער ערד, און האָט געגראַבען און געהאַקט און געזוכט. און אַראַבגעלאָזען האָט זיך דער העלד אין די טיעפע גרוב, וועלכע איז אין דער הייהל, און האָט געהאַקט און געגראַבען און געזוכט. און געפונען האָט דער העלד די אַדערען פון אייזען אין דער ערד, און ער האָט געגראַבען און געגראַבען. און די אייזען-ערד האָט ער אַרויסגעאַקט פון דעם מאַגנעס-שטיין און פון דעם קיעזעל-שטיין, און אַריינגעוואַרפען האָט ער די אייזען-ערד אין אַ קאַלך-אויזען און געברענט האָט ער זי, און אַרויסגעקומען איז דאָס אייזען. דאָ האָט ער געברענט און געברענט דאָס אייזען און האָט עס געלייטערט פון קויהלען, און אַרויסגעקומען איז דאָס ריינ-אייזען. דערנאָך האָט ער געברענט און געלייטערט דאָס ריינ-אייזען, און אַרויסגעקומען איז דאָס האַרטע שטאָהל.

דאָ האָט דער העלד גענומען דאָס האַרטע שטאָהל און האָט עס געבראַכט אין אַ פאַבריק אַריין, און האָט עס געקלאַפט און געפרעסט און געהעמערט, און געמאַכט האָט ער זיך — אַ שווערד. און גענומען האָט ער די שווערד און אַנגעגורט האָט ער זי אויף די לענדען, און אַרויס איז ער מיט איהר אין די וועלט אַריין,

אום איינצונעהמען די גאנצע וועלט און אַלץ אויף דער וועלט זיך צו מאַכען אונטערטעניג.
אַבער וואָס ער האָט געוואָלט, איז נישט געוואָרען, די שווערד האָט נישט בעזיעגט די וועלט!

II

אַמאָל איז געווען אַ העלד מיט אויגען לייכטענדיגע ווי די זון, מיט אַ פנים עדעל ווי אַנ'אַבן-טוב, מיט אַ האַרץ גליהענדיג ווי אַ מזבח — און אויסגעפילט האָט דאָסזעלביגע האַרץ נאָר איין איינציגער געדאַנק: איינצונעהמען די גאנצע וועלט און אַלע הערצער זיך צו מאַכען אונטערטעניג. ווי דער נר-תמיד אין בית-המקדש, אַזוי האָט אין זיין האַרץ געפלאַקערט דאָס פייער פון כבוד.

און אַרויס איז דער העלד צווישען די בערג, דאָרט וואו מען גראַבט די מעטאַלען אין דער ערד, און ער האָט געגראַבען און געהאַקט און געזוכט, און געפונען האָט ער דאָס אייזען.
און געלייטערט האָט ער דאָס אייזען און אַרויסגעקומען איז דאָס האַרטע שטאָהל.

דאָ האָט ער גענומען דאָס האַרטע שטאָהל און האָט עס געבראַכט אין די פאַבריק אַרײַן, און האָט עס געהעמערט און געקלאַפט, און געמאַכט האָט ער זיך — אַ שטאָהל-פעדער.
און מיט דער שטאָהל-פעדער איז דער העלד אַרויס אין די וועלט, אום איינצונעהמען די גאנצע וועלט און אַלע הערצער זיך מאַכען אונטערטעניג.

און וואָס ער האָט געוואָלט, דאָס איז געוואָרען. בעזיעגט האָט די פעדער די גאנצע וועלט!



א י ב ה א ל ט

I

7	דער טאָנץ
16	מיט דער אָל
22	אינ'ם באַרג סיני
35	די קופערנע שלאַנג
46	דער סוֹרר-ומזרה
60	די סוֹטה
76	די עגלה-ערופה
90	די עיר-המקלט
105	דער האַלץ-קלויבצר
117	סיני

II

131	דאָס קליינע מלאַכ'ל
150	ליילית
170	פאלמי

III

183	ווען די טויטע וואַלטען קאַנען רעדען
191	צוויי העלדען

2=טע רשימה פון די אבאָגענטען אויף אלע ווערק פון דוד פרישמאַן*

ציוניסטישער קרייז-	אַטאָוואַ (קאנאדא)
קאמיטעט	מ. גאַלדבערג
ב. שטשופאַק	פ. ס. גרינבערג
בערקליי (קאליפאָרניא)	ד. גרין
ד. עדעלשטיין	מ. לאַעב
דעטראַיט (מישיגען)	א. לעוויטין
פרוי ר. ק. לינסקי	ד. מירסקי
א. קאַמאַראָוו	ד. סלאָווער
דענווער (קאָלאָראַדא)	פ. עפשטיין
ע. גריימס	ק. פאָלינסקי
א. ב. הירשפיעלד	מ. פעלער
שמעון העלער	י. פריעדמאַן
ב. האַלעפּמאַן	א. קאַפּלאַן
מ. ליטמאַן	צ. קאַפּלאַן
ה. מ. קויפּמאַן	פ. שערמאַן
מ. ס. ראַדעצקי	אַרקאַדיאַ (קאליפאָרניא)
וואַרטשעסטער (מאַס)	מאַקס אייבראַם
קאַרל אַסטראָוו	אַאַקלאַנד (קאליפאָרניא)
	ק. גליק
	לואיס פראַנקפיעלד

די ערשטע רשימה איז פערעפּענטליכט געוואָרען אין באַנד 1. די ווייטערדיגע רשימות — אין די קומענדיגע בענדער.

וויניפעג (קאנאדא)

דאָס אידישע יתומים און
קינדער-היים (אַמתנה פון
ה' א. בראַנפּמאַן)

טאַראַנטא (קאַנאַדאַ)

וו. אַגראַנאַווע

א. אַדעלבערג

מ. אייכלער

י. אַלען

ביבליאטעק פון דער יודיש-

נאַציאָנאַלער פּרױען-אַר-

גאַניזאַציע

א. ב. בענעט

מ. פ. גאַלדבערג

ג. גאַרבע

א. גוטמאַן

ל. גליצענשטיין

ל. געלבער

מ. געלבער

י. נ. גראַנאַטשטיין

ד. גראַסמאַן

ב. גרין

ה. גרייזמאַן

י. דזשיקאַבס

ד"ר. האַראַוויץ

י. הערמאַן

פ. הערמאַנט

מאַריס וואַלף

ד. ווילסאָן

י. ווילסאָן

י. וויינראַט

ז. זעבעל

י. זעלצער

מ. ס. טיל

מאַקס מאַנזאָן (64 האַרי-

סאָן-סטער.)

מאַקס מאַנזאָן (491 פּאַל-

מערסטאַן-בלייד.)

י. מאַרין

מ. מיכעלזאָן

י. עפשטיין

ד"ר פיוונק

אַ. פריעמאַן

פעשיאן-קלאַק

רעוו. קאַפּלאַן

ס. קאַפּלאַנסקי

מאַקס קופּער

קירשענבוים

פ. קעטעס

סעמ. קראַניק

מאַקס ראַזען

מ. ראַזענשטיין

פ. ראַטענבערג

ל. ראַטענבערג

א. ראַטה

י. רובינאַוו

ס. רוגאַל

מ. רוגאַל

ל. שטיינהויז

פ. שולמאַן

יאַע שוואַרץ

ל. מ. שוואַרץ

טשיקאַגאָ (אילינאָיס)

פרוי בייער

פרוי דזשיקאַבסאָן

- ס. סירקיס
- נ. ז. פעסין
- פאָלקס-ביבליאָטעק
- י. פאַרבשטיין
- ז. פינקעלשטיין
- ד. פישער
- י. פרידלאַנד
- ס. קאַפלאַן
- מ. קאַפעליאָוו
- ב. קאַרן
- י. קאַרנשטיין
- סעמ. קאַרפּמאַן
- י. קראַמער
- פ. ראַבינאוויטש
- י. ראַטמאַן
- ד"ר מ. מ. רובין
- נ. ריווקין
- פ. ריסקין
- א. שאַהאַן
- אהרן שאַפיראַ
- פ. שטיין

מאַנטרעאַל (קאַנאַדא)

- ד"ר ע. איידלאָוו
- א. באַראַן
- דאָראַ בליאַכער
- י. בענעט
- י. בערקאוויץ
- ד"ר ה. גאַרבער
- ב. גאַלד
- י. גוטמאַן
- וו. און י. דעקעלבוים
- ל. האַמער
- דזשעק האַראָוויץ

- פרוי מאַרבעל
- ד"ר מ. פינקעל
- פרוי ראַבינאוויטש
- פרוי רודענס
- ע. שאַפיראַ

לאַנדאָן

(אַנטאַריאַ-קאַנאַדא)

- י. גאַלדשטיק

לאַס-אַנדרוזשעלעס

(קאַליפּאָרניאַ)

- ש. אַבראַמסאָן
- ד"ר אַסטראָווסקי
- י. אַסמאַן
- ג. אַשער
- ב. באַכעלעס
- י. בערג
- ס. בראַון
- י. גאַלדבערג
- ע. גאַראַל
- ע. גאַרדאַן
- י. גודמאַן
- ל. גלאַזבאָנד
- י. ווייסשטיין
- ד"ר נ. זאַלצמאַן
- א. טאַף
- א. טיקאַ
- ר. טרובין
- יודישע פאָלקס-שולע
- ה. לאַצאַרוס
- י. לעוויט
- א. מאַס
- י. סוכער

מ. דושעק
 מ. ווינטרויב
 ב. זאקס
 יודישער סאציאליסטישער
 פערבאנד
 גוטמאן לעווין
 י. לעמבערגער
 א. ניומאן
 מ. י. סלאָנים
 י. פערלמוטער
 א. פילער
 סעמ. פריעדמאן
 קויפמאן
 י. קיעם
 מ. ראבינאוויטש
 דזשייקאב ראַגאַר
 ה. רעזניקאוו

סאַן-פראַנציסקאָ

(קאליפארניא)

מ. אַדלער
 נ. אַלפערט
 נ. באַסקין
 א. בלעכמאן
 ז. בלעכמאן
 מ. האַלצמאן
 ב. זאַקהיים
 יודישער דראַמאטיש-לי.
 טעאָרישער קלוב
 ד"ר ה. לאַנדוואָרטא
 פ. לערנער
 ה. מאַרגאלין
 ס. מייערס
 פרוי ה. פאַרבמאַן

ה. הירשביין
 5. חפץ
 ד"ר ה. טיטעלמאַן
 דוד לאַצאַרוס
 י. סאַלאַמאָן
 5. סאַלאַמאָן
 א. פאטעכין
 סעמ. פאַלישוק
 ה. פאַקער
 י. פיינסאַאָן
 אשר פיערס
 ס. פריעדמאן
 פרוי ד. קייזערמאַן (צמתנה
 פאר דער פאַלקס-שול פון
 מ. שפערבער)
 י. ראַבינאוויטש
 א. ראָזענבלום
 מאקס שערער

ניו-יאָרק

ד. אינגאטאָוו
 מאַריס אייזענמאַן
 י. ענטין
 מ. קאַסטאָוו
 סט. **לואיז** (מיסוריי)
 דוד בערנשטיין
 5. גאַלין
 א. גודמאַן
 אַלעקסאַנדר גודמאַן
 יוליוס גלאזער (815 נ. 6-טע
 סטר.)
 יוליוס גלאזער 1113 לאַ.
 קוסט-סטר.)

פֿיטסבורג (פּענסילוואַניאַ)

מאַקס אַזען
שמואל אַמדורסקי
ס. מ. גרעסער
וויל לאַנדא
האַרי לייפּמאַן
ל. לערמאַן
א. מאַרלין
ב. פיערלמאַן
ס. פּוס
ס. קאַהן
ב. קאַן
קאַרנעדזשי-ביבליאָטעק
י. ראָטבאַרט
עמיל שטיינבאַך
וו. שיף

קליוולאַנד (אָהיאַ)

א. איקאו
י. בודין
י. בישקא
אַלפרעד בענעש
ל. מ. בערג
מאריס בעריק
סעמ. גאַרבער
סעמ. ווילקאווסקי
דער טעמפּעל (אַ מתנה
פון מר. הארוויץ)
א. טשערטאָוו
ד"ר י. מילקאָוו
י. נעשקעס
מ. און ד. סימאן
ג. ראַבינאוויטש

ס. פריעד
ס. פריעדמאַן
י. ציקמאַן
ה. קאַהן
וו. קאַהן
רעוו. ה. שענואַן

סינסינאַטי (אָהיאַ)

א. בלאַק
א. גליקסבערג
ג. גראַד
ל. גרינבערג
דוד דזשייקאָבס
י. דונסקי
הרב שמואל וואָהל
בערנאַרד ר. לעווי
לואיס לעווי
לעשנער-ביבליאָטעק
סעם נאַדלער
י. סאַלאַנט
ה. סימקין
לואיס קריט
סעמ. שאַפּיראַ
שענגאַלד עט בערנשטיין

פּאַטאַלומאַ (קאַליפּאָרניאַ)

מ. פּאַדוויץ
י. ריטש

פּען-גראַוו (קאַליפּאָרניאַ)

מ. פישמאַן



געזעצט ביי י. פארביאזש,
:: ווארשא, דזייעלנא 21 ::

געדרוקט אין דרוקעריי
„סטערעאטיפ“ נאָוואַליצקי 7